

ایقانِ اقبال



پروفیسر محمد منور

ایقانِ اقبال

پروفیسر محمد منور

اقبال اکادمی پاکستان

جملہ حقوق محفوظ

ناشر

پروفیسر ڈاکٹر بصیرہ عنبرین

ناظم

اقبال اکادمی پاکستان

حکومت پاکستان

قومی ورثہ وثقافت ڈویژن

چھٹی منزل، ایوان اقبال، ایئرٹن روڈ، لاہور

Tel: [+92-42] 36314510, 99203573

Fax: [+92-42] 36314496

Email: info@iap.gov.pk

Website: www.allamaiqbal.com

ISBN 978-969-416-591-2

۱۹۸۶ء	:	طبع اول
۱۹۹۶ء	:	طبع دوم
۲۰۰۳ء	:	طبع سوم
۲۰۱۲ء	:	طبع چہارم
۲۰۲۲ء	:	طبع پنجم
۵۰۰	:	تعداد
۲۰/- روپے	:	قیمت
ایچ آئی ٹریڈرز، لاہور	:	مطبع

محل فروخت: گراؤنڈ فلور، ایوان اقبال، ایئرٹن روڈ، لاہور

انتساب

مشفق مكرم

جناب پروفیسر کرامت حسین جعفری (مرحوم)

کے نام

فہرست

۹	عرض داشت
۱۵	پیش لفظ
۲۱	علامہ اقبال اور تعلیم آدمیت
۵۱	علامہ اقبال کا تصور تقدیر
۷۳	علامہ اقبال اور ابراہیمی نظریہ
۹۱	علامہ اقبال اور حیات بعد الموت
۱۱۳	علامہ اقبال کا تصور ملت: ماضی، حال، مستقبل
۱۳۷	علامہ اقبال اور مرگ مجازی
۱۶۹	فقر..... کلام اقبال کی روشنی میں
۱۸۵	ضمیمہ
۱۸۹	اشاریہ



میں ہوں صدف تو تیرے ہاتھ میرے گہر کی آبرو!
میں ہوں خزف تو تُو مجھے گوہرِ شاہوار کر!



عرض داشت

میزان اقبال میں سات مقالے شامل تھے۔ ان کا تعلق حضرت علامہ کے فکری پہلوؤں کے مقابل ادبی پہلوؤں سے زیادہ تھا۔ میں نے میزان اقبال کے التجائیہ میں یہ عرض کیا تھا کہ وہ مقالے جن کا بیشتر تعلق حضرت علامہ کے نظریات و افکار سے ہے ایک اور کتاب میں شامل ہو رہے ہیں۔ کتاب موعود کے نام کا بھی اعلان کر دیا تھا، یعنی ایقان اقبال۔

مگر ایقان سے قبل ”علامہ اقبال کی فارسی غزل“ مرتب کرنا پڑ گئی۔ اُس کتاب کا کوئی اعلان نہ تھا۔ اعلان کہاں کا، کوئی ارادہ ہی نہ تھا۔ وہ تو فی البدیہہ لکھنی پڑ گئی تھی جیسا کہ میں نے اُس کتاب کے دیباچے میں تصریح کی ہے۔ ایقان کے ضمن میں بعض دوستوں اور شاگردوں کی یاد دہانی اصرار بن گئی۔ ان میں جناب پیر طریقت شیخ عبدالشکور، محمد خورشید عاصم، ڈاکٹر محمد صدیق شبلی، اظہر جاوید طارق اور ڈاکٹر صفدر محمود نے گویا خدائی فوجدار کا روپ دھار لیا۔ شاگردوں میں محمد سہیل عمر کا مسلسل اصرار رہا کہ ایقان جلدی مرتب ہو جانی چاہیے، سہیل کے اصرار کی تائید رؤف اور دانیال جیسے جن کر رہے تھے، لہذا جی میں ٹھان لی کہ آئندہ قبل از وقت کسی کتاب کا اس طرح اعلان نہیں کروں گا، اعلان کا یہ نقصان ہوتا ہے کہ پھر کتاب مرتب کرنی پڑ ہی جاتی ہے۔

بہر حال حضرت علامہ اقبال کے بعض نظریات کو سمجھنے کی یہ ناکام کوشش آپ کی خدمت میں پیش کر رہا ہوں ”من آنم کہ من دائم“ موضوعات بڑے اہم ہیں۔ ان تک صحیح معنوں میں میرے ذہن کو رسائی حاصل نہیں لہذا اہل علم و دانش دیکھ لیں گے کہ مجھ سے کیا کیا کوتاہیاں سرزد ہوئی ہیں، مگر میں نظیری کی زبان میں پیشگی معذرت عرض کر رہا ہوں:

کہ نو پروازم و شارخِ بلندے آشیاں دارم

جناب محترم ڈاکٹر ایس اے رحمان صاحب نے ”پیش لفظ میں میری بڑی حوصلہ افزائی فرمائی ہے۔ یہ ان کی عزیز پروری اور شفقت ہے۔ جہاں تک دوستوں کا معاملہ ہے ان کے لیے میری ہر تحریر تحفہٴ محبت ہے، اور یہ میری انتہائی خوش قسمتی ہے۔ رہے شاگرد تو وہ اپنے استادوں کو اونچا اڑاتے ہی ہیں، ان کا کوئی کیا بگاڑ لے گا۔ میرے عزیز رانا محمد اکرام نے جس شغف اور خلوص سے علامہ اقبال کی فارسی غزل اور ایقان اقبال کی خوبصورت اور صحیح کتابت کی نگرانی کی ہے، اس کے جواب میں اظہارِ تشکر کے ساتھ ساتھ دعا گو ہوں کہ خدا انہیں خیر و برکت سے نوازے۔

میں نے علامہ اقبال کی فارسی غزل کے اعذار میں عرض کیا تھا کہ اسے اور ایقان اقبال کو پاکستان کی مشہور فرم بروک بانڈ پاکستان لمیٹڈ ہی چھپوا رہی ہے۔ اس ضمن میں فرم کے مینجنگ ڈائریکٹر جناب بنیلے صاحب اور مظفر احمد بھٹے صاحب دوستانہ شکریے کے مستحق ہیں۔ بروک بانڈ کی انتظامیہ کی بطور خاص فرمائش یہ تھی کہ میں انہیں اپنی ایسی تحریریں چھاپنے کی اجازت دوں جن کا تعلق حضرت علامہ سے ہوتا کہ انہیں بھی حضرت علامہ کی ولادت کے جشن صد سالہ میں کسی قدر ”شُرکت کا شرف“ حاصل ہو سکے، یہ ادا لائق داد ہے اور اس میں یہ ترغیب شامل ہے کہ دوسرے تجارتی ادارے بھی ملک کی علمی رونق بڑھانے میں حصہ دار ہوں۔

(پروفیسر) محمد منور

گورنمنٹ کالج لاہور

مؤرخہ ۱۰ جولائی ۱۹۷۶ء



میانِ ما و بیت اللہ رمزے ست
کہ جبریلِ امیں راہم خبر نیست

عرض داشت

طبع دوم

ایقان اقبال کا پہلا ایڈیشن ۱۹۷۷ء میں چائے کی بروک بانڈ کمپنی نے کراچی سے شائع کیا تھا..... وہ ایڈیشن احباب اور قارئین نے پسند کیا، بہت سے عزیزوں اور بزرگوں نے بذریعہ خطوط داد دی اور اس طرح حوصلہ افزائی کی، مجھے خوشی ہوئی کہ میں نے حضرت علامہ اقبال کے افکار کی ترجمانی کے باب میں کسی حد تک کامیابی حاصل کی ہے۔ میں سمجھتا ہوں کہ حضرت علامہ کے افکار کو عام کرنا روح اسلام اور معانی قرآن کو عام کرنا ہے، اور مجھے یہ کہنے میں کوئی باک نہیں کہ بیسویں صدی عیسوی میں جس قدر حضرت علامہ کے افکار نے اُمت کے دلوں کو ڈھارس بندھائی اس قدر بہت کم افراد اُمت سے ممکن ہو سکا، اُمت کا یہ دور دور اقبال مندی ہے۔

اقبال اکادمی میں میرے پیشرو ڈاکٹر وحید قریشی صاحب میرے پُر خلوص شکرے کے مستحق ہیں، جنہوں نے مجھ سے فرمائش کی کہ میں ایقان اقبال کے طبع دوم کے اختیارات اقبال اکادمی کو دے دوں..... یہ میرے لیے فخر کا مقام تھا، اقبال اکادمی میری کتاب برہان اقبال اس سے قبل شائع کر چکی تھی۔ میں اکادمی کی مجلس عاملہ کے ارکان کا بھی بصمیم قلب شکر گزار ہوں جنہوں نے ڈاکٹر وحید قریشی کی سفارش کو شرف قبول کر کے ایقان اقبال کو اکادمی کی طرف سے شائع کرنے کی اجازت مرحمت فرمائی۔

میرے عزیز رفیق چودھری نے اس کتاب کے پروف پڑھے اور سید وحید الزماں نے اشاریہ مرتب کیا۔ فرخ دانیال نے کتاب طبع کرانے کے ضمن میں بھرپور دلچسپی لی، میں ان حضرات کا بھی شکر گزار ہوں۔ کتاب اللہ کے سوا کوئی بھی غلطیوں سے مبرا نہیں اور میں تو اہل

علم کا خاک پا بھی نہیں..... لہذا قارئین کرام سے التجا ہے کہ مجھے ایقانِ اقبال میں پائی جانے والی غلطیوں سے ازراہِ کرم آگاہ فرمایا جائے۔

والسلام

مؤرخہ ۲۴ مارچ ۱۹۸۴ء

محمد منور

پیش لفظ

اقبال نے دنیا میں اس وقت آنکھ کھولی جب اس برصغیر میں سلطنتِ اسلامیہ گل ہو چکی تھی، اُمتِ مسلمہ ہر خطے میں ذہنی انتشار اور قنوطیت کا شکار تھی، عالمی حالات جمعیتِ اسلامیہ سے سازگار نہ تھے، مغربی سامراج اور استعماریت کا قابوسِ افریقہ اور ایشیا کے سینے پر سوار تھا۔ اگرچہ بعض اسلامی ممالک میں تحریکِ احیاء کے ابتدائی نشانات اُبھر رہے تھے لیکن سیاسی اعتبار سے سب کا حال سقیم تھا۔ ایسی یاس انگیز فضا میں دانہ اُمید کے پنبے کے امکانات محدود ہو جاتے ہیں۔ چنانچہ علامہ شبلی کے دلی کرب کا اظہار ان کے اس شعر سے ہوا:

مراکش جا چکا، ایراں گیا، اب دیکھنا یہ ہے!

کہ جیتا ہے یہ ٹرکی کا مریضِ نیم جاں کب تک

تاہم بعض اوقات فطرت کی پنہاں قوتیں پُر اسرار طریقوں سے دریائے حیات کو موج آشنا کر دیتی ہیں۔ اس برصغیر میں اقبال کی پیدائش بھی اسی قبیل کا ایک معجزاتی سانحہ تھی۔ اقبال کی مسیاقِ نفسی نے ملتِ اسلامیہ کے جسدِ افسردہ میں ایک نئی روح پھونک دی اور ملت کا کارواں اسلامی تشخص کی منزل کی طرف پھر سے جادہ پیمانہ ہو گیا۔ ایسے نابغہ روزگار قوموں کی تاریخ میں مدتوں بعد پیدا ہوتے ہیں لیکن اُن کا ظہور ایک فکری انقلاب کا پیش خیمہ ثابت ہوتا ہے:

عمر ہا در کعبہ و بتِ خانہ می نالد حیات

تا ز بزمِ عشق یک دانائے راز آید بروں

روایت میں اُلجھی ہوئی تقلیدی ذہنیت اور محورِ باطنیت کے گرد گھومنے والی خلوت پسند قدوسیت نے اسلامی اجتماعِ شعور کے خدوخال دھندلا دیتے تھے۔ ماحول ایک مردِ خود آگاہ کے انتظار میں تھا جو سرنہ تراشے مگر راہ و رسمِ قلندری کا راز داں ہو، جو روحِ عصر کا بخوبی شناسا ہو، جو عجمیت گزیدہ ذہنوں میں خودی کی تبدیل روشن کردے اور فعال زندگی کی قدروں کو اُجاگر کر کے جہاں آرزو کو درگوں کر دے، اقبال نے ہندی مسلمانوں کے لیے یہی انقلابی کردار ادا کیا۔

ایسی تہہ دار اور پہلو دار شخصیت کے افہام و تفہیم کے لیے شارح کا قلب ادب خوردہ عشق و مستی اور تہذیب یافتہ علم و دانش ہونا چاہیے۔ اقبال مجمع البحرین تھے، وہ بیک وقت مشرقی علوم و عرفان اور مغربی افکار و عمل کے رمز شناس تھے۔ ان کے اقوال اور ان کے اشعار کے پس منظر میں یہ دونوں علمی دھارے شیر و شکر ہوتے نظر آتے ہیں۔ لہذا ان کے ناقد کے لیے ضروری ہے کہ ان کے تصورات و خیالات کے سانچوں کی شناخت کے ساتھ ساتھ ان کے فکر و احساس کے سوتوں کا بھی شعور رکھتا ہو۔

میزانِ اقبال کے بعد اس کتاب کے ساتھ پروفیسر مرزا محمد منور، اقبال کے شارحین کے حلقے میں دوبارہ قدم رکھ رہے ہیں۔ وہ خود اقبالیات کے پُر جوش طالب علم ہیں اور نوخیز ذہنوں کو اقبال شناسی کے نور سے جلا دینے کا اہم فریضہ اپنائے ہوئے ہیں۔ یومِ اقبال کی تقریبوں میں متعدد مرتبہ ان کی دلنشین تقریریں سننے کا موقع ملا اور ہر دفعہ میں ان کے شگفتہ خیالات، ان کے پُر خلوص اندازِ گفتگو، اور ان کی بالغ نظری سے بدرجہٴ غایت متاثر ہوا۔ وہ مغربی فلسفہ اور سائنس کے بنیادی تصورات سے بخوبی آگاہ ہیں اور مشرقی روایاتِ علم و فیضان کے بھی رسیا ہیں۔ وہ اُردو، فارسی اور عربی ادب کی تخلیقات سے بہرہ اندوز ہیں۔ وہ خود ایک خوش فکر شاعر اور ادیب ہیں۔ اور یوں علم و احساس دونوں کی فیاضیوں سے باثروت، گویا ہر لحاظ سے وہ اقبال کے مفسر اور شارح ہونے کے اہل ہیں۔

زیر نظر تالیف کے لیے انھوں نے فکرِ اقبال کے بنیادی اور مرکزی موضوعات میں سے سات کا انتخاب کیا ہے۔ یہ مضامین ان کی وسعت مطالعہ پر دال ہیں اور ان کی دلاویز نکتہ طرازیوں کے نمونے۔ انھوں نے فکرِ اقبال کے ڈانڈے کا میا بی کے ساتھ جدید نظامِ فلسفہ اور قدیم مشرقی روحانیات سے ملائے ہیں۔ انھوں نے قرآن و حدیث سے بھی استشہاد کیا ہے اور ادب، فلسفہ اور تصوف کے دفا تر سے بھی۔ ان کا اندازِ تحریر صاف و شفاف ہے اور انھوں نے جو کچھ اقبال سے پایا ہے شرح و بسط سے دوسروں تک پہنچانے کی بلیغ سعی کی ہے۔ کہیں کہیں ادیبانہ شان کے بجائے خطیبانہ جھلک آگئی ہے، یہ شاید افہام و تفہیم کی منزلوں کا تقاضا ہے یا ان کے تدریسی منصب کی دین۔ بہر حال جو کچھ جس رنگ میں ہمیں ان سے ملا ہے اس کی قدر و قیمت میں کلام نہیں۔ موضوعات کا انتخاب خود ان کی علمی دلچسپیوں کی نوعیت کا غماز ہے۔ عنوانات ملاحظہ فرمائیے: ”علامہ اقبال کا تصور تقدیر“، ”فکر کلامِ اقبال کی روشنی میں“، ”اقبال اور

ابراہیمی نظر، ”علامہ اقبال اور تعلیم آدمیت“، ”علامہ اقبال اور تصورِ ملت..... ماضی، حال، استقبال“، ”علامہ اقبال اور حیات بعد الموت“، ”علامہ اقبال اور مرگ مجازی“۔ ان موضوعات سے شغف اس حقیقت کی نشان دہی کرتا ہے کہ پروفیسر صاحب کی توجہ اسلوب سے زیادہ کے مغز فکر پر مرکوز ہے۔ اس بارے میں ان کا اندازِ نظر خود فکرِ اقبال سے ہم آہنگ ہے۔ اقبال اپنے آپ کو شاعر سے زیادہ ایک مفکر کی حیثیت سے متعارف کرانے کی آرزو رکھتے تھے۔ چنانچہ فرماتے ہیں:

مینی خیرے ازاں مرد فرو دست

کہ بر من تہمتِ شعر و سخن بست

پھر جناب رسالت مآب ﷺ کے حضور عرض کرتے ہیں:

باں رازے کہ گفتم پے نبردند

ز شاخِ نخلِ من خُما نخوردند

من اے میر اُمّ داد از تو خواہم

مرا یاراں غزل خوانے شمرند

یہ الگ بات ہے کہ فلکِ ادب کی رفعتیں کلامِ اقبال کو جھک جھک کر چومتی ہیں، اقبال کا مقصد کچھ بھی ہو قالبِ شعران کے فکر کا لباس ثابت ہوا۔ غالب کے الفاظ اقبال پر بھی راست آتے ہیں:

شعر خود خواہش آں کرد کہ گردد فنِ ما

پروفیسر محمد منور کے رشحاتِ قلم کی علمی سطح بلند ہے، اسی بلندی کے واسطے سے ہم نے آئندہ

کے بارے میں کچھ توقعات ان سے وابستہ کر لی ہیں۔ مجھے اُمید ہے کہ پروفیسر صاحب ان توقعات کا احترام کرتے ہوئے اپنی قلمی کاوشوں کا سلسلہ جاری رکھیں گے اور اہلِ ذوق سے تحسین کا خراج وصول کرتے رہیں گے۔

الیس۔ اے رحمان

(ریٹائرڈ) چیف جسٹس، پاکستان

دلِ بیٲا بھی کر خدا سے طلب
آنکھ کا نور ، دل کا نور نہیں

علامہ اقبال اور تعلیم آدمیت

حضرت خواجہ نظام الدین اولیاء نے درویشوں کے مکارمِ اخلاق کے باب میں گفتگو کرتے ہوئے فرمایا ہے کہ شیخ ابوسعید ابوالخیر اور بوعلی سینا کی ملاقات ہوئی۔ رخصت ہونے سے قبل بوعلی سینا نے ایک صوفی سے جو حضرت شیخ ابوسعید کے ملازمین میں سے تھا، یہ فرمائش کی کہ جب میں حضرت شیخ کے یہاں سے رخصت ہو جاؤں تو پھر وہ جو کچھ میرے بارے میں کہیں تم مجھے لکھ بھیجنا۔ بوعلی سینا چلے گئے مگر حضرت نے ان کا کوئی ذکر نہ کیا۔ ان کے بارے میں نیک و بد کچھ نہ فرمایا۔ چنانچہ اس صوفی نے ایک روز پوچھ ہی لیا کہ بوعلی سینا کیسا آدمی ہے؟ حضرت شیخ نے جواب دیا۔ وہ ایک فیلسوف شخص ہے، طیب ہے، بڑا عالم بھی ہے، البتہ مکارمِ اخلاق کا مالک نہیں (اما مکارمِ اخلاق ندارد)۔ اس صوفی نے یہ بات بوعلی سینا کو لکھ بھیجی۔ بوعلی سینا نے حضرت شیخ کی خدمت میں کچھ تحریر کیا جس میں یہ بھی مذکور تھا کہ میں نے اتنی کتابیں مکارمِ اخلاق کے بارے میں لکھی ہیں، پھر حضرت شیخ یہ کیوں کہتے ہیں کہ میں مکارمِ اخلاق کا مالک نہیں۔ حضرت شیخ نے تبسم فرمایا اور گویا ہوئے ”میں نے یہ تو نہیں کہا کہ بوعلی سینا مکارمِ اخلاق جانتا نہیں (من غلفہ ام کہ بوعلی مکارمِ اخلاق نداند)، میں نے یہ کہا کہ وہ مکارمِ اخلاق کا مالک نہیں (مکارمِ اخلاق ندارد)۔“

بوعلی سینا یہ تو جانتے تھے کہ اشرف اور اعلیٰ اخلاق کیا ہیں، مگر علم اور چیز ہے اور عمل اور شے۔ نیکی، بھلائی، اچھائی، ایثار، استقامت، رحم دلی، اتقا وغیرہ کے باب میں کتنی ہی وسیع معلومات کیوں نہ حاصل ہو جائیں، اگر وہ معلومات محض سرمایہٴ دماغ ہیں اور متاعِ جان نہیں تو اس سے صاحبِ معلومات کی اصلاح و فلاح کا راستہ نہیں کھلتا، اس لیے کہ خالی معلومات کا نام تربیت نہیں، حضور ﷺ کا ارشاد ہے:

”العلم علمان فعلم في القلب فذالك العلم النافع و علم على اللسان فذالك حجة الله على ابن ادم“^۱

یعنی علم دو طرح کے ہیں، ایک وہ جو دل میں ہو، اور وہ علم نافع ہے۔ دوسرا وہ جو زبان پر ہو، وہ اللہ کی طرف سے اولادِ آدم کے باب میں اتمامِ حجت کی حیثیت رکھتا ہے..... علم جو دل میں ہے وہ جزوِ جان ہوتا ہے اور عمل بن جاتا ہے اور دوسرا جو سرمایہٴ دماغ ہے اور زبان سے بیان ہوتا رہتا ہے وہ عمل پر اثر انداز نہیں ہوتا، وہ اپنے پڑھنے، یاد رکھنے اور بیان کرنے والے کی شخصیت کی اصلاح و تعمیر میں مدد نہیں ہوتا، البتہ قیامت کے روز بے علم اور جاہل کے مقابل اُسے آسانی سے سزا دلوا دے گا، اس لیے کہ وہ گواہ ہوگا اس امر کا کہ اس شخص نے علم و آگاہی کے باوصف اپنا عمل سدھارنے کی کوشش نہ کی۔ گویا علم حاصل کرنا بہت بڑی بلکہ خطرناک ذمہ داری قبول کرنا ہے۔

مطلب یہ کہ اصولاً علم کی ترقی کے ساتھ ساتھ آدمی کی آدمیت پر اچھا اثر پڑنا چاہیے، علم کی گہرائی اور وسعت کے مطابق آدمی کے احساسات اور نظریات میں لطافت اور کشادگی واقع ہونی چاہیے، اور اس میں بقدرِ علم بہتر سے بہتر انداز میں زندگی بسر کرنے کی اہلیت پیدا ہونی چاہیے۔ بقول علامہ اقبال:

آگہی از علم و فن مقصود نیست غنچہ و گل از چمن مقصود نیست
علم از سامانِ حفظِ زندگی است علم از اسبابِ تقویمِ خودی است^۲

اسی سے ملتا جلتا مضمون ایک اور مقام پر بیان ہوا ہے:

زندگی کچھ اور شے ہے، علم ہے کچھ اور شے
زندگی سوزِ جگر ہے، علم ہے سوزِ دماغ
علم میں دولت بھی ہے، قدرت بھی ہے، لذت بھی ہے
ایک مشکل ہے کہ ہاتھ آتا نہیں اپنا سراغ^۳

ٹھیک ہے کہ علم کی وساطت سے رزق کے بہتر وسائل میسر آجاتے ہیں، علم کی وساطت سے بہتر ہتھیار ہاتھ لگ جاتے ہیں، علم کی وساطت سے آرام و آسائش اور گونا گوں لذتوں کے

اسباب مہیا ہو جاتے ہیں لیکن اس سب کچھ کا حاصل ہو جانا کسی کے بہتر انسان ہونے کی دلیل نہیں بلکہ عین ممکن ہے کہ ایک ناتریت یافتہ شخصیت علم کو تن پروری کا ذریعہ بنا کے اپنی تباہی کا سامان پیدا کر لے۔ مولانا روم نے یہی توفر مایا تھا:

علم را بر تن زنی مارے بود علم را بر دل زنی یارے بود^۵
اور علامہ اقبال نے کہا ہے:

علم را بے سوز دل خوانی شراست نور او تاریکین بحر و بر است^۶
یعنی علم کو دل میں جگہ دو تو وہ مددگار اور دوست ہے اور اس سے تن پروری چاہو تو سانپ ثابت ہوگا۔

اگر بسیط انداز میں دیکھیں تو بالکل واضح ہے کہ عالم کو بے علم پر فضیلت حاصل ہے، جیسا کہ قرآن کا ارشاد ہے:

هل يستوى الذين يعلمون و الذين لا يعلمون^۷

(کیا اصحاب علم اور بے علم برابر ہوتے ہیں؟) ظاہر ہے کہ جواب نفی میں ہے، علم والے اور علم سے محروم برابر کیسے ہو سکتے ہیں، اسی طرح مثلاً قرآن کریم کا استفسار ہے

هل يستوى الاعمى و البصير^۸

(کیا اندھا اور آنکھوں والا برابر ہے؟) واضح ہے کہ برابر نہیں۔ ہاں علم والا اگر علم سے مستفید ہونے اور دوسروں کو مفاد پہنچانے کے علم کو اپنے لیے بھی اور دوسروں کے لیے بھی وجہ فساد بنا دے تو پھر کہا جائے گا کہ ایسے عالم فتنہ گر سے جاہل امن جو بہتر، اسی طرح آنکھوں والا اگر دیکھنے بوجھنے کے باوصف اچھائی کی راہ اختیار نہ کرے، بدی کا راستہ چن لے، وہ خیر و شر میں تمیز کر سکنے کے باوصف شر کو خیر پر ترجیح دے تو کہا جائے گا کہ اس کی آنکھیں دیکھتی تو ہیں مگر انھیں نظر کچھ نہیں آتا، قرآن کا یہ بھی اعلان ہے:

فانها لا تعمى الابصار و لكن تعمى القلوب التي فى الصدور^۹

(آنکھیں اندھی نہیں ہو جاتیں بلکہ وہ دل اندھے ہو جاتے ہیں جو سینوں کے اندر ہیں)۔ الغرض علم وہی علم ہے جس کا مصدر قلب ہے، روشنی وہی روشنی ہے جس کا منبع قلب

ہے۔ ورنہ بقول حضرت شیخ عبدالقادر جیلانی ”زبان بہت بڑی عالم ہوگی اور دل جاہل ہوگا“۔
ایسے علم کا کوئی فائدہ نہیں:

”لا ینفع لسان علیم و قلب جاہل“^{۱۱}

گویا نارتربیت یافتہ شخصیت کے لیے دیگر ہر دولت، ویسے یا ہتھیار کی طرح علم بھی ایک خطرناک ذمہ داری ہے۔ کہا گیا ہے کہ علم روشنی ہے، علم چراغ ہے، بجائے مگر کیا چراغ کی روشنی بلکہ چاند اور سورج کی روشنی سے بھی بدیتی کے باعث غلط کام نہیں لیا جاسکتا؟ مثلاً شب تار میں چراغ بڑی نعمت ہے لیکن اس کا کام راہ دکھانا ہی تو ہے، راہ متعین کرنا چراغ کا کام نہیں۔ اگر آپ چراغ سے کوچہ گناہ کی سیر کے ضمن میں امداد طلب کریں تو چراغ انکار نہ کرے گا، چاند راہ دکھائے خواہ سورج، وہ ہر دو راہ دکھائیں گے، اپنی طرف سے پکڑ کر خیر کی راہ پر زبردستی نہ ڈالیں گے:

دل مینا بھی کر خدا سے طلب آنکھ کا نور، دل کا نور نہیں^{۱۲}
اس طرح دیکھیں تو لفظی اور کتابی علم بہم پہنچانے کے عمل کو ’تعلیم‘ کہا جائے گا جس کا انگریزی مرادف Instruction ہے۔ اس کے مقابل وہ علم جس سے آدمی کو آدمیت سکھائی جائے، اسے بہتر سے بہتر انسان بنایا جائے ’تربیت‘ کہلاتا ہے، اس کا انگریزی مرادف Education ہے۔ ظاہر ہے کہ Instruct کرنا اور چیز ہے اور Educate کرنا اور، مگر ہم نے بڑی سہولت سے Education کا ترجمہ ’تعلیم‘ کر کے تربیت کا مفہوم ہی غائب کر دیا ہے یا شاید یہ فرض کر لیا ہے کہ تعلیم ہی میں تربیت کا مفہوم بھی سما گیا ہے۔

اب یہ تو واضح ہے کہ آدمی کا وجود مادی بھی ہے اور روحانی بھی، مادی وجود کثیف ہے وہ زمین کی طرف کھینچتا ہے، روح کی لطافت اوپر کو اٹھاتی ہے، اور کش مکش آدمی کو پریشان اور مضطرب رکھتی ہے، مگر کس آدمی کو؟ اسی کو جس کا یہ احساس بیدار ہو کہ وہ محض مادی وجود کا مالک نہیں، اس کے اندر ایک شے اور بھی ہے اور وہ اس اللہ کی روح کا کوئی حصہ ہے جو زمینوں آسمانوں کا نور ہے۔ ارشادِ بانی ہے: ﴿وَنفَخْتَ فِيهِ مِنْ رُوحِي﴾^{۱۳} (میں نے آدم کے پتلے میں اپنی روح پھونکی)۔ غرض جسم کا یہ تقاضا ہے کہ نیچے کو کھینچے، روح کا تقاضا یہ ہے کہ اوپر کو لے جائے۔ اگر وہ جسم کے ہاتھوں بے بس ہو کر رہ جائے تو وہ انسانی سطح سے نیچے کو چلا جائے

گا اور بہائم و حیوانات میں شامل ہو جائے گا، اور مزید بے بس ہوگا تو پھر گھاس اور پتوں کی سطح پر جا اترے گا اور آخر جیتے جی مر جائے گا، مٹی جا کے مٹی میں مل جائے گی۔ ایسا آدمی جو روح کی زندگی سے قطعاً محروم ہو جاتا ہے انسانی شکل میں حیوان ہے یا یوں کہہ لیجیے کہ چلتا پھرتا ملبہ ہے۔ ہم مادی وجود کے اساسی تقاضوں کو جبلت کہہ لیتے ہیں اور حق یہ ہے کہ ہر جبلت انسان کی جوہری قوت ہے، اس کے بغیر اس میں کوئی کمال پیدا ہو ہی نہیں سکتا لیکن جبلت ایک تو نہیں، کئی ہیں اور ہر ایک اپنی تسکین چاہتی ہے۔ اگر ان پر عقل و ضمیر کا تازا یا نہ تادیب اثر انداز نہ ہو تو وہ شے جسے توازن و تناسب کہتے ہیں پیدا نہیں ہوتی، اعتدال کا دامن ہاتھ میں نہیں رہتا۔ نتیجہ یہ کہ آدمی کا وجود ہوس کا محشرستان بن جاتا ہے۔ وہ روحانی اعتبار سے اپنا وقار کھو بیٹھتا ہے، انسان نہیں رہتا، دو پایہ بن جاتا ہے خواہ عطا ہو وہ کتنا ہی خوش منظر اور خوش گفتار ہو، کتنے ہی متمدن لباس میں ملبوس ہو۔ یوں کہہ لیجیے کہ جب بتوں کے وحشی گھوڑوں کو لگام نہ دے سکنے والا اور محض تن کی یا بلبے کی پرورش کرنے والا انسان بحیثیت مر جاتا ہے۔ ظاہر بین آنکھیں انھیں زندہ دیکھتی ہیں، حقیقت بین آنکھیں انھیں مردہ جانتی ہیں۔ علامہ اقبال کہتے ہیں:

دلے چوں صحبتِ گل می پذیرد ہماں دم لذتِ خواہش بگیرد
شود بیدار چوں 'من' آفریند چوں 'من' محکوم تن گردد بمیرد^۳
یعنی جب کوئی دل مٹی کا قرب قبول کرتا ہے تو اسے اسی وقت نیند کی لذت گھیر لیتی ہے۔

انا کا شعور اسے جگا بھی دیتا ہے لیکن اس پر جب بدن حاوی ہو جاتا ہے تو وہ محض سو ہی نہیں جاتا، مر بھی جاتا ہے۔ یہ وہ مرحلہ ہے کہ جب آدمی روح اور ضمیر کی توبخ سے بالکل بے نیاز ہو کر محض ہوس کی زندگی گزارنے لگتا ہے اور یہ بد قسمتی کی انتہا ہے، ورنہ جب تک کش مکش باقی رہتی ہے یعنی ہوس اپنی جانب کھینچتی ہے اور ایثار کا جذبہ اپنی جانب بلاتا ہے، خود پرستی لبھاتی ہے اور یاد خدا سجدے پر آمادہ کرتی ہے، اس وقت تک آدمی جیتا رہتا ہے۔ کبھی روح کا حکم مان لیا گیا، کبھی بدن کا، یہ کیفیت بڑی عذاب اور اضطراب کی کیفیت ہے مگر یہ روح کی موت نہیں، یہ مقابلے اور مجاہدے کی زندگی ہے اور بے شمار افراد آدم کی حالت یہی ہے کہ وہ راہ اعتدال سے محروم رہ جانے کے باعث اطمینان قلب کی دولت حاصل نہیں کر سکتے اور مرزا غالب کے شعر ذیل کی تفسیر بنے رہتے ہیں:

ایمان مجھے روکے ہے تو کھینچے ہے مجھے کفر!
کعبہ مرے پیچھے ہے کلیسا مرے آگے!

کوئی شخص کتنا ہی مہذب کیوں نہ دکھائی دے، اس نے کتنا ہی خوبصورت لباس زیب تن کر رکھا ہو، چہرے کی کتاب پر تبسم کے کتنے جمیل حواشی کیوں نہ لکھے ہوں اور گفتگو میں کتنے ہی ”حوالے“ پیش کرنے پر کیوں نہ قادر ہو اور اس کی عام معلومات کتنی ہی بے پایاں کیوں نہ ہوں، اس سے ہرگز یہ ثابت نہیں ہوتا کہ وہ ایک اچھا انسان بھی ہے۔ ایک شخص بیک وقت علم کا بلند مینار اور کردار کی تاریک غار ہو سکتا ہے، یہ کوئی محال امر نہیں۔ ایک عیاش عالم و دانش ور، ہر دم تن پروری اور زر اندوزی کی ترکیبات سوچتے رہنے والا ذہین و فطین آدمی اپنا کاروبار خود فریبی کتنا ہی وسیع کر لے بلکہ فن آدم فریبی میں کتنا ہی ماہر ہو جائے، اندر سے محض وحشی انسان ہے۔ اس کا کوئی اصول، کوئی نظریہ اور کوئی دین ہو سکتا ہی نہیں، اس لیے کہ منتشر شخصیت میں ضبط کہاں، قاعدہ کیسا؟ وہ تو درحقیقت حیوانی سطح سے بلند ہو ہی نہیں سکا۔

Man must liberate himself from a bondage which is normal for animals and therefore evil for him (man). The soul of man demands a complete mastery over the flesh.¹⁴

اس طرح یہ بات واضح ہو جاتی ہے کہ علمیت یعنی ذخیرہ معلومات الگ شعبہ ہے اور انسانیت الگ شعبہ ہے۔ مثال کے طور پر اگر میں یہ کہوں کہ فلاں شخص نے تاریخ تمدن کی بیسیوں ضخیم جلدیں جن کے مصنف بڑے پائے کے لوگ تھے، پڑھ رکھی ہیں، محض پڑھ ہی نہیں رکھیں بلکہ وہ انہیں پڑھا بھی سکتا ہے۔ لہذا ثابت ہوا کہ وہ بڑا نیک اور ہمدرد ہمسایہ ہے۔ فوراً پوچھا جائے گا کہ بھائی اس کا اس سے کیا تعلق؟ پھر اگر میں کہوں کہ فلاں شخص امریکہ سے جغرافیہ کے فلاں شعبے سے متعلق فلاں فلاں اُونچی ڈگری لے آیا ہے۔ لہذا ثابت ہوا کہ وہ وعدے کا بڑا پکا ہے؟ یا اگر میں یہ کہوں کہ میاں اب ج چونکہ ڈی لٹ یا ایف آر سی ایس ہیں۔ لہذا ثابت ہوا کہ بڑے محبت وطن یا بڑے خادمِ خلق ہیں۔ تو کہا جائے گا کہ میاں اس کا اُس سے کیا واسطہ؟ لیکن ستم یہ ہے کہ محض معلومات کو انسانیت کی سند نہ جاننے کے باوصف ہم لوگ جب کسی پڑھے لکھے سے کوئی غیر اخلاقی اور غیر شریفانہ حرکت سرزد ہوتے دیکھتے ہیں تو یہ کہے بغیر نہیں رہ سکتے کہ دیکھو اتنا پڑھا لکھا ہو کر حرکت کیا فرمائی ہے۔ جب ہم یہ کہتے ہیں تو گویا یہ بھلا چکے ہوتے ہیں کہ تعلیم اور شے ہے اور تربیت اور شے۔

”زندگی کچھ اور شے ہے علم ہے کچھ اور شے“

ہاں یہ ٹھیک ہے کہ علم ذہانت کو چمکا دیتا ہے اور جو آدمی جتنا ذہین ہے اتنا ہی دوسروں کے مقابل اس امر کا زیادہ اہل ہے کہ مطالعہ و مشاہدہ سے مستفید ہو سکے، لیکن ساتھ ہی یہ بھی تو ذہن میں رہنا چاہیے کہ اس کی ذہانت اسے انھی امور کی جانب متوجہ کرے گی جن کی طرف اس کی طبیعت کا رجحان ہوگا۔ ذہین آدمی نے اگر تربیت ذات بھی کر رکھی ہو تو اس میں اپنی ذات سے بلند ہو جانے کی صلاحیت کم ذہین آدمی کے مقابل زیادہ ہوتی ہے، اس کے برعکس وہی ذہانت زیادہ چمک کر، زیادہ برندہ تلوار کی طرح غلط طور پر بھی استعمال کی جاسکتی ہے۔ Human Destiny کا مصنف Le Compte Du Nouy لکھتا ہے کہ:

Intelligence alone is dangerous if it is not subjected to intuition or rational perception of moral values. It has led not only to materialism but to monstrosities.

بقول علامہ اقبال:

علم را بے سوزِ دل خوانی شر است!
نورِ اُد تاریکیِ بحر و بر است!۱
سینہ روشن ہو تو ہے سوزِ سخنِ عینِ حیات
ہو نہ روشن، تو سخنِ مرگِ دوامِ اے ساتی!۲

اور یہ بھی حضرت علامہ ہی کا ارشاد ہے کہ..... ”اگر طاقت اور قوت بصیرت سے محروم ہیں تو اس کا نتیجہ بھی بجز ہلاکت اور بے دردی کے اور کچھ نہیں ہوگا۔ ہمارے لیے دونوں کا امتزاج ضروری ہے تاکہ عالمِ انسانی روحانی اعتبار سے آگے بڑھ سکے۔“۳

روحِ آدمیت سے محروم اور بے بہرہ علم و ذہانت کی قوت کے کرشمے ہم قومی اور بین الاقوامی سطح پر آئے دن دیکھتے رہتے ہیں۔ مادہ پرستی کے اس دور نے اقدار کو جس طرح مسمار کیا ہے اس کا کچھ جلوہ دنیا کے سب سے بڑے رسمی ادارہ اقوام کی کارروائیوں میں بھی دکھائی دیتا ہے۔ وہاں دنیا کی تقریباً تمام اقوام کے چیدہ افراد مختلف ذمہ داریوں پر فائز ہیں، وہ لوگ اپنے اپنے دائرہ عمل کی نسبت سے اچھے خاصے پڑھے لکھے اور تجربہ کار لوگ ہیں..... بڑے مہذب، بڑے متمدن، بڑے مدبر..... اور وہ اپنے شعبوں سے متعلق بڑے علمی، ذہنی اور فکری کمالات اور کرتب بھی دکھاتے ہیں لیکن کیا وہ فقط حق کے پرستار اور صداقت کے پاسدار ہیں؟ کیا وہ

خالص انصاف کی خاطر جمع ہوئے ہیں؟ کیا یہ حقیقت نہیں کہ ان افراد میں سے تقریباً ہر ایک اپنی دانش کا کمال اس میں مضمر جانتا ہے کہ دروغ کو فروغ دے؟ خود اس کے اہل ملک اور اس ملک کے حلیف اس سے یہی توقع رکھتے ہیں کہ وہ غلط شاریات اور غلط حقائق اور غلط دلائل کے زور سے اپنے لیے ناحق بھی چاہے اور دوسروں کو ان کے حق سے بھی محروم رکھے۔ کیا وہ روشن خیال اور مدبر فقط مظلوم کی پاسبانی کو پیش نظر رکھتے ہیں یا اپنے اور اپنے حزب یا اپنے حلیفوں کا مفاد پیش نظر رکھتے ہیں؟ کیا بین الاقوامی سطح پر بھی ذاتی مصلحتیں حق و صداقت کا خون نہیں کراتیں؟ نتیجہ یہ کہ جو جتنا حقائق کو مسخ کرنے پر زیادہ قادر ہو اُسے اتنا ہی بڑا مدبر قرار دیا جاتا ہے، جو دروغ کا جتنا بڑا اینٹار استوار کر دے وہ اتنا ہی باوقار دانش ور اور روشن خیال سیاست دان اور عظیم نمائندہ تصور کیا جاتا ہے۔ مخصوص مقاصد کے تحت اعداد و شمار میں ہیرا پھیری، رودادوں اور ریپورٹوں میں ہیرا پھیری، دشمنی اور دوستی میں ہیرا پھیری، امداد لینے اور امداد دینے میں ہیرا پھیری، ظلم و عدان کی تشریح و تاویل میں ہیرا پھیری و علیٰ ہذا القیاس۔ دنیا کے اس عظیم ادارے نے پڑھے لکھے افراد کی ایسی ”روشن“ مثالیں پیش کر کے کیا اخلاقی اور انسانی اقدار کو کوئی تقویت بخشی؟ ان پڑھے لکھوں میں سائنس اور طب کے ماہر بھی ہیں، سیاسیات، تاریخ اور فلسفے کے عالم بھی ہیں، ریاضیات و معاشیات بلکہ علم الاخلاق کے عالم و محقق بھی ہیں۔ اگر وہاں سے انصاف کیا وازیں بلند ہوتیں، مخصوص قومی اور حزبی چیقلش اور مصلحت انھیں مکر و فریب کے جال بننے پر مجبور نہ کرتی تو اس سے اقدار کی تعمیر میں یقیناً مدد اور دنیا میں اصول پسندی اور حق شناسی کو فروغ نصیب ہوتا مگر منفی مسابقت نے اہل نظر اور حساس انسانوں کو مایوس کر دیا ہے۔ حق یہ ہے کہ آدمیت تک پہنچنے کے لیے بہت سی وحشتوں کو قربان کرنا پڑتا ہے اور محض علم کے زور پر اور محض فن اور ہنر کے بل بوتے پر آدمی آدمی نہیں بن جاتا۔

علامہ اقبال کا تبصرہ کس قدر بجایا ہے۔

ڈھونڈنے والا ستاروں کی گزر گاہوں کا
اپنے افکار کی دنیا میں سفر کر نہ سکا
اپنی حکمت کے خم و پیچ میں الجھا ایسا
آج تک فیصلہ نفع و ضرر کر نہ سکا!

جس نے سورج کی شعاعوں کو گرفتار کیا
 زندگی کی شبِ تاریک سحر کر نہ سکا^{۱۸}
 علامہ اقبال یورپ کو شیطان کی کارگاہ اسی لیے کہتے ہیں کہ یورپ نے مادہ پرستی کے
 نظریات کو فروغ دے کر اور چھینا بچھٹی کو تہذیب و تمدن کی علامت بنا کر پورے عالمِ انسانیت کو
 بنیادی قدروں سے محروم کر دینے میں بڑا پُر زور کردار ادا کیا ہے۔ بال جبریل میں علامہ
 اقبال نے لینن کی زبانی ’بخسور خدا‘ جو فریاد کی ہے وہ یورپی تہذیب کے انسانیت کش مزاج کی
 بخوبی پردہ دری کرتی ہے۔ چند شعر ملاحظہ ہوں:

یورپ میں بہت روشنی علم و ہنر ہے
 حق یہ ہے کہ بے چشمہ حیواں ہے یہ ظلمات!
 رعنائی تعمیر میں، رونق میں، صفا میں،
 گرجوں سے کہیں بڑھ کے ہیں بنکوں کی عمارت!
 ظاہر میں تجارت ہے، حقیقت میں جو ہے
 سود ایک کا لاکھوں کے لیے مرگِ مفاجات!
 یہ علم، یہ حکمت، یہ تدبیر، یہ حکومت!
 پیتے ہیں لہو، دیتے ہیں تعلیم مساوات!
 بے کاری و عریانی و مے خواری و افلاس
 کیا کم ہیں فرنگی مدنیت کے فتوحات؟
 وہ قوم کہ فیضانِ سماوی سے ہو محروم
 حد اس کے کمالات کی ہے برق و بخارات!
 ہے دل کے لیے موت مشینوں کی حکومت!
 احساسِ مروت کو کچل دیتے ہیں آلات!^{۱۹}

وحی کی روشنی سے محروم علم و تدبیر ”آدمیت احترامِ آدمی“ کا درس نہیں دے سکتا، اور وہ
 انسان کو حیوانی سطح سے بلند نہیں کر سکتا۔ آدمیت کی بنیادی قدروں سے محروم مدنیت میں
 منافقت کے سوا کیا ہوگا۔ اس لیے کہ عملِ علم کے پیچھے نہیں بلکہ یقین کے پیچھے چلتا ہے،
 Action

follows conviction and not knowledge یقین نہ ہو تو اندرونی انقلاب رونما نہیں ہوتا، جو تبدیلی جلوہ گر ہوتی ہے وہ صرف رجحان کی وجہ سے ہوتی ہے، محض علم سے کوئی انقلاب ظہور میں نہیں آتا، ہاں اگر صاحبِ علم کا یقین مثبت ہے تو مثبت عمل ظہور میں آئے گا اور یقین منفی ہے تو منفی عمل ظہور میں آئے گا۔ یقین کی صحت ضروری ہے اور وہ وحی کی روشنی کے بغیر ناممکن ہے، یہ بحث شاید آگے چل کر بھی آئے۔

قرآن کریم میں ارشاد ہوتا ہے: ﴿أَفَلَمْ يَسِيرُوا فِي الْأَرْضِ فَتَعْلَمَوْا لَهُمْ قُلُوبٌ يَعْقِلُونَ بِهَا أَوْ آذَانٌ يَسْمَعُونَ بِهَا فَإِنَّهَا لَا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي الصُّدُورِ﴾^{۲۰}

اس آیت میں کفار و مشرکین مکہ کی طرف اشارہ ہے جن کے تجارتی قوافل یمن میں پائے جانے والے آثارِ عاد و ثمود کو دیکھتے تھے اور شمال میں سدوم کی بستیوں کا نظارہ کرتے تھے مگر انھیں عبرت نہ ہوتی تھی، اس لیے کہ آنکھیں تو تھیں مگر بینا نہ تھیں اور ان کی ”تنگی چشم کثرتِ نظارہ سے بھی وادہ ہوتی تھی۔“ آیت کا معنی ہے ”کیا یہ لوگ فرشِ زمین پر چلتے پھرتے نہیں؟ پھر انھیں وہ دل میسر آجانے چاہئیں تھے جن کی مدد سے یہ سن سکتے، اصل بات تو یہ ہے کہ آنکھیں اندھی نہیں ہو جاتیں وہ دل اندھے ہو جاتے ہیں جو سینوں کے اندر ہیں۔“ اسی طرح قرآن نے نو مسلم بدوؤں کے ضمن میں وضاحت کی ہے ﴿قَالَتِ الْأَعْرَابُ آمَنَّا قُل لِّمَ تَوَدُّونَا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ﴾^{۲۱} (یہ صحرائین بدو کہتے ہیں کہ ہم ایمان لائے، کہہ دیں (اے رسول) تم ایمان نہیں لائے ہو ہاں تم نے اسلام قبول کر لیا، ابھی ایمان تو تمہارے دلوں میں اُتر ہی نہیں) اقرارِ زبانی کا مطلب ہے کہ اصول تسلیم کر لیا گیا، لیکن محض اصول کو تسلیم کر لینے سے کیا فرق پڑتا ہے، شخصیت اور کردار پر تو اثر جب پڑے گا جب اصولِ قلب میں داخل ہو کر جزوِ جان بنے گا۔ یہی عالم علم کا ہے کہ اس کا وردِ زباں ہونا یا سرمایہٴ دماغ ہونا الگ معاملہ ہے اور قلب میں اُتر کر متاعِ جان بننا جدا مسئلہ۔ ابوطالب کلیم کہتا ہے کہ دل اگر آگاہ نہ ہو اور زباں پر اللہ اللہ کا ورد رہے تو یہ بے سود بات ہے، گداگر ہر دم اللہ اللہ کہتا ہے مگر وہ کاروبارِ زباں ہے، معاملہٴ دل نہیں، یہ اللہ اللہ کہنا گداگر کی شخصیت پر مثبت اثر نہیں ڈالتا۔

دل آگاہ می باید وگرنہ!!
گدا یک لحظہ بے نامِ خدا نیست^{۲۲}

علامہ اقبال کہتے ہیں:

تو عرب ہو یا عجم ہو ترا لا الہ الا
لُغتِ غریب، جب تک ترا دل نہ دے گواہی!^{۲۳}

علاجِ ضعفِ یقین اُن سے ہو نہیں سکتا
غریب اگرچہ ہیں رازی کے نکتہ ہائے دقیق^{۲۴}
دین ہو، فلسفہ ہو، فقر ہو، سلطانی ہو،
ہوتے ہیں پختہ عقائد کی بنا پر تعمیر!^{۲۵}

صحیح معنوں میں علم اسی وقت علم بنتا ہے جب یقین کے درجے کو پہنچتا ہے۔ اس طرح
گویا بیرونی حقیقت اور اندرونی حقیقت ایک ہو جاتی ہے، بلکہ یک جان ہو جاتی ہے:

Knowledge is a response of the truth within to the without.²⁶

قلب و دانش کی جدائی، بالفاظِ دیگر منافقت، موجودہ جہانِ آدم کی شاید سب سے بڑی
بیماری اور بدبختی ہے۔ اشخاص کا ٹھوس تشخص ختم ہو چکا ہے۔ مزاج منقسم ہیں۔ خود اعتمادی
غائب ہے گویا عالمِ انسانیت تجرید کا شکار ہے جس کا مظہر تجریدیت ہے، مصوری تجریدی،
شاعری تجریدی، نغمہ تجریدی، رقص تجریدی، شخصیتیں تجریدی۔ مصوری بھی صراحت سے خالی،
شاعری بھی یقین سے معرا، نغمہ شور و غوغا کا اُتار چڑھاؤ، رقص Twist اور شخصیتیں بے مقصد و
بے یقین و بے مراد ہیں، جیسے آدمی آدمی نہ ہو بلکہ کسی غیر مفہوم خط کا حامل کوئی پھٹا ہوا لفافہ فٹ
پاتھ پر پڑا ہو، یا شاید کھوکھلے اور بے ربط ارشادات کا امانت دار کوئی سمگل شدہ ٹیپ ریکارڈر
ہو۔ ایسی شخصیتوں پر علوم کا بار لا دیتے ہیں وہی کیفیت ہوگی، ”چار پائے بروکتا بے چند“۔

وہ ہوا میں لٹکے ہوئے تنگ موری کے پاجامے کی طرح ہوا کے ہر رخ کے مطابق پینتیرا
بدل لیں گے، اُن کی ہوس اور ہوس کی پیدا کردہ بے اعتمادی کا عطیہ بزدلی اُن سے جو چاہے گی
کرا لے گی، وہ لوگ غلط بات کے بھی ”زندہ بادئے“ ہیں اور صحیح بات کے بھی ”زندہ بادئے“ ہیں،

کتابوں کی دو پاؤں پر چلتی رہنے والی الماریاں اور آوازوں کے گراموفون۔ ہر بات کے بارے میں کوئی حوالہ پیش کر دینے والے میاں مٹھو، خواہ وہ حوالے باہم کتنے ہی متضاد کیوں نہ ہوں۔ چنانچہ ہر خیال و فکر کے حق میں یا مخالف بیان کی جانے والی رائے پر بے سوچے سمجھے سردھننے والے مادی ہوں میں مقید تن پرست، ایسے بے یقینوں کے بارے میں مولانا روم نے فرمایا تھا:

بستہ پائی چوں گیاہ اندر زمیں سر بختبانی بہ باد بے یقین! ۲۷

”تم زمیں سے اُگنے والی گھاس کی طرح ہو جس کے پاؤں بندھے ہوتے ہیں اور جو ہر ہوا کے ساتھ بے سوچے سمجھے سر ہلاتی ہے۔“ ایسے ہی بے قرار اور بے مدار اصحاب کے باب میں حضرت علامہ نے کہا تھا۔

ازاں فکرِ فضا پیا چہ حاصل؟ کہ گردِ ثابت و سیارہ گرد

مثالِ پارہٴ ابرے کہ از باد بہ پہنائے فضا آوارہ گرد ۲۸

زندگی کے حقائق سے دور سیرِ فلک کرتے رہنے والے اور ستاروں کے تعاقب میں مجو پرواز رہنے والے فکر سے کیا فائدہ حاصل ہوگا، وہ فکر جو بادل کے کسی ٹکڑے کی طرح آسمان کی وسعتوں میں بے مقصد رواں دواں ہو۔

آج دنیا کے بیشتر حصوں میں اولادِ آدم اس المیے میں مبتلا ہے اور اس المیے کو بدستور بڑھاتی چلی جا رہی ہے، محض معاشی اصول اور ٹیکنالوجی کے پیدا کردہ خطرات ہی اس کا باعث نہیں۔ اگر عظمتِ آدم کا احساس کسی پختہ یقین کی طرح دلوں کو گرماتا رہتا تو عالم یہ نہ ہوتا، کچھ اس سے مختلف ہوتا۔ اپنے اندر جھانک کر دیکھنا اور آدم کی حیثیت سے ذمہ داری قبول کرنا، حالات کا غلام بن کر رہ جانے کے بجائے حالات کا فرمانروا ہونا وغیرہ مشقت طلب معاملات تھے۔ لہذا پڑھے لکھے لوگ، کھاتے پیتے گھروں سے تعلق رکھنے والے، جبلتوں کی ہر تمنا کو جوں کا توں بے اعتدال و توازن پورا کرنے والے اور ہوس کی ہر پیاس کو بے قاعدہ و نظام بجھالینے والے لوگ جو بخیال خویش آزاد ہیں مگر حقیقتاً ان کی حالت کسی ڈور کٹی پتنگ سے مختلف نہیں جو فضائے بسیط میں ڈوٹی پھرتی ہو۔ فیضانِ سماوی سے محروم تعلیم اور دے بھی کیا سکتی ہے؟

مدرسہ عقل کو آزاد تو کرتا ہے مگر

چھوڑ جاتا ہے خیالات کو بے ربط و نظام! ۲۹

ایسے عالم میں جب کہ پڑھے لکھے اور متمدن و متمول گھروں کے لوگ بھی زندگی کے بے معنی جاننے لگیں اور احترامِ ذات کے شعور سے محروم ہو جائیں تو دوسروں کا کیا احترام کریں۔ اگر اولادِ آدم کے ایک فرد کی حیثیت سے ایک شخص خود آگاہ نہیں، خود شناس نہیں تو وہ غیر آگاہ اور غیر شناس کیسے ہوگا۔ بھائی بھائی کیسے مانے گا، بہن کو بہن کس طرح تسلیم کرے گا، تمام افرادِ آدم کو ایک کنبہ جاننا اور بسیدہ معنوں میں عظمتِ آدم کا قائل ہونا تو دور کی بات ہے۔ لہذا خود کشی کی وارداتیں اور قتل و رہزنی، زنا و اغوا محض معاشی تقاضے اور طبقاتی کش مکش کے معاملات نہیں، اگر خود کشی فقط مساکین ہی کرتے، ڈاکہ فقط فقراء ہی ڈالتے، قتل فقط بھوکے نکلے لوگ ہی کرتے اور متمول و فارغ البال ایسے جرائم سے پاک اور مبرا ہوتے اور خاص طور پر رزق و معاش کی طرف سے بے فکر تعلیم یافتہ لوگ ارتکابِ جرائم نہ کرتے تو ہم جان لیتے کہ بے راہ روی طبقاتی کش مکش کا نتیجہ ہے، مگر ایسا نہیں۔ زندگی کے مہمل ہونے کے احساس نے آدمی کو واپس حیوانیت کی طرف اور وحشیت و بہمیت کی طرف لے جانا شروع کر دیا ہے اور وہ اس کیفیت کو ”آزادی“ پر محمول کر کے منزلِ بربادی کی جانب بھاگا چلا جا رہا ہے۔ لہذا وہ انسانیت کا درس دینے کو ازمنہ مظلمہ (Dark Ages) سے تعلق رکھنے والا فرد جانتا ہے، بالفاظِ دیگر آدم بحیثیتِ آدم خود اپنی نظروں میں بے قدر ہو کر رہ گیا۔

فسادِ قلب و نظر ہے فرنگ کی تہذیب

کہ روح اس مدنیت کی رہ سکی نہ عقیف!

رہے نہ روح میں پاکیزگی تو ہے ناپید

ضمیرِ پاک و خیالِ بلند و ذوقِ لطیف! ۳

ایسی تہذیب اگر انسانی معاشرے کا وہ پھل نہ قرار دی جائے جو گل سڑ چکا ہو تو کیا کہا

جائے، علامہ اقبال نے کچھ سمجھ ہی کے کہا تھا۔

خبر ملی ہے خدایانِ بحر و بر سے مجھے

فرنگ رہنڈرِ سیلِ بے پناہ میں ہے! ۳

یہ تجریدی شخصیتیں یعنی یہ ہی حضرات و خواتین آخر کس تکلیف میں مبتلا ہیں؟ خود

فراریت کے سوا کثر و بیشتر کی آوارگی اور ناکردہ کاری کا محرک کیا ہے؟ اس خود بین اور خود

آزار آدم نما مخلوق میں کثیر تعداد پڑھے لکھے لوگوں کی ہوتی ہے۔ ان میں فلسفے، نفسیات، ادب اور انجینئرنگ کے منتہی بھی شامل ہوتے ہیں۔ یہ روٹی کی نایابی کے ستائے ہوئے مکان کی نایابی کے دوڑائے ہوئے لوگ نہیں، یہ جنسی بھوک کے باعث غریب الوطن نہیں ہوئے، یہ شادی کی تلاش میں بے گھر نہیں ہوئے بلکہ وہ محترمہ یا محترمت جن سے شادی کرنے کا کبھی کبھی وہم پڑتا ہے انھیں بھی ساتھ ساتھ افیون کھلاتے، چرس پلاتے اور ’راکٹ‘ پر سوار کرائے ذلیل و خوار کیے پھرتے ہیں۔ مقامی پیوں سے ہمت کر خاص طور پر یورپ اور امریکہ سے آنے والے پیوں کو دیکھے۔ کبھی کبھی وہ کہتے ہیں ہم تلاش سکون میں مشرق کی سمت چل دیے ہیں، سکون سے مراد نشے کی عطا کردہ سکونیت ہے۔ اگر انھیں اپنے گھر میں چرس اور بھگ اتنی ہی آسانی سے مل جاتی جتنی ان نواح میں ملتی ہے تو وہ شاید مخصوص سکون گھر ہی میں پالیتے۔ یہ تو واضح ہے کہ وہ ہمارے ممالک میں روحانی تسکین کی تلاش میں تشریف نہیں لاتے۔ انھیں معلوم ہے کہ ہم لوگ خود بھی روحانی اعتبار سے محروم ہو چکے ہیں۔ ہم ان کے لیے وہی روحانی مسکنات پیش کر سکتے ہیں جن کی تلاش میں وہ غریب الوطنی اختیار کرتے ہیں۔ ہاں، ان کی مزید خوشی کی خاطر خود اپنا حلیہ بھی انھی جیسا بنا کے ان کے ساتھ بیٹھ کر بڑے خلوص سے دھوئیں کا تبادلہ کر لیتے ہیں اور پھر بدن بھی تو دھواں ہی ہو کر رہ گئے ہیں۔ یہ بدن کے غلام اور جبلتوں کے محکوم افراد، اقدار کے مفہوم سے غافل اور مقام آدمیت سے نا آگاہ، چلتی پھرتی لاشیں، بقول حضرت علامہ:

کور ذوق و نیش را دانستہ نوش
مردہ بے مرگ و نعش خود بدوش^{۳۲}

یہ لوگ جن کا ذائقہ مرچکا ہے، تمیز خیر و شر سے عاری، زہر کو شہد جاننے والے، موت آئی نہیں مگر اپنی لاشیں کندھوں پر اٹھائے پھرتے ہیں۔

اگر تجزیہ کیا جائے تو فقط ایک بات سامنے آئے گی جو یہی حضرت و خواتین کی پیت کا باعث ہے اور وہ یہ ہے کہ روح بے چین ہے۔ جبلتوں کی تسکین روح کی تسکین نہیں۔ قرآن کا فیصلہ یہ ہے کہ ﴿آلَا بِذِكْرِ اللَّهِ تَطْمَئِنُّ الْقُلُوبُ﴾^{۳۳} (ہاں، دیکھو کہ دلوں کو اطمینان یا خدا سے حاصل ہوتا ہے۔) خدا کے حوالے (Reference) کے بغیر آگاہی نا آگاہی یا گمراہی ہے۔

کھلے ہیں سب کے لیے غریبوں کے مینانے
علوم تازہ کی سر مستیاں گناہ نہیں!

اسی سرور میں پوشیدہ موت بھی ہے تری
ترے بدن میں اگر سوزِ لا نہیں! ۳۴

حضرت علامہ کے نزدیک علم کو بڑا تقدس حاصل ہے۔ وہ اس عقیدے کے مالک ہیں کہ دراصل علم کی جستجو جس رنگ میں بھی کی جائے عبادت ہی کی ایک شکل ہے اور اس لیے فطرت کا علمی مشاہدہ بھی کچھ ویسا ہی علم ہے جیسا حقیقت کی طلب میں صوفی کا سلوک و عرفان کی منزلیں طے کرنا۔ ۳۵

آدم بھول گیا ہے کہ اس کا قلب اپنے مرکز کی طرف کھینچتا ہے اور یہ قلب ﴿وَ نَفْحَتْ فِيهِ مِنْ رُوْحِي﴾ (میں نے آدم کے پتلے میں اپنی روح پھونکی) کا امانت دار ہے۔ اس قلب کو منکر خدا علم و دانش کے دیز پر دوں نے دبا لیا ہے اور وہ گھٹ کر رہ گیا ہے، اس کی مثال ایسی ہے کہ ہم میں سے کوئی شخص کسی نہایت ضروری مقصد کے لیے تیار ہو رہا ہو مگر وہ مقصد کسی جھجھٹ کے باعث ذہن سے اتر جائے۔ نتیجہ یہ ہوتا ہے کہ بے چینی رہتی ہے۔ کبھی کوئی کتاب اٹھائی اور رکھ دی، کبھی ریڈیو لگا یا اور بند کر دیا، کبھی یوں ہی چائے کی فرمائش کر دی، بنی تو کہا ٹھیک نہیں بنی واپس لے جائیے، کبھی بچوں کو ڈانٹ دیا، کبھی بیوی کو، کبھی اُن کپڑوں کو برش کرنا شروع کر دیا جنہیں ابھی کئی روز تک نہیں پہنا جائے گا، بوٹوں کے تسمے کبھی ڈھیلے کر دیے کبھی کس دیے، کبھی کھڑکی کھولی کبھی بند کر دی، کبھی یہ احساس کہ روشنی زیادہ ہے، کبھی یہ کہ روشنی کم ہے، کبھی یہ غم کہ کمرے کی چھت بھدی ہے، کبھی یہ دکھ کہ آسمان کا رنگ ہمیشہ نیلا رہتا ہے۔

حواس قائم ہیں، ذہانت سوئی ہوئی نہیں البتہ کھوئی ہوئی ہے۔ یہی عالم روح کا ہے، کسی جانب کی کشش ہوتی ہے مگر غفلت سد راہ رہتی ہے۔ پھر اگر روح بے تاب کا مالک ادھر ادھر ٹاک ٹوٹیاں نہ مارے تو کیا کرے۔ حضرت علامہ نے بجا ہی تو کہا تھا۔

ہے ذوق تجلی بھی اسی خاک میں پنہاں

غافل! تو نرا صاحب ادراک نہیں ہے! ۳۶

آدمی کا بدنی اور روحانی ڈھانچہ جس طرح بنا ہے اس کا ہر تقاضا دیگر جملہ تقاضوں کے ساتھ متوازن اور متناسب ہو کر پورا ہونا چاہیے۔ بصورت دیگر اس کے منفی اثرات ظہور میں آنے لگتے ہیں یا اس تقاضے کا ترغیب (Sublimation) عمل میں آجائے مگر وہ ہزار میں کتنے افراد

کو میسر آتا ہے۔ اسی طرح روح بھی تشنہ رہے تو اپنی کارفرمائی کے لیے منفی ذرائع تلاش کرنے لگتی ہے۔ بہر حال اس ذوقِ تجلی کی مستوری نے آدمی کو روحانی رفعتوں سے محروم کر دیا اور جب روح لطیف دب کر اور بے جان ہو کر رہ گئی تو بدن بھی محض ملبہ بن گیا یا محض مشین۔ اس کا علاج یہی ہے کہ دلوں کو پھر سے ان کے اصلی مصدر اور محور کی طرف راغب کیا جائے تاکہ ٹامک ٹوئیاں ختم ہوں، اس کے بغیر عرفانِ ذاتِ مکمل نہ ہوگا۔ علامہ اقبال کہتے ہیں کہ یورپی علوم کی بدبختی یہی ہے کہ عناصر پر قدرت تو بڑھتی جا رہی ہے مگر قلبِ خالی ہوتا جا رہا ہے اس لیے کہ اس تعلیم کا رُخ بھی اور مصدر بھی خدا کے حوالے سے محروم ہے۔ حضرت موسیٰ سمندر چیر کر وادیٰ طور میں وارد ہوئے تھے۔ یورپ کا صاحبِ دانش سمندر چیر کر اور پھر حیران ہو کر رہ جاتا ہے۔

از کلیے سبق آموز کہ دانائے فرنگ
جگر بحرِ شگافید و بہ سینا زسید^{۳۷}
قدحِ خرد فروزے کہ فرنگ داد ما را
ہمہ آفتاب لیکن اثرِ سحر ندارد!^{۳۸}
خرد افزود مرا درسِ حکیمانِ فرنگ
سینہ افروخت مرا صحبتِ صاحبِ نظراں^{۳۹}

لہذا ضروری ہے کہ دل کا فرکا رُخ دوبارہ اس کے مرکز کی جانب کر دیا جائے اور پھر کائنات کو نئے سرے سے دیکھا جائے، اس طرح کہ گویا پہلے کبھی نہ دیکھا تھا، جو کچھ پڑھا ہے وہ غلط تھا یا صحیح اس پر نئے سرے سے نظر ڈالنا ہوگی، کچھ جو پڑھا ہے وہ بھلانا ہوگا اور کچھ جو نہیں پڑھا وہ پڑھنا ہوگا۔ یہ اپنی نظر اور اپنی ہی نظر سے دیکھنا اس وقت تک میسر نہیں آتا جب تک آدمی کا اندرون روشن اور بیدار نہ ہو اور خود آگاہی کی دولت دستیاب نہ ہو۔

کافر! دل آوارہ دگر بارہ باو بند
بر خویش کشا دیدہ و از غیر فرو بند!
دیدن دگر آموز و ندیدن دگر آموز!^{۴۰}

نیز یہ کہ:

بہ آں مؤمن خدا کارے ندارد کہ در تن جان بیدارے ندارد

ازاں از مکتبِ یاراں گریزم جوانے خود نگہدارے ندرد اے
 تحصیلِ علوم سے اکتسابِ زر کے بھی درکھلتے ہیں: بجا، مگر اس کا واحد مقصود زر اندوزی نہ
 تھا، برتر مقصود تعمیرِ کردار اور اصلاحِ اخلاق تھی۔ صاحبِ کشف الظنون کا قول ہے
 ”فالعلوم ليس الغرض منها الاكتساب بل الاطلاع على الحقائق و تهذيب
 الاخلاق“^{۳۲} علوم سے کمائی ہی مراد نہیں، اس سے مراد حقائق سے آگاہ ہونا اور اخلاق
 سدھارنا ہے اور اہل علم تعلیم دیتے وقت اخلاق و کردار کی تعمیر سے غافل نہ رہتے تھے۔ حضرت
 حسن بصریؒ کا قول مشہور ہے ”لولا العلماء لصار الناس مثل البهائم“ (اگر اہل علم نہ ہوتے
 تو لوگ حیوانوں کے سے ہو کر رہ گئے ہوتے) گویا عالم شخص کو مکارمِ اخلاق کا اعلیٰ نمونہ ہونا
 چاہیے تھا تاکہ اس کی مثال دوسروں پر اثر انداز ہو اور دوسرے اس کے کردار کو دیکھ کر اپنا کردار
 سنواریں کیونکہ عام آدمی مزاجاً نقل ہیں، وہ اہم آدمیوں کو جیسا دیکھتے ہیں کوشش کرتے ہیں،
 خواہ وہ کوشش شعوری ہو یا غیر شعوری کہ ویسے ہی بنیں۔ گھر میں باپ، ماں اور بڑے بہن
 بھائی، پھر مدرسے میں استاد اور سینئر طالب العلم اپنے سے چھوٹوں کے طرز پر اثر ڈالتے ہیں۔

اُمّتِ مسلمہ کا اخلاقی ڈھانچہ صدہا سال بحال رہا، وہ اس لیے کہ ہر زمان اسے کثیر تعداد
 میں بے لوث معلم میسر آتے رہے جو بے مزد و معاوضہ روشنی علم بھی پھیلاتے تھے اور تہذیب
 کردار و اخلاص کا فریضہ بھی ادا کرتے تھے۔ ہماری ملت کے اکابر صوفیہ اور فقرا کا سب سے بڑا
 وصف یہ تھا کہ وہ معلم تھے۔ رسولِ خدا ﷺ کا بھی بعد رسالت جو وصف اللہ نے بیان کیا وہ یہی
 تھا کہ آپؐ لوگوں کو علم و حکمت عطا کرتے ہیں، پہلے ان کے قلوب کو آلائشوں سے پاک و
 صاف کرتے ہیں اور پھر ان قلوب میں علم و حکمت کی شمعیں سجا دیتے ہیں، ﴿يُنَلِّوْا عَلَيْهِمْ اٰیٰتِهٖ
 وَ يُزَكِّيْهِمْ وَ يُعَلِّمُهُمُ الْكِتٰبَ وَ الْحِكْمَةَ﴾^{۳۳} ہاں تو ملت کے اکابر صوفیہ و فقرا چوٹی کے عالم
 بھی تھے اور صاحبِ تصنیفات بھی۔ حضرت حسن بصریؒ، جنید بغدادیؒ، محی الدین عبدالقادر
 جیلانیؒ، شہاب الدین سہروردیؒ، علی ہجویریؒ (داتا گنج بخش)، بہاء الدین نقشبندؒ، شیخ سرہندیؒ
 وغیرہم سب عالم لوگ تھے۔ وہ لوگ سیاحت میں رہتے تھے تو محض مطالعہ کائنات نہ کرتے
 تھے بلکہ جہاں سے گزرتے تھے پڑھتے اور پڑھاتے جاتے تھے، جہاں بیٹھے تھے درسِ علم و
 اخلاق کا دبستان کھل جاتا تھا، یہ بے نیاز اور مستغنی المراج اہل علم اور صوفیہ مسلمانوں کی مجلسی

زندگی کے لیے ریڑھ کی ہڈی کا حکم رکھتے اور حق یہ ہے کہ مسلمانوں نے بادشاہوں سے بڑھ کر درویش مزاج علماء و صوفیہ کی قدر کی۔ مسلم ملت نے بادشاہوں کو برداشت ضرور کیا، ان کی ملازمت بھی لاکھوں نے کی لیکن ان کی ارادت و محبت کا مرکز علماء و درویش ہی رہے۔ یہ منظر مامون و متوکل نے بھی دیکھا، محمد تعلق اور علاء الدین خلجی نے بھی اور اکبر و جہانگیر نے بھی۔ اس زاویہ نظر سے مسلمانوں کی تاریخ کا از سر نو مطالعہ بڑا دلچسپ بھی ثابت ہوگا اور حوصلہ افزا بھی۔ کیا یہ حقیقت نہیں کہ جو درویش یا عالم شاہوں اور درباروں کا طواف کرنے لگتا تھا وہ لوگوں کی نظروں میں بے وقار ہو جاتا تھا اور جو بادشاہ یا حاکم و امیر درویش کی بارگاہ میں حاضر ہوتا تھا اس کی عزت لوگوں کی نظروں میں بڑھ جاتی تھی۔ آج بھی اہل حکم عامۃ المسلمین کی عقیدت حاصل کرنے کے لیے خانقاہوں کی زیارت کرنے، چادریں چڑھانے اور دروازے نصب کرنے چل کھڑے ہوتے ہیں، اور آج بھی جس عالم دین یا سجادہ نشین کے بارے میں یہ احساس ہو جائے کہ وہ شاہ دوست اور جاہ پرست ہے اس سے نفرت سی ہونے لگتی ہے اور اس کا تمام علم بے معنی ہو کر رہ جاتا ہے۔

صوفیہ اور فقراء کی مصلحانہ و معلمانہ کوششوں کے شانہ بشانہ وہ لوگ بھی جا بجا موجود تھے جو اپنے اپنے نواح میں عالمانہ شہرت کے مالک تھے۔ وہ اپنی روزی کے لیے تجارت، زراعت، صنعت و حرفت کا سہارا لیتے تھے اور فارغ اوقات میں مفت تعلیم دیتے تھے۔ ان کے گھر طالبان علم کے لیے مدرسے تھے اور ایسے گھر ہر بڑے اور قصبے میں موجود تھے۔ دوسروں کو علم کے زیور سے آراستہ کرنا اور انھیں بہتر انسان بنانے کے لیے وقت کا ایثار کرنا ان کے نزدیک کارِ ثواب بھی تھا اور اجتماعی ذمہ داری بھی۔ ڈاکٹر محمد اسد طلّس نے اپنی کتاب التریبۃ و التعلیم فی الاسلام میں ذکر کیا ہے کہ جب نظام الملک نے بغداد کی سرکاری یونیورسٹی قائم کی اور تنخواہ دار ہمہ وقت استاد ملازم رکھے تو علمائے خراسان نے ماتم علم کی مجلسیں منعقد کیں اور کہا کہ ”معلّی“ بلند نظر اور پاک نفس لوگوں کا شیوہ تھا جن کے پیش نظر علم کے ذریعے بزرگی و کمال کا حصول ہوتا تھا مگر اب جو علماء آئیں گے وہ علم کو محض کمائی کا ذریعہ بنائیں گے اور تنخواہ کے خیال سے دُور نہاد اور نکلے افراد بھی اس جانب کا رخ کرنے لگیں گے۔“^{۳۴}

گویا معلّی ایک خاص مزاج کا نام تھا جس میں درویشی اور بے نیازی حاوی عنصر کی

حیثیت رکھتے تھے۔ بہر حال بہت سے مسلم علماء نے تنخواہ دار معلّیٰ کرنے کے باوصف فارغ اوقات میں بلا معاوضہ درس دینا ترک نہ کیا اور یہ سلسلہ آج سے کوئی تہائی صدی قبل تک جاری تھا۔ ٹھیک ہے کہ آج حالات بدل گئے ہیں۔ آج کی تعلیم اتنی پُر پیچ ہو گئی ہے کہ وہ وسیع معلموں کے بغیر اور بھرپور لائبریریوں کے بغیر عمل میں نہیں آتی، لیکن وہ بزرگانہ شفقت جو بچوں کو ابتدائی تعلیم اور بڑوں کو تاریخ، اخلاق، دین، فلسفہ اور ادب وغیرہ کی تعلیم دے سکتی ہے کیوں ناپید ہو گئی اور وہ ایثار کیوں باقی نہ رہا۔ ڈیوی (Dewey) کہتا ہے کہ ہر مفکر فرد سوسائٹی کے لیے تعمیر نو کے مرکز کی حیثیت رکھتا ہے۔^{۵۷} اس لیے کہ خالی علم حاصل کر کے اور معلومات کا ذخیرہ بڑھا کے افراد بشر کسی اچھی مثال اور روایت کو فروغ نہیں دے سکتے جب تک خود ان کی اپنی شخصی اور ذاتی اصلاح کردار عمل میں نہ آئے اور زندگی اور عالم انسانیت کے بارے میں ان کا رویہ ہمدردانہ اور مشفقانہ نہ ہو۔ بقول علامہ اقبال:

ادب، پیرائیہ نادان و داناست
خوش آں کو از ادب خود را بیار است
ندارم آں مسلمان زادہ را دوست
کہ در دانش فزود و در ادب کاست!^{۵۸}

رہا وہ شعبہ زندگی جسے معلّیٰ کہتے ہیں تو اس کا ایک مخصوص مزاج تھا جسے بے نیازی اور درویشی کہتے تھے۔ وہ مزاج معلم کو شہنشاہ بنائے رکھتا تھا۔ آج حالات کے تقاضے بدل گئے ہیں، مادی مجبوریاں بڑھ گئی ہیں، بالکل سجا، لیکن اس کے باوصف کیا ترجیحات خود اپنی جگہ حقیقت ہیں یا نہیں؟ معلم کی ترجیح یہ ہونی چاہیے کہ وہ کمائی کو اپنے بہیمی وجود کی عیاشی اور نخوت و جاہ کی پرورش کے لیے نہ بڑھائے بلکہ درویشانہ روش اختیار کرتے ہوئے اپنے اکتساب زر کو مزید علمی اکتساب کے لیے وسیلہ بنائے۔ مگر دنیائے حال کے مزاج کا عمومی اثر یہ ہے کہ معلم بھی اپنے حلقہ عمل کو ایک فیکٹری یا تجارتی کار ہے اور زیادہ سے زیادہ رقم اکٹھی کر کے دنیا داروں کے شانہ بشانہ ٹھاٹھ اور دکھاوے کی زندگی بسر کرنا چاہتا ہے۔ لہذا تحصیل و تحقیق کے حق میں جس خلوص کی ضرورت تھی وہ نمود و نمائش اور Window Dressing پر صرف ہونے لگی، چنانچہ آج وہ مزاج اور

رویہ جسے اساتذہ اور معلمین سے منسوب کیا جانا چاہیے تھا ناپید ہو گیا ہے۔ چمک دک کا رسیا اُستاد، وہ استاد جو بس چلے تو حضرت اکبر کے شیخ کی طرح اندھیرے اُجالے میں چوکتا بھی نہیں، خود تربیت سے محروم، اور ظاہر ہے کہ جو خود گم راہ ہو وہ دوسروں کی کیا رہبری کرے۔ ع آئکس کہ خود گم است کر رہبری کند

جس استاد کی اپنی شخصیت ایک خاص دلکش اور جاذب سانچے میں نہیں ڈھلی وہ اپنی مثال سے شاگردوں کی کیا تربیت کرے گا۔ حالانکہ تربیت صرف لفظوں سے نہیں ہوتی، وہ کردار ہے جو پورے وجود سے ہر ادا کی شکل میں جھلکتا ہے۔ اسی کو علامہ اقبال فیضانِ نظر کہتے ہیں۔ کسی کا قول ہے: ”من لا ینفعک لحظہ لا ینفعک لفظہ“،^{۴۸} (جس کی نگاہ تجھے فائدہ نہیں دیتی اس کے الفاظ بھی تجھے کوئی نفع نہیں دیتے۔) شخصیت میں اگر اخلاص ہے، اگر قلب دردمند اور شفیق ہے، اگر نیت میں خیر گستری ہے تو آنکھوں میں سے تاثیر کی شعاعیں پھوٹی رہتی ہیں۔

خرد کے پاس خبر کے سوا کچھ اور نہیں

ترا علاج نظر کے سوا کچھ اور نہیں^{۴۸}

یہ فیضانِ نظر تھا یا مکتب کی کرامت تھی

سکھائے کس نے اسماعیل کو آدابِ فرزند^{۴۹}

لہذا اگر علامہ اقبال اہلِ مدرسہ سے بدظن تھے تو اس کے لیے وجہ جواز موجود تھی، پھر جب استاد کی مثال کارساز نہ رہی تو استاد شاگرد کا معاملہ کچھ اس طرح کا ہو کر رہ گیا ہے گویا کوئی بڑی کتاب کسی چھوٹی کتاب کو پڑھا رہی ہو۔ آدمی دونوں کے بیچ میں سے ہو کر نکل گیا ہے اور صاف بچ کر نکل گیا۔

ستم بالائے ستم یہ کہ استاد جیسا کچھ بھی باقی رہ گیا ہے اسے دوسرے تعلیمی اور اطلاعی وسائل نے کہیں کا نہیں رہنے دیا۔ پرانے زمانے کا استاد بسم اللہ کے گنبد میں محفوظ و مامون اظہارِ رائے کرتا تھا اور اس کا ایک دبدبہ اور رعب ہوتا تھا۔ بقول W.E. Porter:

It was a self-sealed world and in it the teacher was a commanding figure, as a source of certain kinds of information, he was without a Peer.⁵⁰

اب استاد (جیسا بھی وہ ہے) کی حیثیت یہ ہے کہ اس کا بتایا ہوا اور سمجھایا ہوا کوئی مسئلہ

جوں کا ٹوں نہیں رہتا۔ ریڈیو، ٹیلی ویژن اور فلم کی اپنی ترجمانی اور تلقین ہے، فلمی رسالوں کی اپنی ”ترغیبات“ ہیں، رنگ رنگ کے نفسیاتی اور جنسی رسائل و جرائد کی اپنی تبلیغ ہے، چنانچہ استاد کا رہا سہا وجود بھی تحلیل ہو کر رہ گیا ہے۔ امریکہ میں طلبہ کا نیند کے بعد سب سے زیادہ وقت ٹی وی دیکھنے میں صرف ہوتا ہے، اشعار اور اعداد و شمار سے یہ بھی ظاہر ہوتا ہے کہ بچوں کو ہر پروگرام سے زیادہ پسند مار دھاڑ اور جرائم والے پروگرام ہیں۔^{۵۲}

اگر حالت یہ ہو تو اخلاق سدھارنے کی ذمہ داری سر تا سر استاد کے سپرد کی بھی کیسے جاسکتی ہے۔ اس ضمن میں بچوں کے والدین کو بھی پوری توجہ صرف کرنی چاہیے، اس لیے کہ جو بچے گھر میں نظم و ضبط کی تاکید سے محروم رہتے ہیں وہ سکول اور کالج میں بھی اساتذہ کے لیے درد سربنہ رہتے ہیں ماہرین نفسیات کے خیال میں بچہ تین ماہ کی عمر سے سیکھنا شروع کر دیتا ہے۔ ایسے والدین بچوں پر ظلم کرتے ہیں جو یہ کہتے ہیں کہ بچوں کو منع نہیں کرنا چاہیے وہ جو کرنا چاہیں انھیں کرنے دینا چاہیے۔ اپنے گھر میں چیزیں توڑنے کا شائق بچہ دوسروں کے گھر جا کر بھی وہی شوق پورا کرنا چاہتا ہے۔ بچے نرم شانوں کی طرح جھکائے اور موڑے جاسکتے ہیں مگر جب وہ بڑے ہو کر موٹے ٹہنوں کی طرح سخت ہو جاتے ہیں تو پھر انھیں جھکایا اور موڑا نہیں جاسکتا، فقط توڑا جاسکتا ہے۔

لڑکوں اور لڑکیوں کے بالوں، کپڑوں اور جوتوں کی وضع اور مزاج کی بے لگامی سب کچھ والدین کے سامنے ہے۔ اس کا مطلب یہ ہے کہ یا تو والدین خود بھی اسی انداز کے ہیں، یا غافل ہیں یا بے بس۔ بے بسی کی کئی وجود ہیں جن میں ایک وجہ یہ بھی ہو سکتی ہے کہ والدین نے اولاد کے سامنے کسی اچھے کردار کا مظاہرہ نہیں کیا اور کوئی اچھی مثال پیش نہیں کی، ورنہ گھر کی ہر دم زندہ اور اچھی مثالیں انھیں بے راہ رو ہونے سے ایک حد تک تو ضرور روکتیں۔ بچے والدین کے قول و فعل میں تضاد دیکھتے ہیں، لہذا والدین کے وعظ سے کوئی اثر قبول نہیں کرتے۔ بارہا ابا جان نے گھر میں ہوتے ہوئے بچوں سے کہا ہوگا کہ باہر سے آواز دینے والے سے کہہ دو کہ ابا جان گھر پر نہیں، بارہا امی جان نے سچ بولنے کی تلقین کرنے کے باوصف بچوں کو ان کے باپ کے پاس جموٹا گواہ بنایا ہوگا۔ اگر گھر میں بزرگ رشتہ دار صداقت و امانت کی مثال نہ بنیں تو

بچے کیا سیکھیں؟ اگر فیضانِ نظر گھر سے نہ چلے تو مکتب کی کرامت بھی مشکل ہی سے جلوہ گر ہوتی ہے۔ والدین کو اگر اولاد کی تعلیم کا غم لاحق رہتا ہے تو ان پر لازم ہے کہ تربیت کا خیال بھی رکھیں اور اس کے لیے اپنے آپ پر بھی کچھ پابندیاں عاید کریں تاکہ بچوں کے لیے نظم و ضبط اور حق و صداقت کا ایک قابلِ تقلید نمونہ بن سکیں۔ مگر یورپ کی تعلیم نے، خصوصاً وہ تعلیم جو یورپ والوں نے مشرق میں رائج کی، خود والدین ہی کو جدید سانچوں میں ڈھال دیا، آگے جو اولاد ہوئی اسے مزید ”ترقی پسند“ ہونا ہی تھا۔ چنانچہ اقدار ملیا میٹ ہوئیں۔ ضمیر بے جان و بے روح، حیا غائب، نوجوان مرد و عورتوں کی طرح تن کی تزئین میں مصروف، عورتیں شوخ چشم اور طنز، رئیس عیاش اور بیدرد، خدا سے دور اور اپنی خود مرگ کے شعور سے بھی محروم:

وائے قومے کشتہٴ تدبیر غیر	کارِ او تخریبِ خود، تعمیرِ غیر
نقشِ حق را از نگینِ خود سترد	در ضمیرش آرزوہا زاد و مرد
بے نصیب آمد ز اولادِ غیور	جاں بہ تن چوں مردہ در خاکِ گور
دُخترانِ او بزلفِ خود اسیر	شوخ چشم و خود نما و خردہ گیر
معمانِ او بخیل و عیش دوست	غافل از مغزاند و اندر بندِ پوست
آہ قومے دل ز حق پرداختہ	مرد و مرگِ خویش را شناختہ ^{۵۳}

بدلتی ہوئی سوسائٹی میں جب ذہنی افراتفری عام ہو جائے تو قومی تربیت کی ذمہ داری ہر اُس فرد پر عائد ہوتی ہے جو کسی بھی اعتبار سے اہمیت کا مالک ہو، خاص طور پر سیاسی رہنماؤں کو جنہیں لاکھوں بلکہ کروڑوں کے سامنے جلوہ گر ہونا ہوتا ہے۔ اگر وہ افراد جنہیں ملک و ملت کی سیاسی و آئینی راہبری اور حفاظت کرنا ہے تو براسی کو جانیں کہ دوسروں کے سچ کو جھوٹ ثابت کریں اور جھوٹ کو سچ، اور جن کی اپنی ذات قول و فعل کی مسلسل خانہ جنگی کا مظہر ہو وہ قومی اخلاق کو مستحکم کرنے کے بجائے مزید کھوکھلا کر دیتے ہیں۔ غیر ذمہ دارانہ باتیں بچوں پر خاص طور پر جلدی اثر کرتی ہیں اور وہ بجلت تمام نقالی پر اُتر آتے ہیں۔

مغربی مفکرین بھی جن کے یہاں مادہ پرستی نے انسانی اخلاق کو ملیا میٹ کر کے انسان کو تباہی سے ہمکنار کر دیا ہے، آخر اس نتیجے پر آن پہنچے ہیں کہ اگر عالمِ انسانیت کو کامل بربادی

سے بچانا مقصود ہے تو عالم انسانیت کو اخلاقی اقدار پر استوار کرنا ہوگا اور اخلاقی اقدار کی بنیاد و نہاد اس کے سوا کیا ہے کہ آدمی آدمی کا احترام کرنا سیکھے۔ عظمتِ آدم کے شعور کے بغیر کوئی اخلاقی ڈھانچہ تعمیر کیا ہی نہیں جاسکتا۔

M.V.C. Jaffreys کے بقول:

If we consider what should be the basic motive for responsible moral behaviour. We have to remind ourselves that the ground of all morality is respect of person for person.⁵⁴

آدمیت احترامِ آدمی باخبر شو از مقامِ آدمی! ۵۵
اور پھر اخلاقی تعلیم شاملِ نصاب ہونی چاہیے جس میں محض نصیحت کے کلمات کے بجائے بلند تر، عالی ہمت، انسان دوست اور ایثار کیش شخصیتوں کے احوال و سوانح دیے جائیں، اس لیے کہ سب سے بڑی تلقین مثال ہے۔

یورپ کی ذہنی فضا کا تجزیہ کیا جائے تو چلتے چلتے ہم یونانی دیو مالا تک جا پہنچتے ہیں، جہاں کے دیوتا انسانی روپ میں عظمت و صولت کے مالک بھی تھے اور انسان کی ہر کمزوری کا زوردار عملی نمونہ بھی۔ Will Durant نے Menippus کے حوالے سے لکھا ہے کہ جب اس نے Hesiod اور Homer کی کہانیوں میں بیان کردہ دیوتاؤں کے کردار کی رُو داد سنی تو بولا:

.....Adultrous Gods, rapacious Gods, violent litigious incestuous Gods. I found it all quite proper and indeed, was intensely interested.⁵⁶

حق یہ ہے کہ ہومر اور پیٹیڈ نے ان دیوتاؤں کو یورپ کی نفسیات میں شامل کر دیا۔ جب یورپ کے فلسفیوں نے اخلاق کی طرف توجہ کی تو اسے عمل کے بجائے فلسفے کا ایک مسئلہ بنا کے چھوڑ دیا اور آج تک کہ بیسویں صدی کا تین چوتھائی جا چکا ہے فلاسفہ اخلاق خیر و شر اور معروف و منکر کی تعریف و تحدید نہیں کر سکے۔ کوئی فلاسفر کسی دوسرے فلاسفر سے کاملاً متفق نہیں ہوتا، ویسے بھی فلاسفہ کا کام تو سوچنا ہے، وہ اپنی سوچ، اپنی فکر اور دقیقہ رسی کے نتائج حسبِ ہمت و توفیق بیان کر دیتے ہیں۔ وہ عمل کی ذمہ داری دوسروں پر ڈال دیتے ہیں۔ چند مثالوں کو چھوڑ کر فلاسفہ خود اپنی تعلیمات کے عملی نمونے کم ہی بن سکے، پھر کس کی شخصی مثال کو سامنے رکھا جائے؟ کس کی بیان کردہ خیر کو قبول کیا جائے اور شر کو رد کر دیا جائے؟

مسلمانوں کے لیے یہ مسئلہ نسبتاً آسان رہا۔ وہ یوں کہ خیر و شر اور معروف و منکر کی محض

لمبی چھوڑی تعریفیں کرنے کے بجائے وہ دیکھتے ہیں کہ جس کام کے کرنے کا خدا نے حکم دیا ہے وہ معروف اور خیر ہے اور جس سے منع کیا ہے وہ منکر اور شر ہے، اس لیے کہ آدمی تا حال اپنے جغرافیہ ذات سے بخوبی آگاہ نہیں ہو سکا۔ ابھی تک وہ اپنی روحانی بلندیوں اور پستیوں، لطافتوں اور کثافتوں کی تک نہایت پہنچ سکا۔ وہ شعور و وجدان کے فرق سے بخوبی واقف نہیں اور اگر تا حال وہ اس مشینری کو جان ہی نہیں سکا تو اس کے بارے میں حتمی ضابطے اور قاعدے اور احکام کیونکر مرتب کر سکتا ہے؟ صحیح حکم اور فیصلہ تو اسی کا ہے جو اُسے جانتا ہے اور ظاہر ہے کہ اس کے خالق سے بڑھ کر اسے کون جان سکتا ہے؟

وہی جانتا ہے جس نے پیدا کیا اور اسی نے نورِ ہدایت نازل کیا اور اس ہدایت کے باب میں مکمل اور احسن نمونہ حضورِ اکرم ﷺ کی ذاتِ اقدس کے روپ میں اولادِ آدم کے اوپر نازل فرمایا۔ اگر فرشتے آتے اور آ کے قرآن مکہ مکرمہ کے کسی چوک میں رکھ جاتے اور جاتے ہوئے اعلان کر جاتے کہ یہ آئینِ انسانیت ہے جو خدائے تعالیٰ نے خیر و فلاحِ انسانیت کے لیے ارسال کیا ہے، اسے پڑھو اور پھر اس کی روشنی میں ہر قانون اور ضابطہ وضع کر لو اور پھر اپنے معاشرے کو اس قانون اور ضابطے کی حدود میں رکھ کر استوار کر لو۔ اگر ایسا ہوتا تو ارکانِ دین کی صورت بصرحت سمجھ میں نہ آتی۔ لوگ پڑھتے رہتے مگر اعمال کا تعین ان سے ممکن نہ ہوتا۔ ایسے عالم میں ایک خاص انداز کا معاشرہ کیونکر وجود میں آ سکتا تھا؟ حضورِ اکرم ﷺ کی عملی مثال نے قرآن کے معانی و مفہیم دلوں میں اُتار دیے اور اس طرح قرآن ان کی زندگی بن گیا۔ لہذا یہی نہیں کہ فقط ملتِ مسلمہ کو شدید ضرورت ہے کہ بچوں اور جوانوں کو حضورِ اکرم ﷺ کی سیرت اور حضورِ اکرم ﷺ کے اسوۂ حسنہ کے اتباع میں تربیت پانے والے بزرگوں کے سوانح اور احوال سے آگاہ کرے بلکہ یہ پوری دنیائے انسانیت کی ضرورت ہے۔ اس وقت اولادِ آدم بے کرداری، بے اخلاقی اور بے ادابی کے بے پناہ کرب اور عذاب میں مبتلا ہے۔ مادہ پرستی نے اسے ہوس کا بے رحم پتلا بنا کر رکھ دیا ہے۔ وہ تن پرور ہے اور اس کا علم اسے کوئی فائدہ نہیں دے رہا۔

اے بجانِ لذتِ ایماں حرام اے پرستارِ بتانِ سیمِ خام

قیمتِ روح القدس نشناختی تن خریدی، تقدِ جاں در باختی! ^{۵۷}
 ایسے عالم میں حضرت علامہ کی فریاد جو انھوں نے حضور اکرم ﷺ کی خدمت میں پیش کی تھی
 یاد آتی ہے، وہ فریاد مسلمان ملت کے بارے میں تھی اور حق یہ ہے کہ اس فریاد کو پوری اولادِ آدم کے لیے
 جاننا چاہیے۔ علامہ عرض کرتے ہیں کہ اس دور میں مسلمان اسلام کی راہ سے ہٹ گئے ہیں، توحید کا
 دامن ہاتھ سے چھوڑ دیا ہے، مکتبی علم نے اسے دین سے دور کر دیا ہے، وہ دین جو ضابطہٴ حیات ہے۔
 اس سے محرومی نے اسے زندگی کے مفہوم سے بے بہرہ کر دیا ہے، مومن پہلے فقط خدا
 سے ڈرتا تھا اب موت سے ڈرتا ہے۔ یا رسول اللہ ﷺ آپ ہی میرا علم ہیں، آپ ہی میرا
 ساز و برگ ہیں۔ اس دور میں میرا واسطہ ان علوم کے متوالوں سے آن پڑا ہے جو عالم انسانیت کو
 روشنی کے بجائے ظلمات کی طرف لیے جا رہے ہیں۔ میرے قلب و دماغ کو پھر وہی قدیم نورِ
 ایمان عطا ہوتا کہ میں دوسروں کو بھی راہ دکھا سکوں اور مادہ پرستوں کی پیدا کردہ تاریکیوں کو بھی دور
 کر سکوں، علیٰ ہذا:

در عجم گردیدم و ہم در عرب مصطفیٰ نایاب و ارزاں بولہب
 این مسلمان زادۂ روشن دماغِ ظلمت آبادِ ضمیرش بے چراغ
 مکتب ازوے جذبۂ دیں در ربود از وجودش این قدر دانم کہ بود
 مومن و از رمزِ مرگ آگاہ نیست در دلش لا غالب الا اللہ نیست!
 تا دل او در میانِ سینہ مرد می نیندیشد مگر از خواب و خورد ^{۵۸}
 علامہ ذرا آگے چل کے لکھتے ہیں:

ذکر و فکر و علم و عرفانم توئی
 کشتی و دریا و طوفانم توئی ^{۵۹}

اور پھر اس بات اس التجا تک پہنچتی ہے:

با پرستارانِ شب دارم ستیز باز روغن در چراغِ من بریز ^{۶۰}
 الغرض آج کے انسانی معاشرے کا سب سے بڑا حادثہ یہ ہے کہ اسے بے پایاں دانش و
 علم اور مشاہدہ و تجربہ تو میسر ہے مگر حسنِ معاملت اور دلسوزی اور ہمدردی کے جوہر ناپید ہیں۔

آج انسان اسی شے سے محروم ہے جسے انسانیت کہتے ہیں۔ نتیجہ یہ کہ آدمی، آدمی سے دور ہوتا جا رہا ہے۔ علمی و عقلی بلندی اور اخلاقی پستی ایک ہی شخص میں ایک دوسری کے متوازی رواں دواں رہتی ہے، نتیجہ یہ کہ کسی بھی صاحبِ علم و فضل شخص کو اس کی علمی فضیلت کی بنا پر ہم نہ قول کا سچا قرار دے سکتے ہیں، نہ وہ دار فرض کر سکتے ہیں، نہ مخلص جان کہہ سکتے ہیں، نہ ایثار پیشہ نہ مخیر۔ جب تک تزکیہٴ نفس نہ ہو اور روحِ آلائیثوں سے پاک نہ ہو اس وقت تک حسنِ اخلاق اور حسنِ معاملات کا بار برداشت کیا ہی نہیں جاسکتا۔ علم و فضل کا یہ تضاد اور دانش و کردار کا یہ تضاد باعثِ تخریبِ آدم ہے، اس لیے کہ یہ صورتِ شخصیت کے انتشار کی دلیل ہے۔ اس تضاد و تضادم کو دور کرنے سے شخصیت میں ”توحید“ جلوہ گر ہوگی، پھر شخصیت کو قیام بھی میسر آجائے گا اور استحکام بھی۔

مقام خویش اگر خواہی دریں دریں
بخت دل بند و راہِ مصطفیٰ رواں

☆☆☆☆

حوالہ جات و حواشی

- ۱- فوائد الفواد (فارسی)، ملک سراج الدین اینڈ سنز، کشمیری بازار، لاہور، ص ۲۲، ۳۲۱۔
- ۲- فیض التقدير، مولف جلال الدین سیوطی، مرتب: خواجہ امیر حسن اعلا نجرى، مکتبہ مصطفیٰ البانی مصر، ص ۴۴ (جلد اول)۔
- ۳- اسرارِ خودی، ص ۱۷/۱۷۔
- ۴- ضربِ کلیم، ص ۵۱۴/۵۹۔
- ۵- بالِ جبربیل، ص ۴۲۶/۱۲۳۔ اسرارِ خودی، ص ۶۶/۶۶۔
- ۶- جاوید نامہ، ص ۶۶۲/۷۴۔
- ۷- قرآن کریم، سورہ ۳۹، آیت ۹۔
- ۸- قرآن کریم، سورہ ۶، آیت ۵۰۔
- ۹- قرآن کریم، سورہ ۲۲، آیت ۳۶۔
- ۱۰- الفتح الربانی، مولف عبدالقادر بن موسیٰ، مطبع المصطفیٰ البانی، مصر، ص ۴۰۔
- ۱۱- بالِ جبربیل، ص ۳۳۵/۴۳۔

- ۱۲- قرآن کریم، سورۃ ۱۵، آیت ۲۹۔
- ۱۳- ارمغانِ حجاز، ص ۱۰۴/۱۲۲۔
- ۱۴- *Human Destiny by Le Compte Du Nouty* (1956), p. 109.
- ۱۵- جاوید نامہ، ص ۶۶۲/۷۴۔
- ۱۶- بالِ جبریل، ص ۳۰۴/۱۲۔
- ۱۷- تشکیلی جدید الہیات اسلامیہ، ص ۱۳۸۔
- ۱۸- ضربِ کلیم، ص ۵۳۱/۶۹۔
- ۱۹- بالِ جبریل، ص ۴۰۰/۱۰۸، ۳۹۹/۱۰۷۔
- ۲۰- قرآن کریم، سورۃ ۲۲، آیت ۲۶۔
- ۲۱- قرآن کریم، سورۃ ۴۹، آیت ۱۴۔
- ۲۲- دیوانِ ابوطالب کلیم، ص ۱۳۵۔
- ۲۳- بالِ جبریل، ص ۳۳۷/۴۵۔
- ۲۴- ایضاً، ص ۳۲۶/۳۴۔
- ۲۵- ضربِ کلیم، ص ۶۰۶/۱۴۴۔
- ۲۶- *Personal Values in the Modern World I* by M.V.C. Jaffreys (Ed: 1966), p. 143
- ۲۷- محمد صادق رازی، خلاصہٴ مثنوی، ص ۱۳۔
- ۲۸- ارمغانِ حجاز، ص ۹۹/۹۸۱۔
- ۲۹- ضربِ کلیم، ص ۵۴۳/۸۱۔
- ۳۰- ضربِ کلیم، ص ۵۳۳/۷۱۔
- ۳۱- بالِ جبریل، ص ۳۶۱/۶۹۔
- ۳۲- زیورِ عجم، ص ۵۷۲/۱۸۰۔
- ۳۳- قرآن کریم، سورۃ ۱۳، آیت ۲۸۔
- ۳۴- ضربِ کلیم، ص ۶۴۰/۱۷۸۔
- ۳۵- تشکیلی جدید الہیات اسلامیہ، ص ۱۳۷۔
- ۳۶- بالِ جبریل، ص ۳۲۵/۳۳۔
- ۳۷- زیورِ عجم، ص ۸۲/۹۰۔
- ۳۸- ایضاً، ص ۴۴۹/۵۷۔
- ۳۹- پیامِ مشرق، ص ۳۱۵/۱۴۵۔

- ٢٠- زبورِ عجم، ص ١٤١/٤٩۔
- ٢١- ارمغانِ حجاز، ص ٩٨٠/٩٨۔
- ٢٢- التربیة و التعليم فی الاسلام، محمد سعد طلس، دارالعلوم للملائیین بیروت، ص ١٢٢۔
- ٢٣- قرآن کریم، سورۃ ٣، آیت ١٦٢۔
- ٢٤- التربیة و التعليم فی الاسلام، بیروت، ص ١٢٦۔
- ٢٥- *Man, Self and Society I Introduction*, p. xxv (Ed. 1959 Chicago)
- ٢٦- ارمغانِ حجاز، ص ٩٩/٩٨١۔
- ٢٧- عوارف المعارف، عبدالقاهر بن عبداللہ السہروردی، دارالکتب العربی، بیروت، ص ١٢٠۔
- ٢٨- بالِ جبریل، ص ٣٣٩/٣٤۔
- ٢٩- ایضاً، ص ١٢/٣٠٦۔
- ٥٠- *Educational Issues in a Changing Society*, Edited by Keikei and Smith (1964), p. 68.
- ٥١- ایضاً، ص ٥٩۔
- ٥٢- ایضاً، ص ٦٣۔
- ٥٣- پس چہ باید کرد، ص ١١٢/١٦، ١١١/١٥۔
- ٥٤- *Personal Values in the Modern World*, (1966), p. 135.
- ٥٥- جاوید نامہ، ص ٢٠٥/٤٩٣۔
- ٥٦- *Caesar and Christ*, published by Simon and Schuster, (New York), p. 495.
- ٥٧- جاوید نامہ، ص ٥٢/٦٢٠۔
- ٥٨- پس چہ باید کرد، ص ٣٩/٨٢٥۔
- ٥٩- ایضاً، ص ٥٠/٨٢٦۔
- ٦٠- ایضاً، ص ٥١/٨٢٧۔
- ٦١- ارمغانِ حجاز، ص ٦٥/٩٢٧۔

نشاں یہی ہے زمانے میں زندہ قوموں کا
کہ صبح و شام بدلتی ہیں ان کی تقدیریں

علامہ اقبال کا تصورِ تقدیر

حضرت علامہ نے اپنے خطبات تشکیل جدید الہیات اسلامیہ میں تصورِ تقدیر کو اس طرح موضوع نہیں بنایا کہ کامل خطبہ اس کے لیے وقف کر دیا ہو۔ تاہم دوسرے، تیسرے اور چوتھے خطبے میں اس موضوع ہر اظہارِ خیال ہے۔ ویسے تقدیر کے باب میں ان کے نظریے کی تاثیر (Impact) تو تقریباً ہر خطبے میں جلوہ گر ہے اور وہ اس لیے کہ اگر حضرت علامہ تقدیر کے اُس تصور کے قائل نہ ہوتے جو انھوں نے خطبات میں پیش کیا ہے تو اُن کا سارا فلسفہ بے مدار ہو جاتا۔ ان کے فلسفے کی روح خودی ہے اور اگر تقدیر کا وہ مفہوم قبول کر لیا جائے جسے عام مروج معنوں میں ”قسمت“ کہا جاتا ہے تو اثباتِ خودی یا تعمیرِ خودی کا مسئلہ ہی باقی نہیں رہتا اور فنی خودی کے سوا کچھ ہاتھ نہیں آتا۔ اس ضمن میں حضرت علامہ کے اپنے کلمات یہ ہیں:

قرآن مجید نے بارہا تقدیر کی طرف اشارہ کیا ہے لہذا ہمیں تقدیر کے مسئلے پر بھی غور کر لینا چاہیے، بالخصوص اس لیے کہ ”زوالِ مغرب“ میں اسپینگر نے یہ خیال ظاہر کیا ہے کہ اسلام خودی کی نفی کا خواہش مند ہے۔^۱

حضرت علامہ کی نظروں میں یہ کائناتِ آدم کی کارگاہ ہے جس میں اُسے اپنے جملہ امکانات اور قویٰ کو بروئے کار لانا ہے۔ انھوں نے اپنی نظم ”روحِ ارضی آدم کا استقبال کرتی ہے“ میں بالفاظِ ذیل اس عندیے کا اظہار کیا ہے۔

ہیں تیرے تصرف میں یہ بادل، یہ گھٹائیں
یہ گنبدِ افلاک، یہ خاموش فضا میں
یہ کوہ، یہ صحرا، یہ سمندر، یہ ہوائیں
تھیں پیش نظر کل تو فرشتوں کی ادائیں

آئینہ ایام میں آج اپنی ادا دکھی!

خورشیدِ جہاں تاب کی ضو تیرے شرر میں
آباد ہے اک تازہ جہاں تیرے ہنر میں
چتے نہیں بخشے ہوئے فردوسِ نظر میں
جنت تری پنہاں ہے ترے خونِ جگر میں

اے پیکرِ گلِ کوششِ پیہم کی جزا دیکھ!ؑ

ساتھ ہی یہ بھی پیش نظر رہنا چاہیے کہ آدم کی یہ کارگاہ، یہ دنیا، یہ کائنات خود اپنی جگہ
تاحال مکمل نہیں، یہ نہ مسدود ہے نہ مقفل:

کہ آ رہی ہے دمامِ صدائے کن فیکوں!ؑ

ان کے نزدیک یہ جہاں، جہان نامی ہے چنانچہ ہر لحظہ بڑھتے رہنے والے جہان کی اس
کیفیت پر قرآن کے حوالے سے استدلال کرتے ہیں ﴿كُلَّ يَوْمٍ هُوَ فِي شَأْنٍ﴾ (ہر روز خدا
کسی نئے رنگ، حال، روپ اور دھندے میں ہوتا ہے۔) ﴿يَزِيدُ فِي الْخَلْقِ مَا يَشَاءُ﴾^۵
(خلق میں حسبِ منشا ورضا اضافہ کرتا رہتا ہے۔)

حضرت علامہ دوسرے خطبے میں فرماتے ہیں..... اور اس اقتباس کے مطالعے سے ان کی
فکر کی نیچ کا پتہ بخوبی چل جاتا ہے:

ہم اسے (کائنات کو) موجود کہتے ہیں تو ان معنوں میں کہ وہ ایک غیر معین امکان ہے چنانچہ
بطور ایک ”نامی کل“ زمانے کا یہی تصور ہے جس کو قرآن پاک نے تقدیر سے تعبیر کیا ہے لیکن
جس کو نہ اسلامی دنیا ٹھیک ٹھیک سمجھ سکی نہ غیر اسلامی دنیا۔ دراصل تقدیر عبارت ہے اس زمانے
سے جس کا انکشاف ابھی باقی ہے۔ؑ

بزبانِ شعر انھوں نے یہی بات اس طرح بیان کی:

سلسلہ روز و شب، تارِ حریرِ دو رنگ
جس سے بناتی ہے ذات اپنی قبائے صفات کے
یہ کائنات! ابھی ناتمام ہے شاید
کہ آ رہی ہے دمامِ صدائے کن فیکوں!ؑ
جہاں اور بھی ہیں ابھی بے نمود!
کہ خالی نہیں ہے ضمیرِ وجود!

یہ کائنات جسے حضرت علامہ ”نامی کل“ کہتے ہیں، ایک غیر معین امکان اس لیے ہے کہ بڑھنے اور تکمیل کی راہیں طے کرنے کی آزادی ہے۔ اسے یکبارگی کامل و سالم و جامع بنا کر نہیں بھیج دیا گیا۔ اگر ایسا ہوتا تو پھر زمانہ تخلیق کے جوہر سے محروم ہوتا، اور اس کا دوران محض گردش پرکار ہوتا، جس کا مطلب ہے تکرار محض۔ یہی باعث ہے کہ وہ نطشے کے نظریہ Eternal Recurrence کو محض Eternal Repetition قرار دیتے ہیں..... بالفاظ دیگر ”کڑی میکانیت“۔ اس مضمون کو ان کے اپنے بیان میں اس طرح پیش کیا جاسکتا ہے:

قرآن کا ارشاد ہے ﴿كُلُّ يَوْمٍ هُوَ فِئ شَأْنٍ﴾۔ لہذا زمان حقیقی کی زندگی زمان متسلسل کی زنجیروں سے آزادی اور ابداع کا عمل ہے اور اس لیے تخلیق کا فعل بھی آزادی کا فعل ہے کیونکہ تخلیق تکرار کی ضد ہے اور تکرار خاصہ ہے میکانیکی طریق کار کا۔^{۱۱}
نظم ”زمانہ“ کا ایک شعر ہے:

مری صراحی سے قطرہ قطرہ نئے حوادث ٹپک رہے ہیں

میں اپنی سیخِ روز و شب کا شمار کرتا ہوں دانہ دانہ! ^{۱۲}

اب اگلا مرحلہ آتا ہے، تکرار سے تو انکار ہو چکا لیکن کیا مخلوقات یا ممکنات کو کسی بندھے بندھائے انداز میں اور ضابطے کی کڑی زنجیروں میں کس کے خارج کے ہر لحظہ سے حکم دیا جاتا ہے یا ادب سکھایا جاتا ہے یا خود ہر شے کے اندر وہ جوہر ودیعت کر دیا گیا ہے جو زمانے کے ساتھ ساتھ اپنے تکمیلی مراحل خود اپنے اندر سے اور اپنی ذات میں طے کر رہا ہے۔ حضرت علامہ خود زمانے کو امکان غیر معین جانتے ہیں اور کارخانہ قدرت کو تو اے ذاتی سے مالا مال جانتے ہیں جو اندرونی زورِ نمو سے بروئے کار آتی رہتی ہیں۔ حضرت علامہ کے الفاظ میں:

ہم زمانے کی حرکت کا تصور ایک پہلے سے کھینچے ہوئے خط کی شکل میں نہیں کریں گے کیونکہ یہ خط ابھی کھینچ رہا ہے اور اس سے مطلب ہے وہ امکانات جو ہو سکتا ہے وقوع میں آئیں اور ہو سکتا ہے نہ آئیں۔^{۱۳}

یہ وقوع میں آئیں یا نہ آئیں "Open Possibilities" کا ترجمہ ہے (آپ چاہیں تو اس کا ترجمہ ”غیر معین امکانات“ کر لیں)۔ اسی تعلق کی وضاحت کے طور پر سطور ذیل بھی ملاحظہ ہو جائیں:

وہ ہستی جس سے اس کو جزو و کل کا تعلق ہے اس میں اضافہ ممکن ہے، ہم اس کو غیر محدود کہتے ہیں تو ان معنوں میں کہ اس کی وسعت پر کوئی حد قائم نہیں کی جاسکتی، یعنی وہ غیر محدود ہے تو

بالقوة، بالفعل نہیں اور اس لیے فطرت کا تصور بھی ایک زندہ اور ہر لحظہ بڑھتی اور پھیلتی ہوئی وحدت نامیہ کی حیثیت سے کرنا چاہیے جس کے نشوونما پر ہم خارج سے کوئی قائم نہیں کر سکتے۔ اس کی کوئی حد ہے تو داخلی، یعنی وہ ذات مشہود جو اس میں جاری و ساری ہے اور جس نے اس کو سہارا دے رکھا ہے۔ قرآن پاک کا ارشاد ہے: ﴿وَإِنِّي إِلَى رَبِّكَ الْمُنْتَهَى﴾^{۱۷}

یہ ہے اس جہاں کی کیفیت و فطرت جس میں آدم کو بسایا گیا ہے۔ یہ جہاں آدم کی تربیت کدہ بھی ہے اور تجربہ گاہ بھی۔ اُسے اپنی جملہ صلاحیتوں کی مدد سے یہاں اپنا مقام آپ پیدا کرنا ہے۔ ہر فرد آدم ایک ذمہ دار ہستی ہے، ہر ایک کو اپنے عمل کا بار خود اٹھانا ہے ﴿الْأَنْزُرُ وَازْرَةٌ وَزُرُّ الْآخِرَى﴾^{۱۸} اور قیامت کے روز خدا کے حضور بھی ہر ایک کو فرداً فرداً جانا ہے..... ﴿وَكُلُّهُمْ آتِيهِ يَوْمَ الْقِيَامَةِ فَرْدًا﴾^{۱۹}

واضح ہے کہ اگر اسے قیامت کے روز اپنے ذاتی نامہ اعمال کے لیے جواب دہ ہونا ہے تو یہ جواب دہی اس وقت تک کوئی معنی نہیں رکھتی جب تک یہ بات مان نہ لی جائے کہ آدمی پر اس کے اعمال کی ذمہ داری عاید ہوتی ہے۔ جس کا مطلب ہے کہ وہ پسند و ناپسند کا مالک، وہ صاحب نظر و ارادہ ہے، اور وہ انتخاب و اختیار (Choice) کی صلاحیت سے بہرہ مند ہے، اگر وہ بیدار ہے اور تعمیر ذات کے لیے سرگرم ہے تو اُس کی حیثیت کچھ اور ہے، اور اگر وہ غافل ہے اور کم ہمتی و ضعفِ ارادہ کا مظاہرہ کرتا ہے تو محروم رہتا ہے۔ بزبان ”زمانہ“ یوں کہہ لیجیے:

ہر ایک سے آشنا ہوں، لیکن جُدا جُدا رسم و راہ میری

کسی کا راکب، کسی کا مرکب، کسی کو عبرت کا تازیانہ!

نہ تھا اگر تو شریکِ محفل، قصور تیرا ہے یا کہ میرا

مرا طریقہ نہیں کہ رکھ لوں کی خاطر مئے شبانہ! بکلا

حضرت علامہ کی تشکیلی جدید کے پہلے خطبے کی پہلی سطور ہی یہ ہیں:

یہ عالم جس میں ہم رہتے ہیں اس کی نوعیت کیا ہے اور ترکیب کیا؟ کیا اس کی ساخت میں دائمی عنصر موجود ہے؟ ہمیں اس سے کیا تعلق ہے اور ہمارا اس میں کیا مقام ہے؟ باعتبار اس مقام کے ہمارا طرز عمل کیا ہونا چاہیے؟^{۱۸}

اس آخری جملے سے بخوبی عیاں ہو جاتا ہے کہ وہ آدم کو معنوی اعتبار سے کوئی بنا بنایا اور بندھا

بندھایا وجود نہیں جانتے کہ جس طرح بنایا گیا بن گیا، جس طرح باندھ دیا گیا بندھ گیا۔ یوں کہ اس میں ارتقاء و کمال کی کوئی اہلیت، ہمت اور عزیمت موجود نہیں۔ ”ہمارا طرز عمل کیا ہونا چاہیے؟“ تقاضا کرتا ہے کہ اپنے طرز عمل کی تعیین خود آدم ہی کو کرنا ہے، اختیار (Choice) اس کا اپنا ہے۔

حضرت علامہ نے ”تقدیر“ کی اس تعبیر سے سخت اختلاف کیا ہے جسے عرف عام میں قسمت کہا جاتا ہے۔ انھوں نے اس اختلاف کا اظہار تلخ لہجے میں کیا ہے۔ تقدیر کی اس عام اور مروج تعبیر کا مفہوم تو یہ ہوا کہ آدمی دنیا کے میدان عمل میں وارد ہو کر بھی آزادی عمل کا حق نہیں رکھتا، اُسے جیسا بنا کر ارسال کر دیا گیا ہے ویسا ہی رہتا ہے جس کے نتیجے میں بڑے اعتماد کے ساتھ فرض کیا جاسکتا ہے کہ جو مقدر ہے وہ تو ہو کر رہے گا، سعی و سرگرمی بے سود ہے۔ نہ حال سنوارا جاسکتا ہے نہ مستقبل۔ اسی طرح نہ حال بگاڑا جاسکتا ہے نہ مستقبل۔ یہ وہ کیفیت ہے جسے ”ہاتھ پر ہاتھ دھرے منتظرِ فردا“ ہونا قرار دیا جائے گا اور اسی کیفیت کا پیدا کردہ وہ رویہ تھا کہ مسلم ملت ”تن بہ تقدیر“ ہو کر بیٹھ رہی اور مغرب کی مادہ پرست قوموں نے اُٹھ کر اُن کا چارج سنبھال لیا۔

فرنگی صید بست از کعبہ و دیر

صدا از خانقاہاں رفت 'لا غیر'

حکایت پیش ملّا باز گفتم!

دعا فرمود 'یارب عاقبت خیر!'

یہ خیال یا عقیدہ ”نفی خودی“ کا متضمن ہے۔ اس خیال کے حامی افراد ولولے اور عزم کی دولت سے محروم رہتے ہیں۔ ان کی حیثیت جمادات و نباتات کی سی ہو کر رہ جاتی ہے اور ظاہر ہے کہ نباتی و جماداتی حیثیت اس حیثیت سے نہایت پست ہے جو آدمی کو نیابتِ الہی کے منصب پر فائز ہونے کے باعث حاصل ہے۔ ہر فرد اپنی تقدیر چنتا ہے اور ”ہر فرد ملت کے مقدر کے ستارہ“..... افراد کی انفرادی تقدیر کیا ہے؟ انھوں نے اپنے لیے کیا انتخاب کیا؟ اس انتخاب میں ولولہ و عزم اور بلندی و ترقی کا معیار کیا ہے اور مقاصد کیا ہیں؟ اُن مقاصد میں از راہ مقصود ”توحید“ کس قدر ہے؟

اگر افراد معاشرہ اپنی جگہ پست ہمت اور کج ہیں تو پورا معاشرہ پست ہمت اور کج ہیں ہوگا۔ چنانچہ انفرادی نکبت اور اجتماعی نکبت میں کوئی فرق نہ ہوگا۔ یہ نہیں ہو سکتا کہ افراد کا رویہ کچھ

اور ہو اور پورے معاشرے کا انداز کچھ اور ہو۔ تقریباً ایک ہی رویہ ہر شعبے میں کام کرتا ہے اور اسی حاوی رویے کے مطابق اس معاشرے کے ساتھ سلوک کیا جاتا ہے۔ یہ تو ہو سکتا ہے کہ اگر اکثریت معیاری افراد کی ہو تو اس میں ایک تعداد غیر معیاری افراد کی بھی کھپ جائے، مگر یہ نہیں ہو سکتا کہ کسی قوم کے افراد کا حاوی عنصر زوال پذیر اور غیر معیاری ہو اور وہ قلیل تعداد کے قابل اور اہل افراد کے باعث فطرت کی جانب سے عاید کردہ اصولی سزا اور عقوبت سے بچ جائے:

فطرت افراد سے اغماض بھی کر لیتی ہے
کبھی کرتی نہیں ملت کے گناہوں کو معاف!ؑ

اسی نظریے کو انھوں نے ”اسلامی ثقافت کی روح“ والے خطبے میں قرآن کے احکام کی روشنی میں یوں بیان کیا ہے:

قرآن پاک نے تاریخ کو ایام اللہ سے تعبیر کیا ہے اور اسے علم کا ایک سرچشمہ ٹھہرایا ہے۔ اس کی ایک اور بنیادی تعلیم یہ ہے کہ انھیں اپنی بد اعمالی کیس زرا اس دنیا میں بھی مل جاتی ہے۔^{۱۱}
غرض جس معاشرے کے افراد کا یہ عالم ہو، وہ پورا معاشرہ کاہل ہوگا جس میں نہ تحفظ کی اُمنگ ہوگی نہ ترقی کی ترنگ، اس لیے کہ اُمنگ عطا ہے مقاصد اور ترنگ بخشش ہے اُمید، کامرانی اور لذتِ کامگاری کی۔ اعلیٰ مقاصد کی خاطر اُٹھائی جانے والی مشقت جملہ قوائے حواس کو بیدار رکھتی ہے۔ اس لیے مشقت پورے وجود انسانی کی اجتماعی کاوش کا نام ہے اور یہ پوری شخصیت کا انتخاب (Choice) ہے۔ بے مقصد اور بے مقصود قوم کی ذہانت مُجمد ہو جاتی ہے، حافظ متحجر ہو جاتا ہے، حواس سو جاتے ہیں..... بے حال قوم جس کا ماضی خواب ہو اور مستقبل خیال۔

حضرت علامہ نے ملت اسلامیہ سے تعلق رکھنے والی اقوام کو اسی ”نیم مردہ“ حالت میں دیکھا اور چونکہ وہ بر عظیم پاک و ہند کے مسلمانوں کو بہت ہی قریب سے دیکھ رہے تھے اس لیے کہ وہ ان میں موجود تھے لہذا اُن کی ”تن بہ تقدیر“ صورتِ حال انھیں براہ راست اذیت دیتی تھی:

بگو ہندی مسلمان را کہ خوش باش
بہشتے نی سبیل اللہ ہم ہست!ؑ

طنزاً فرمایا کہ ہندی مسلمان کو خوشخبری دے دو کہ ایک بہشت وہ بھی ہے جو خیرات کے طور پر دے جائے گی۔ مطلب یہ کہ اگر ہاتھ ہلائے بغیر روشن اور مسرت بخش مستقبل کی اُمیدیں دل میں

پال رہے ہو تو جان لو کہ یہاں ﴿تَيْسَ لِبِلِّ نَسَانٍ إِلَّا مَا سَعَى﴾^{۲۳} کا اصول کار فرما ہے۔ یہاں خوشیاں کمائی جاتی ہیں۔ یہ اس قرآن کا فیصلہ ہے جسے حضرت علامہ ”کتاب زندہ“ کہتے ہیں۔ اے چو شبنم بر زمیں اُفتندہ در بغل داری کتابِ زندہ^{۲۴} اس کتابِ زندہ کے ہوتے مسلمان کیوں مر گئے؟ اس کی توجیہ خود حضرت علامہ کسی حد تک ان الفاظ میں کرتے ہیں:

لیکن اس تقدیر پرستی کی ایک تاریخ ہے جس کی تشریح کے لیے دفتر چاہیے۔ یہاں یہ عرض کر دینا کافی ہوگا کہ یہ تقدیر پرستی جس کو مغربی مصنفین لفظ ”قسمت“ سے ادا کرتے ہیں کچھ تو نتیجہ تھی بعض فلسفیانہ افکار اور کچھ سیاسی مصلحت پسندیوں کا۔ پھر اس کی ایک وجہ یہ بھی ہے کہ زندگی کی وہ قوت جو اسلام نے مسلمانوں کے اندر پیدا کی تھی رفتہ رفتہ کم ہوتی گئی اور آگے چل کر جب فلسفے نے اس امر کی تحقیق میں کہ لفظ علت کا اطلاق اگر ذاتِ ایزدی پر کیا گیا تو اس کے معنی کیا ہوں گے؟ علیٰ ہذا..... یہ فرض کرتے ہوئے کہ علت و معلول کو جو آپس میں نسبت ہے زمانہ اس کی شرط ضروری ہے، ایک ایسے خدا کا تصور قائم کیا جو موجوداتِ عالم سے وراء الراء قدیم ہی سے موجود ہے اور اس لیے خارج سے اس پر عمل کر رہا ہے۔ لہذا کہا گیا کہ علت و معلول کا سلسلہ چونکہ بالآخر ذاتِ خداوندی پر ختم ہو جاتا ہے، اندر میں صورت جو کچھ بھی ہو رہا ہے خدا ہی کے حکم سے ہو رہا ہے۔^{۲۵}

”جو کچھ بھی ہو رہا ہے خدا ہی کے حکم سے ہو رہا ہے“ میں کوئی خرابی نہ تھی۔ فرق صرف یہ ہے کہ ایک طرف عیاش اور ظالم، اور دوسری طرف کاہل اور آرام طلب لوگوں نے اپنی عملی اغراط و تفریط پر پردہ ڈالنے کے لیے یہ عذر قائم کر لیا کہ ہم اپنی طرف سے تو کچھ نہیں کرتے اور نہ ہی کرنے پر قادر ہیں۔ ورنہ اگر یہ مان لیا جائے کہ خدا نے اپنے حکم مطلق اور قدرتِ کاملہ کی بدولت انسان کو تیز و شعور کا جو ہر دیا اور خیر و شر کو سمجھنے کی اہلیت سے نوازا ہے ﴿إِنْ أَحْسَنْتُمْ أَحْسَنْتُمْ لِأَنْفُسِكُمْ وَ إِنْ أَسَأْتُمْ فَلَهَا﴾^{۲۶} سے عزم و ارادہ بھی عطا کیا ہے اور محل و برداشت کا ملک بھی ارزانی کیا ہے تو اس سے اللہ کی شانِ خَلْقِ اور حاکمیتِ مطلقہ سے انکار کیونکر واجب آتا ہے؟ اللہ تعالیٰ کی مرضی یہی ہے کہ نباتات و جمادات اور بہائم اس کارخانہ قدرت میں جاری و ساری بنیادی اور دائمی اصولوں کے مطابق اور مقررہ معیاروں کے موافق پیدا ہوں، زندگی بسر کریں اور چل بسیں۔ مطلب یہ ہے کہ ان کے امکانات و مقدرات محدود ہیں مگر انسان کے بارے میں اس کا فیصلہ یہ ہے کہ یہ جملہ موجودات کو مسخر کرے گا..... گویا انسان کی شکل میں قادرِ مطلق نے

ایک ایسا وجود تخلیق کیا جس میں خود اس کی ربانی صفات کا عملی اور زندہ پرتو موجود ہو۔ اسی وجود کو یہ شرف حاصل ہے کہ اُسے اللہ کی روح سے حصہ میسر آیا ﴿وَفَنَحْتُ فِيهِ مِنْ رُوْحِي﴾..... اگر وہ اس روح کے ایک حصے کا مالک نہ ہوتا تو اس سے ہرگز یہ نہ کہا جاتا کہ وہ اللہ کے اخلاق اپنائے (تخلقوا باخلاق اللہ) اور یہ جہی ممکن ہے کہ وہ مادی کائنات کے بندھنوں کو اپنی راہ میں حائل نہ ہونے دے۔ اگر وہ بھی محض جہتوں کے تقاضے پورے کرتا رہے جس طرح حیوان کرتے ہیں تو پھر اس میں اور عام حیوان میں کوئی فرق نہیں۔ ابن مسکویہ لکھتے ہیں:

والانسان اذا نقصت افعاله و قصرت عما خلق له اعنى ان تكون افعاله التي تصدر عنه و عن رويته غير كاملة اخرى بان يحط عن مرتبة الانسانية الى المرتبة البهيمية هذا ان صدرت افعاله الانسانية عند ناقصة غير تامة۔^۱

یعنی:

جب انسان کے اعمال اس درجے سے فروتر اور کم تر واقع ہوں جس درجے کے اعمال کی خاطر اسے پیدا کیا گیا ہے، مطلب ہے کہ اگر اس سے اس کی افتاد طبع کے باعث جو کچھ سرزد ہوتا ہے وہ کامل اور معیاری نہیں تو پھر وہ مستحق ہو جاتا ہے کہ اسے حیوان کے مرتبے پر گرا دیا جائے اور یہ فقط اس حال میں ہوگا جب اس کے انسانی افعال میں نقص اور کمی واقع ہو اور وہ ویسے نہ ہوں جیسے کہ ہونے چاہئیں۔

ظاہر ہے کہ انسان کو یہ جو ہر اختیار اور مملکت انتخاب خود خدا نے دیا ہے اور یہ عین خدا کی منشا کے مطابق ہے۔ یہی باعث ہے کہ جب انسان اس مقام کا عملاً اہل نہیں رہتا اور تیز خیر و شر کر کے اپنے مقام آدمیت کا تحفظ نہیں کرتا تو آئین فطرت اسے سزا دیتا ہے اور وہ حیوان بن کر رہ جاتا ہے خواہ اس کی ظاہری شکل و صورت کتنی ہی مہذب و مثقف ہو اور اس کے نمائش آداب کتنے ہی نفیس ہوں مگر اس کے اندر جو روح کارفرما ہوتی ہے وہ حیوانی ہوں سے زیادہ کچھ نہیں ہوتی۔ جب یہ حیوانی ہوں عام ہو جاتی ہے تو قدرت سزا کے طور پر انھیں لوہے کے پنجروں میں بند کر دیتی ہے جہاں ان کے حصے کا آذوقہ انھیں مل جاتا ہے اور وہ دوسروں کا خون پینے سے جبراً روک دیے جاتے ہیں۔ مگر بہر حال وہ مادیت پرست وجود رہتے حیوان ہی ہیں، ان کے پنجروں کا رتبہ وسیع ہو تو اُسے کمیونسٹ معاشرہ کہتے ہیں، اس طرح دیکھیں تو کمیونزم سزا ہے، کمیونزم دوا نہیں۔

پھر جب آدمی حیوان بن جائے تو وہ اُس شے کے شعور سے بھی محروم ہو جاتا ہے جسے آدمیت کہتے ہیں۔ آدم کے ہاتھوں ”مقام آدمیت“ کا تحفظ حضرت علامہ کے نزدیک اثبات

خودی ہے، اس کے برعکس فہمی خودی۔ اگر آدمی کو ایسا بنایا جاتا کہ وہ فقط خیر ہی کا انتخاب کر سکتا اور شر اختیار کرنے کا اہل نہ ہوتا تو پھر یہ کہنا بجا ہوتا کہ وہ مجبور ہے۔ اب چونکہ وہ اختیار شر اور انتخاب خیر پر قادر ہے اور دونوں کے مابین تمیز کر سکتا ہے، لہذا ثابت ہوا کہ وہ مجبور محض نہیں، کچھ اس کا اپنا میدان عمل بھی ہے جہاں وہ آزاد ہے۔ بقول حضرت علامہ مشیت ایزدی نے اس کی آزادی عمل میں خلل نہ ڈالنے کی خاطر یہ خطرہ قبول کر لیا کہ آدمی شر بھی انتخاب کر لے۔ ”لہذا اگر مشیت ایزدی یونہی تھی کہ اس طرح کا خطرہ برداشت کر لیا جائے تو اس سے یہ حقیقت بھی آشکارا ہو جاتی ہے کہ خدا کو اپنے بندوں پر کس قدر اعتماد ہے۔ اندریں صورت انسان کا بھی فرض ہے کہ اس اعتماد میں پورا اترے۔ یوں بھی جس ہستی کی تخلیق ”احسن تقویم“ پر ہوئی مگر جسے ”اسفل السافلین“ میں لوٹا دیا گیا، اس کی مخفی قوتوں کی تربیت کچھ یونہی ممکن تھی کہ اس طرح کا خطرہ برداشت کر لیا جائے۔“^{۲۸}

تسخیر ارض و سما و ما فیہا اور نفع روح والی آیات گویا استحکام و اثبات اور اقام و ارتقاء کے احکام ہیں اور یہیں سے صاحب ایمان آدم دیگر مخلوقات عالم سے جدا ہو جاتا ہے اس لیے انہیں کہ دیگر مخلوقات احکام خیر و شر کی روشنی میں عمل پیرا نہیں ہوتیں۔ انہیں Choice نہیں دیا گیا۔

تقدیر کے پابند نباتات و جمادات مومن فقط احکام الہی کا ہے پابند^{۲۹} اس شعر سے یہ بھی عیاں ہے کہ جب آدم ایمان سے محروم ہو جاتا ہے تو وہ انسانیت کے مقام سے بھی ساتھ ہی محروم ہو جاتا ہے اور حیوانی سطح کی جانب لڑھک جاتا ہے بلکہ نباتات و جمادات کے مقام پر پہنچ جاتا ہے۔

حیوان اپنی نوع سے بلند تر نہیں ہو سکتے مگر انسان کو بہترین تخلیق میسر ہے، لہذا وہ اخلاقی، روحانی اور وجدانی بے شمار بلندیوں تک پہنچ سکتا ہے۔ وہاں تک بھی جاسکتا ہے، جہاں فرشتوں کے پر جلیں۔ لیکن جب انسان انسانیت کا تحفظ نہیں کر سکتا تو یہ پستی کی اس حد تک جا پہنچتا ہے جہاں تک کوئی حیوان نہیں پہنچتا۔ اس لیے کہ حیوان کے ممکنات محدود ہیں اور انسان کے ممکنات غیر محدود۔ اگر انسان اپنی قوی تر اور کارآمد تر عقلی، فکری اور ذہنی صلاحیتوں کو بدی کا ہتھیار بنا لے تو ظاہر ہے کہ کوئی بھی حیوان اس کا مقابلہ نہیں کر سکتا۔ کیا حیوان اپنی نوع کی اجتماعی ہلاکت کے لیے گیس چیمبر زایا د کر سکتا ہے؟ یا ہائیڈروجن بم بنا سکتا ہے؟

مصطفیٰ الکیک نے الاستاد عبدالکریم الخطیب کی کتاب قضیۃ الالوہیۃ کے حوالے

سے یہی بات ان الفاظ میں بیان کی ہے:

اما حین ینکر الانسان جانبه الروحی و یعیش علیٰ انه مادة من لحم و دم فانه لن یرتفع کثیراً عن حیاء الوحوش الضاریة و النسور الکاسرة۔ حیاء کلها عراق و صراع و ان استخدم الصورایخ الذریة و القذائف الہیدر و جینیة بدل الناب و المخلب۔^{۳۰}

جب انسان اپنے روحانی پہلو سے قطع نظر کر کے یوں زندگی بسر کرنے لگے گویا وہ محض گوشت اور خون کا مواد ہے تو پھر وہ درندہ حیوانوں اور گدھوں کی زندگی سے ہرگز بلند نہیں ہو سکتا، اس کی زندگی سراسر بیکار اور مار دھاڑ کی زندگی ہوتی ہے۔ فرق صرف یہ ہوتا ہے کہ وہ لمبے تیز دانتوں اور پنچوں کے بجائے ذری راکٹ اور ہائیڈروجنی میزائل کام میں لاتا ہے۔

ایسی وسیع امکانات مخلوق کو خیر و شر سے آگاہ کرنا اور پھر پابند آداب کرنا لازم تھا تا کہ وہ اپنی صلاحیتوں کو متوازن رکھے۔ چنانچہ وحی کی ضرورت لاحق ہوئی تا آنکہ مجموعی طور پر اولادِ آدم ایک ایسے مرحلے میں داخل ہو گئی جہاں اس کے توائے شعور اور ملکہ ہائے فہم و فراست سن بلوغ کو پہنچ گئے۔ اس لیے اُسے کامل ترین وحی اور کامل ترین اُسوہ (اسوۃ رسول اللہ ﷺ) دے کر تنبیہ کر دی گئی کہ اختیار خود تمہارا ہے۔ مگر ایک راہ تو یہ ہے جو صراطِ مستقیم کہلاتی ہے اور یہ توحید و رسالت کی راہ ہے۔ اس کے علاوہ کئی راہیں ہیں، وہ پر پیچ بھی ہیں اور پہنچاتی بھی خرابی و بربادی کی منزل پر ہیں۔ فیصلہ بہر حال تمہارا ہے۔

سوچ سمجھ کر کوئی فیصلہ کرنا آسان کام نہیں، سوچا سمجھا فیصلہ فقط وہی افراد کر سکتے ہیں جن کی ذات میں ”توحید“ موجود ہے۔ منتشر شخصیت کے مالک ”کہیں ایسا نہ ہو جائے کہیں ایسا نہ ہو جائے“ کی اذیت ناک کیفیت میں مبتلا رہتے ہیں، فیصلہ ایک طرح کا اثباتِ خودی ہے اور حضرت علامہ کے الفاظ میں ”..... خودی کا اظہار اس وحدت میں ہوتا ہے جسے ہم کیفیاتِ نفسی کی وحدت کہتے ہیں.....“، کیفیاتِ نفسی کی یا یوں کہیے کہ شخصیت کی یہ توحید بے تربیت ذات میسر نہیں آتی، یہ جو ہر یا وصفِ باہر سے خیرات یا عطیے کے طور پر مل جانے والی شے نہیں۔ بقول کسے Unity is achieved not given (توحید ذات کوشش کر کے حاصل کرنا پڑتی ہے بنی بنائی نہیں مل جاتی) سقراط نے کہا تھا "Know thyself" (عرفانِ ذات حاصل کرو)، یہ بھی کہا "Choose thyself" (انتخابِ ذات کرو)، جس کا مطلب ہے کہ تم کس حیثیت میں زندگی بسر کرنا چاہتے ہو، کیا بننا چاہتے ہو، کون سی منزل مقرر کی ہے۔ حضرت علامہ اسی فیصلے کو انتخاب

تقدیر کہتے ہیں۔ کون سی تقدیر اختیار کرنا چاہتے ہوگا استفسار اس لیے جائز ہے کہ آدم میں تکوین ذات کا امکان موجود ہے۔ جہاں وہ یہ جان سکتا ہے کہ وہ کیا ہے، وہاں وہ یہ فیصلہ بھی کر سکتا ہے کہ اسے کیا ہونا چاہیے۔ چنانچہ اس کی تکوین لحظہ بہ لحظہ عمل میں آتی رہتی ہے، کچھ حالتیں مرتی ہیں، کچھ حالتیں پیدا ہوتی چلی جاتی ہیں۔ کچھ شخصیت پیچھے رہ جاتی ہے کچھ آگے بڑھ جاتی ہے۔ خود حضرت علامہ کے الفاظ میں ”ہماری تکوین کی صورت ہی یہ ہے کہ ہم وہ کچھ نہ رہیں جو ہیں۔ زندگی کا راستہ گویا موت درموت سے گزرتا ہے۔“^{۳۲}

شخصیت کی ارادی تعمیر یا اختیار تقدیر کا مضمون حضرت علامہ کے کلام میں بارہا جلوے دکھاتا ہے اور اسرارِ خودی کی منزل سے لے کر جو بانگِ درا کے تیسرے حصے کے متوازی ہے۔ کلام کے بالکل آخری حصے تک اس عندیے میں ضعف نہ آیا، اُلٹا اس کے اثبات میں اضافہ ہوتا چلا گیا۔ تقدیر کے انتخاب کا یہ مضمون اسرارِ خودی کے ابتدائی صفحات ہی میں جلوہ دکھانے لگ گیا تھا۔ مثلاً:

قطرۂ شبنم سر شاخِ گلے تافت مثلِ اہکِ پشمِ بلبلے
مرغِ مضطر زیر شاخِ گلِ رسید در دہانش قطرۂ شبنمِ چکید
چوں ز سوزِ تشنگی طائرِ گداخت از حیاتِ دیگرے سرمایہ ساخت
غانف از حفظِ خودی یکدم مشو ریزۂ الماس شو، شبنمِ مشو^{۳۳}

ایک قطرۂ شبنم پھول کی ایک ٹہنی کی نوک پر بلبل کی آنکھ کے آنسو کی طرح چمک رہا تھا۔ پیاس کے ہاتھوں بے بس ایک پرندہ اس ٹہنی کے نیچے پہنچا اور وہ قطرۂ شبنم اس کے منہ میں ٹپک پڑا۔ ظاہر ہے کہ جب اس پرندے کو پیاس کی تپش نے جلایا تو اس نے دوسرے کے وجود کو اپنے لیے سرمایہ حیات بنا لیا۔ لہذا تجھے خودی کے پاس سے ایک لمحے کے لیے بھی غافل نہ ہونا چاہیے۔ تجھے قطرۂ شبنم ہرگز نہیں بننا چاہیے۔ تجھے ریزۂ الماس کی طرح رہنا چاہیے۔

مطلب یہ کہ حفظِ خودی سے غفلت ضعف کا باعث ہوتی ہے اور پھر ضعف کسی صاحبِ قوت کی حرص و آرز کے منہ میں دھکیل دیتا ہے۔ اسی مضمون کو بالِ جبریل کی نظم ابو العلامری میں واضح کیا گیا ہے.....

کہتے ہیں کبھی گوشت نہ کھاتا تھا معری

پھل پھول پہ کرتا تھا ہمیشہ گزر اوقات
 اک دوست نے بھونا ہوا تیرا سے بھیجا
 شاید کہ وہ شاطر اسی تدبیر سے ہو مات
 یہ خوانِ تر و تازہ معری نے جو دیکھا
 کہنے لگا وہ صاحبِ غفران و لزومات
 اے مرغِ بیچارہ، ذرا مجھ کو بتا تو
 تیرا وہ گنہ کیا تھا یہ ہے جس کی مکافات؟
 افسوس صد افسوس کہ شاہیں نہ بنا تو
 دیکھے نہ تری آنکھ نے فطرت کے اشارات!
 تقدیر کے قاضی کا یہ فتویٰ ہے ازل سے
 ہے جرمِ ضعیفی کی سزا مرگِ مفاجات! ۳۳

اب یہ تو ظاہر ہے کہ تیر کو تیر ہی رہنا ہے، وہ شاہیں نہیں ہو سکتا۔ یہ رمز آدمی کے سمجھنے کی بات ہے۔ پرندے کے پاس تو اختیار و انتخاب کا ملکہ موجود نہیں۔ آدمی کے پاس یہ ملکہ موجود ہے لہذا یہ تیر اور شاہیں کے درجات کا فرق تازیا نہ عبرت ہے تاکہ آدمی فیصلہ کر سکے کہ اسے ضعیف بن کر رہنا ہے یا قوی ہو کر۔ جاوید نامہ میں بھی تلقین موجود ہے اور انتخاب تقدیر کے باب میں مزے کی باتیں کہی گئی ہیں۔

گر زیک تقدیر خوں گردد جگر
 تو اگر تقدیر نو خواہی رواست
 رمزا ریکش بحر فے مضمر است!
 شبثی؟ اکتندگی تقدیر تست
 خواہ از حق حکم تقدیر دگر
 زانکہ تقدیرات حق لا انتہاست
 تو اگر دیگر شوی او دیگر است!
 قلزمی؟ پائندگی تقریر تست!
 خاک شو نذر ہوا سازد ترا
 سنگ شو بر شیشہ اندازد ترا! ۳۵

ترجمہ: اگر ایک تقدیر سے تمہارا جی جلتا ہے تو اُسے ترک کر دو اور اللہ سے دوسری تقدیر طلب کرو۔ تمہارا نئی تقدیر طلب کرنا بالکل جائز ہے، اس لیے کہ اللہ کی تقدیریں لا انتہا ہیں۔ تقدیر کے باب میں باریک سی رمز یہ ہے کہ تم بدل جاؤ تو وہ بھی بدل جاتی ہے۔ چنانچہ اگر تم شبنم بنو گے تو

گرنا (پھر چوسے جانا) تمھاری تقدیر ہے اور اگر تم قلم بنو تو تمھاری تقدیر ہے پابند رہنا۔ خاک بنو گے تو تقدیر ہوا کے حوالے کر دے گی۔ سنگ بنو گے تو یہ تقدیر تمھیں شیشوں پر پھینک دے گی۔ لیکن اس تلقین میں کہا گیا ہے کہ نئی تقدیر کا حکم یعنی فیصلہ خدا سے طلب کرنا ہوگا۔ اللہ کے حضور دعا کرنا ہوگی تاکہ وہ نئی تقدیر کے اختیار کی توفیق دے اور صحیح تقدیر کی راہ پڑالے اور ہمت عطا فرمائے تاکہ بہتر سے بہتر تقدیر کی طرف رستہ کھلتا چلا جائے۔ تقدیرات کی تماشا گاہ تو آنکھوں کے سامنے ہے۔ یہاں خاک کے ذرے بھی ہیں اور چٹانیں بھی، شیشے بھی ہیں پہاڑ بھی، قطرے بھی ہیں سمندر بھی، سفینے بھی ہیں اور طوفان بھی، کبوتر بھی ہیں اور شاہین بھی، گیدڑ بھی ہیں اور شیر بھی، غلام بھی ہیں اور آزاد بھی، حاکم بھی ہیں اور محکوم بھی..... اور خالقِ تقدیر جاننا چاہتا ہے کہ تم کس تقدیر کے طلب گار ہو:

آزاد کا ہر لحظہ پیامِ ابدیت
 محکوم کا ہر لحظہ نئی مرگِ مفاعیات! ۳۱
 دل کی آزادی شہنشاہی، شکم سامانِ موت
 فیصلہ تیرا ترے ہاتھوں میں ہے دل یا شکم؟ ۳۲

مگر یہ انتخاب تقدیر یا حتی پسند و ناپسند پر قدرت کا مرحلہ آسانی سے نہیں آجاتا۔ آدمی کی ہستی روح بھی ہے اور مادہ بھی۔ روح اللہ سے احکام حاصل کرتی ہے، مادہ اپنی جانب کھینچتا ہے۔ روح لطیف ہے، مادہ کثیف ہے، مادے کی کارفرمائی کے لیے گنجائش بہت زیادہ ہے..... آدمی کے اندر یہ روح والا حصہ ”عالم امر“ کہلاتا ہے، مادی حصے کو ”عالم خلق“ کہتے ہیں۔ عالم امر اس رعایت سے بھی عالم امر کہلاتا ہے کہ ارشادِ ربانی ہے ﴿قُلِ الرُّوحُ مِنْ أَمْرِ رَبِّي﴾ (اے رسول! کہہ دے کہ روح میرے رب کا ایک امر ہے)۔ ہوس کے جملہ شعبے جن کی نمائندگی صفتِ حرص بھی کرتی ہے، انسان کے مادی وجود یعنی عالم خلق سے متعلق ہے۔ ہوس کے درجات سے بلند شعبے جن کی نمائندگی صفت ”ایثار“ کرتی ہے ”عالم امر“ سے تعلق رکھتے ہیں۔ لہذا اگر کوئی بندہ خدا حرص کا غلام ہے تو یہ تعجب کا مقام نہیں۔ اس لیے کہ بلبے کو بلبے ہی کی طرف کشش ہوتی ہے، ہاں اگر کوئی شخص نظریاتی زندگی گزارتا ہے، فیاض ہے، ہمدرد ہے، خادمِ خلق ہے، صاحبِ ایثار ہے اور ہوس کے بندھنوں میں بندھا ہوا نہیں اور حرص و آرز کے زنداں سے آزاد ہے تو پھر مقامِ تعجب ہے اور ایسا شخص لائقِ داد و تحسین ہے۔ اس لیے کہ وہ اس مقام

بے نیازی اور درجہ استغناء پر آسانی سے نہیں پہنچتا۔ وہ ریاضت و مشقت کے بغیر مادی وجود کا ”باغی“ نہیں ہو سکتا اور اس کے تسلط سے نجات حاصل نہیں کر سکتا۔ اس مشقت و ریاضت میں استقامت کسی بڑے اصول سے پکی محبت کے بغیر ممکن نہیں اور پھر ہر اصول سے اُنچا اصول لا الہ الا اللہ ہے۔ بقول حضرت علامہ:

یہ ایک سجدہ جسے تو گراں سمجھتا ہے
ہزار سجدے سے دیتا ہے آدمی کو نجات^{۳۸}

یہ مال و دولت دنیا، یہ رشتہ و پیوند
بُیانِ وہم و گماں! لا الہ الا اللہ!^{۳۹}

مادی وجود کے لگھڑ تقاضے کسی بھی حیوان کے بنیادی تقاضوں سے کم طاقت ورنہیں ہوتے۔ ہم ان تقاضوں کو جبلتیں کہہ لیتے ہیں۔ حضرت عبدالقادر بن عبداللہ السہروردی اپنی کتاب عوارف المعارف (یہ کتاب شہاب الدین سہروردی کی عوارف المعارف سے پہلے کی ہے) میں لکھتے ہیں:

”فمن عرف اصول النفس و جبلاتها عرف ان لا قدرة له عليها الا باستعانة ببارئها و فاطرها۔ فلا يتحقق العبد بالانسانية الا بعد ان يدبر دواعی الحيوانية فيه بالعلم و العدل و هو رعاية طرفی الافراط و التفریط، ثم بذلك تتقوى انسانية و معناه۔“^{۴۰}
یعنی:

جو انسان نفس کے مزاج اور اصل سے آگاہ ہے اور اس کی جبلتوں کو پہچانتا ہے، اس کو معلوم ہے کہ وہ نفس اور اس کی جبلتوں پر اس وقت تک قابو نہیں پاسکتا، جب تک وہ ان کے خالق اور موجود فطرت سے استغانت نہ کرے۔ اور کوئی بندہ بھی جب تک اپنے وجود کے حیوانی تقاضوں سے علم و عدل کی اس کاروائی کا مطلب ہے کہ افراط و تفریط پر کڑی نگاہ رکھی جائے، جب کہیں جا کر اس کی انسانیت اور معنویت تقویت یاب ہوتی ہے۔
حضرت علامہ لکھتے ہیں:

یوں بھی ارتقائے حیات پر نظر رکھی جائے تو یہ حقیقت آشکارا ہو جاتی ہے کہ شروع شروع میں تو اگرچہ طبعی کائنسی پر غلبہ ہوتا ہے لیکن پھر جیسے جیسے ”نفسی“ طاقت حاصل کرتا ہے طبعی پر چھا جاتا ہے اور اس لیے عین ممکن ہے کہ آخر الامر اس سے بالکل آزاد ہو جائے۔^{۴۱}

آخر الامر وہ جبلت اور تسلط سے آزاد ہو جائے، یہ بالکل ممکن ہے مگر درمیانی منزل کھینچنا تانی کی منزل ہے۔ روح اُوپر کو کھینچتی ہے، بدن نیچے کو ”کعبہ میرے پیچھے ہے کلیسا میرے آگے“۔ اکثر افراد وہ ہیں جو جبلت کے آگے ہتھیار ڈال دیتے ہیں اور بدن کے ہو کر رہ جاتے ہیں۔ قرآن کا ایسے لوگوں کے بارے میں ارشاد ہے: ﴿وَلَوْ شِئْنَا لَرَفَعْنَاهُ وَلَكِنَّ اَخْلَدْنَا لِي الْاَرْضِ وَاتَّبَعَ هَوَاهُ﴾^{۳۲} (اگر ہمیں اپنی مرضی کرنا ہوتی تو ہم اُسے اپنی نشانیوں کی مدد سے اُوپر کو اُٹھاتے، لیکن وہ تو زمین کے ساتھ چپکنا چلا گیا اور اپنی ہوس کا بندہ ہو کر رہ گیا)۔

ایک طرف مٹی کی تاثیر اور بلبے کی کشش، دوسری طرف روح خالق کے ذرات کا پرتو، صاحبِ عجائب المخلوقات قزوینی کے بقول ”اول مراتب هذه الكائنات تراب و آخرها نفس ملكية طاهرة“^{۳۳} یعنی ممکنات میں اول درجہ مٹی کا ہے اور آخری درجہ پاک ملکی نفس کا ہے..... اس اُتار چڑھاؤ اور کھینچنا تانی میں ممکن ہے آدمی بے بس ہو کر رہ جائے یا ممکن ہے اندرونی کھینچنا تانی کی کیفیت سے کوئی فیصلہ کر ہی نہ سکے۔ لہذا غلط کو صحیح جان کر طلب کرنے لگے۔ ہر فیصلہ ایک تقدیر ہے جس کے انتخاب اور اختیار کا نفع و نقصان اُٹھانا پڑتا ہے۔ یہ تو واضح ہے کہ عالم خلق اور عالم امر ساتھ ساتھ ایک ہی وجود میں ہیں۔ قریب ترین ہمسائے اور ہمدم ہیں۔ لہذا ایک دوسرے پر اثر انداز ہوتے ہیں۔ جن پر حیوانیت حاوی رہتی ہے ان کی کش مکش کمزور ہو جاتی ہے اور وہ نسبتاً آرام میں رہتے ہیں مگر جو حیوانیت کی سطح سے اُوپر اُبھر رہے ہوں انہیں ہر وقت خطرہ لاحق رہتا ہے اور نفسِ امارہ کی جانب سے مطمئن نہیں ہو سکتے۔ نفسِ امارہ مرے ہوؤں کو کیوں مارے۔ ”نہ کھینچو گرتم اپنے کو کشاکش درمیاں کیوں ہو“۔ نفسِ امارہ تو اسی کو شکار کرنے کے درپے رہے گا جسے دھر پکڑنا ضروری ہوگا، جو آزاد ہونے کی کوشش کر رہا ہو۔ ایسے عالم میں یوں بھی ہوتا ہے کہ نفسِ امارہ ”اُوپر“ کی آواز بن کر کارفرما ہو اور سننے والا اُسے فرشتے کی آواز اور پاکیزہ الہامی اشارہ جان لے اور اس طرح گمراہ ہو کر مارا جائے۔ ممکن ہے وہی آواز سالک کو ہوس اور تکبر کی راہ پر ڈال دے۔ حضرت علامہ نے بڑے پیارے استعاروں میں یہ بات سمجھائی ہے۔

صاحبِ ساز کو لازم ہے کہ غافل نہ رہے

گاے گا ہے غلط آہنگ بھی ہوتا ہے سروش!^{۳۴}

لہذا فاطر جبلت و خالق طبیعت سے ہر لحظہ ہدایت طلب کرتے رہنا اور بہتر تقدیر کے

لیے دعا کرتے رہنا چاہیے:

تری دعا سے قضا تو بدل نہیں سکتی
مگر ہے اس سے یہ ممکن کہ تو بدل جائے!
تری دعا ہے کہ ہو تیری آرزو پوری
مری دعا ہے تیری آرزو بدل جائے! ^{۱۵۴}

دوسرا شعر خصوصاً توجہ طلب ہے۔ علامہ کے شعر سے یہ ظاہر ہوتا ہے کہ گویا دعا خود مانگنے والے پر ارا کرتی ہے اور اس طرح دعا کرنے والے کے اندر تبدیلی واقع ہوتی رہتی ہے اور یہ بالکل واضح ہے، وہ اس طرح کہ جب دعا مانگی جاتی ہے تو اس طرح سے خود اپنے آپ کو یاد دلایا جاتا ہے کہ یہ یا وہ مقصد حاصل کرنا ہے۔ یہ بار بار کی یاد دہانی عزم میں استقامت پیدا کرتی ہے اور پھر عزم کی استقامت کا درجہ جو جو بلند ہوتا ہے تو ان دعا مانگنے والے کی اہلیت اور معیار (category) بدلتا چلا جاتا ہے۔ اس میں اہلیت کی مقدار عزم کے معیار کے مطابق بڑھتی ہے۔ اللہ کے فیصلے نہیں بدلتے مگر وہ فیصلے نا اہل کے لیے اور ہیں اور اہل کے لیے اور۔ تقدیر تو وہی رہتی ہے مگر آدمی اپنے اندر تقدیر کے شایان شان استحقاق پیدا کر لیتا ہے۔ سہولتِ بیان کی خاطر ہم اس اپنی تبدیلی کو تقدیر کی تبدیلی سے تعبیر کرتے ہیں۔ تقدیر باہر سے نہیں بدلتی، اندر سے بدلتی ہے۔

اوپر گزر چکا ہے کہ:

تو اگر تقدیرِ نو خواہی رواست زانکہ تقدیراتِ حق لا انتہا است! ^{۱۵۵}

تو اگر نئی تقدیر کا طلب گار ہو تو یہ بالکل جائز ہے اس لیے کہ اللہ کی تقدیر ایک نہیں، اُس کی تقدیریں بے حد و حساب ہیں۔ قرآن کریم میں آتا ہے: ﴿وَوَخَلَقَ كُلَّ شَيْءٍ فَقَدَرَهُ تَقْدِيرًا﴾ ^{۱۵۶} (اللہ نے ہر شے پیدا کی اور اس کا ٹھیک ٹھیک اندازہ مقرر کر دیا)۔ ہر شے کے خواص اور امکانات اس کی تقدیر ہیں۔ مٹی باریک ہو تو اسے ہوا اڑا لے جاتی ہے، جم کر ٹھوس ہو جائے تو پھر آندھیاں بھی اس کا کچھ نہیں بگاڑ سکتیں، اس لیے کہ اس کی تقدیر بدل کی ہوتی ہے۔ پہلی تقدیر غبار کی تقدیر تھی، دوسری تقدیر پتھر کی سی تقدیر بن چکی تھی۔ مٹی پانی کو جذب کر سکتی ہے، گرمی اور سردی کو بھی جذب کر سکتی ہے، وغیرہ وغیرہ درجنوں امکانات ہیں اور یہ سب خاک کی تقدیریں ہیں۔ خاک کی ہر تبدیلی تقدیر تبدیلی ہے۔ پتھر شیشے سے ٹکرائے تو کیا کیفیت ہوتی ہے۔ وہی پتھر

بکھر جائے تو بے شک اسے بھی ہوا اڑا لے جائے۔ پانی کی عمودی امکانات ظاہر ہیں۔ ایک خاص درجے پر سرد ہو کر منجمد ہو جائے تو اس کی تقدیر چٹانوں کی اور فرشِ سنگ کی تقدیر اور ایک خاص درجے پر گرم ہو کر بخار بن جائے تو اس کی تقدیر ہوا کی تقدیر ہوتی ہے۔ لوہے میں آگ سمانی ہو تو آگ کی طرح جلانے لگتا ہے اور زیادہ گرم ہو جائے تو موم کی طرح ہر صورت میں ڈھلنے لگتا ہے۔ موم منجمد ہو جائے تو اس کا تقدیری رشتہ سنگ سے اُستوار ہو جاتا ہے، پھر وہ ٹوٹ تو سکتی ہے مگر مختلف شکلوں میں ڈھل نہیں سکتی۔ غرض ہر شے کے امکانات کا صحیح اندازہ اس کی تقدیر ہے اور ہر شے میں جو جو تبدیلی واقع ہو اُسے ہم تبدیلیِ تقدیر کہہ سکتے ہیں۔ اسی طرح نباتی تقدیریں اور حیوانی تقدیریں ہیں، بے حد و حساب، لا انتہا۔ آدم میں مشاہدہ و تجربہ سے متاثر ہونے کی اہلیت موجود ہے اور خواص اشیاء سے آگہی اس کی وہ فضیلت ہے جس نے اس کے رُوبرو فرشتوں کو عاجز کر دیا تھا، اگر علم و آگہی کی بے پناہ وسعت کے باوصف وہ اپنے لیے کوئی بہتر معیار اور پیمانہ مقرر نہیں کر سکتا تو گویا وہ اپنی تقدیری صلاحیتوں کو کام میں لانے سے قاصر رہا۔

ہر شے صورت اور وضع کی تبدیلی کے ساتھ گویا تبدیلیِ تقدیر کا مزہ دیتی ہے۔ ابن مسکویہ لکھتے ہیں:

فان الفرس اذا قصر عن كماله ولم تظهر افعاله الخاصة به علنی افضل احوالها حط
عن مرتبة الفرسية و استعمال بالا كاف كما تستعمل الحمير و كذلك حال السيف و
سائر الات متى قصرت و نقصت افعاله الخاصة بها حطت عن مراتبها و استعمال
استعمال مادونها۔^{۷۷}

یعنی جب گھوڑا اپنا کمال کھو بیٹھتا ہے اور اس کی طرف سے وہ افعال بروئے کار نہیں آتے جو اس کے بہترین احوال میں بروئے کار آنے چاہیں تو وہ اپنا ”گھوڑا پن“ کھو بیٹھتا ہے اور پھر اس پر پالان ڈال کر اُسے اسی طرح استعمال کیا جانے لگتا ہے جس طرح گدھوں کو۔ یہی حال شمشیر اور دیگر آلات کا ہے کہ جب وہ اپنے افعالِ خاصہ کی بجائے آوری میں کوتاہ اور کم عیار ثابت ہوتے اپنے مرتبے سے گر جاتی ہے اور کمتر مرتبے کی چیزوں کی طرح برتی جانے لگتی ہے۔

گھوڑا اپنے کمالِ خواص کے عالم میں بڑی شان دار سواری ہے، وہ اپنے مالک کے لیے نشانِ عزت ہے لیکن محروم کمال ہو تو اس پر بھی اینٹیں، چارہ اور کوڑی لادی جانے لگتی ہے۔ بالفاظِ دیگر اس کی تقدیر گھوڑے کی تقدیر نہیں رہتی، بلکہ وہ گدھے کی تقدیر کا مالک بن جاتا ہے۔ شمشیر اگر شمشیر کا خاصہ کھو بیٹھتی ہے تو پھر کمتر مرتبے کی چیزوں میں ڈھلنے لگتی ہے، کھرپا وغیرہ بن

جاتی ہے، اور ظاہر ہے کہ شمشیر کی تقدیر اور ہے، کھر پے اور درانتی کی تقدیر اور۔ شمشیر والا غازی اور کھر پے والا گھسیرا۔ آپ نے بار بار دیکھا ہوگا کہ جو بھینس خشک اور نازا ہو جائے (جسے پنجابی میں پھنڈر کہتے ہیں) اس کی ناز برداری کوئی نہیں کرتا۔ اس کے چارے، پانی اور نہلانے دھلانے اور ٹہل سیوا کا وہ اہتمام ختم ہو جاتا ہے جو اس کے بھینسوی خواص یا امکانات کے باعث عمل میں آتا ہے۔ چنانچہ اُسے یا تو قضائی کے حوالے کر دیا جاتا ہے یا بیل کے ساتھ بل میں جوت دیا جاتا ہے اور پھر وہ جب تک یہ کام کرتی رہتی ہے اس کی تقدیر وہی ہوتی ہے جو بیل کی تقدیر، گوشکل بھینس ہی کی رہتی ہے۔ بھینس، گدھا، گھوڑا، گدھ، عقاب، گیدڑ، شیر، الماس، شبنم، غبار، آہن غرض کہ ہر شے کے امکانات کے بارے میں ہر بنائے تجربہ و مشاہدہ جو تخمینہ و اندازہ قائم کیا جاسکتا ہے وہ اس شے کی تقدیر ہے، اور تقدیر کا یہ مفہوم حضرت علامہ نے بلا شک قرآن کریم سے اخذ کیا۔ ﴿وَالْقَمَرَ قَدَرْنَاهُ مَنَازِلَ حَتَّىٰ عَادَ كَالْعُرْجُونِ الْقَدِيمِ﴾^{۴۸}۔ ﴿وَخَلَقَ كُلَّ شَيْءٍ فَقَدَرَهُ تَقْدِيرًا﴾^{۴۹} اس طرح واضح ہو جاتا ہے کہ:

مرز یاریکش بحر نے مضمحل است

تو اگر دیگر شوی، او دیگر است! ۵

الغرض حضرت علامہ کے تصور تقدیر سے جو تلقین ہمیں حاصل ہوتی ہے وہ یہ ہے کہ جملہ معیار اور پیمانے آپ کی آنکھوں کے سامنے ہیں۔ گویا امکانات و تقدیرات کا کارخانہ کھلا ہے۔ خلوص کے ساتھ تقدیر انتخاب کیجیے اور پھر اس تقدیر کے حصول کی خاطر اپنے اندر اہلیت پیدا کیجیے۔ تقدیرات بہتر سے بہتر موجود ہیں۔ لہذا بہتر سے بہتر کی طرف بڑھتے جائیے اور تبدیلی تقدیر کے باب میں اللہ کے حضور دعا گورہ کر تو فیض طلب کرتے رہیے۔ ”خودی کا نصب العین یہ نہیں کہ کچھ دیکھیے بلکہ یہ کہ کچھ بن جائیے۔“ ۵

نشاں یہی ہے زمانے میں زندہ قوموں کا

کہ صبح و شام بدلتی ہیں ان کی تقدیریں ۵

☆☆☆☆

حوالہ جات و حواشی

- ۱- تشکیل جدید الہیات اسلامیہ، ص ۱۶۵۔
- ۲- بال جبیریل، ص ۱۳۳/۲۲۵، ص ۱۳۲/۳۲۲۔
- ۳- ایضاً، ص ۲۸/۳۲۰۔
- ۴- قرآن کریم، سورۃ ۵۵، آیت ۲۹۔
- ۵- قرآن کریم، سورۃ ۳۵، آیت ۱۔
- ۶- تشکیل جدید الہیات اسلامیہ، ص ۶۷۔
- ۷- بال جبیریل، ص ۹۳/۳۸۵۔
- ۸- ایضاً، ص ۲۸/۳۲۰۔
- ۹- ایضاً، ص ۱۲۸/۳۲۰۔
- ۱۰- تشکیل جدید الہیات اسلامیہ، ص ۱۷۲۔
- ۱۱- ایضاً، ص ۸۲۔
- ۱۲- بال جبیریل، ص ۱۲۹/۳۲۱۔
- ۱۳- تشکیل جدید الہیات اسلامیہ، ص ۸۴۔
- ۱۴- ایضاً، ص ۸۷۔
- ۱۵- قرآن کریم، سورۃ ۵۳، آیت ۳۸۔
- ۱۶- ایضاً، سورۃ ۱۹، آیت ۹۵۔
- ۱۷- بال جبیریل، ص ۱۲۹/۳۲۱، ۱۳۰/۳۲۲۔
- ۱۸- اصل انگریزی عبارت یہ ہے: "...And what is the kind of conduct that befits the place we occupy."
- ۱۹- ارمغان حجاز، ص ۳/۹۵۵۔
- ۲۰- ضربِ کلیم، ص ۸۶/۵۲۸۔
- ۲۱- آخری جملے کے اصل الفاظ یہ ہیں اور وہ اوپر درج کردہ شعر کے مفہوم کے زیادہ قریب ہیں۔ ترجمہ قدرے ہٹا معلوم ہوتا ہے: "It is one of the most essential teachings of the Quran that nations are collectively judged, and suffer for their misdeeds here and now."
- ۲۲- ارمغان حجاز، ص ۱۰۲۸/۱۳۶۔
- ۲۳- قرآن کریم، سورۃ ۵۳، آیت ۳۹۔
- ۲۴- اسرار و رموز، ص ۱۶۵/۱۶۵۔

- ۲۵- تشکیل جدید الہیات اسلامیہ، ص ۱۶۷۔
- ۲۶- قرآن کریم، سورۃ ۱۷، آیت ۷۔
- ۲۷- تہذیب الاخلاق، دارمکتبۃ الحیاة، بیروت، ص ۱۶۔
- ۲۸- تشکیل جدید الہیات اسلامیہ، ص ۱۲۹۔
- ۲۹- ضربِ کلیم، ص ۵۲۶/۶۳۔
- ۳۰- بین عالمین، دارالمعارف، مصر، ص ۱۲۳۔
- ۳۱- تشکیل جدید الہیات اسلامیہ، ص ۱۲۸۔
- ۳۲- ایضاً، ص ۸۴۔
- اور اصل انگریزی کے الفاظ یہ ہیں: "We become by ceasing to be what we are. Life is a passage through a series of deaths."
- ۳۳- اسرار و رموز، ص ۵۴، ۵۵/۵۴، ۵۵۔
- ۳۴- بالِ جبیل، ص ۲۳۸/۱۵۶، ۲۳۹/۱۵۷۔
- ۳۵- جاوید نامہ، ص ۶۹۵/۱۰۷، ۶۹۶/۱۰۸۔
- ۳۶- ضربِ کلیم، ص ۵۳۰/۷۸۔
- ۳۷- بالِ جبیل، ص ۳۲۵/۳۳۔
- ۳۸- ضربِ کلیم، ص ۳۹۹/۳۷۔
- ۳۹- ایضاً، ص ۴۷۷/۱۵۔
- ۴۰- عوارف المعارف از عبدالقادر بن عبداللہ السہروردی، دارالکتب عربی، بیروت، ص ۴۵۳۔
- ۴۱- تشکیل جدید الہیات اسلامیہ، ص ۱۶۱۔
- ۴۲- قرآن کریم، سورۃ ۷، آیت ۶۷۔
- ۴۳- الانسان فی القرآن از محمود العقاد، ص ۹۵۔
- ۴۴- بالِ جبیل، ص ۳۶۷/۷۵۔
- ۴۵- ضربِ کلیم، ص ۶۲۷/۱۶۵، ۶۲۸/۱۶۶۔
- ۴۶- قرآن کریم، سورۃ ۲۵، آیت ۲۔
- ۴۷- تہذیب الاخلاق، دارمکتبۃ الحیاة، بیروت، ص ۱۶۔
- ۴۸- قرآن کریم، سورۃ ۳۶، آیت ۳۹۔
- ۴۹- قرآن کریم، سورۃ ۲۵، آیت ۲۔
- ۵۰- جاوید نامہ، ص ۶۹۵/۱۰۷۔
- ۵۱- تشکیل جدید الہیات اسلامیہ، ص ۳۰۶۔
- ۵۲- ارمغانِ حجاز (اردو)، ص ۶۸۴/۴۲۔

عذابِ دانشِ حاضر سے باخبر ہوں میں
کہ میں اس آگ میں ڈالا گیا ہوں مثلِ خلیلؑ

علامہ اقبال اور ابراہیمی نظر

ہر شاعر جو صحیح معنوں میں صاحبِ وجدان ہے ایک ایسی نگاہ کا مالک ہے جو عام افراد کی نگاہ سے مختلف ہوتی ہے۔ لہذا کارخانہ قدرت میں پائی جانے والی بے حساب صورتیں شاعر کو اس طرح دکھائی نہیں دیتیں جس طرح وہ ہیں یا جس طرح وہ کسی عام شخص کو دکھائی دیتی ہیں۔ علاوہ ازیں شاعر کی نگاہ صورت سے معنی کی طرف اس سرعت سے سفر کرتی ہیں کہ اُسے صورت ہی میں معنی کا جلوہ رقصاں نظر آتا ہے بلکہ ایک صورت میں کئی کئی جلوے۔ شاعر اور غیر شاعر میں جو بنیادی فرق ہیں ان میں سے یہ ایک نمایاں فرق ہے۔ بالفاظِ دیگر یوں کہہ لیجئے کہ ایک سچے شاعر کی آنکھ اشیاء کی صورت کے بجائے معنی کو دیکھتی ہے۔ مثلاً ایک شاعر کے لیے گل و خار کا منظر اس سے زیادہ کچھ نہیں ہے کہ گل گل ہے اور خار خار، مگر اس کے برعکس شاعر کی نظر گل و خار کے آئینے میں زندگی کے گلستانِ مسرت اور خارستانِ غم کے جلووں سے مسرور اور رنجور ہوتی ہے۔ بہار اور خزاں، جوانی اور بڑھاپا، اُمید اور مایوسی، دھوپ اور چھاؤں، فتح اور شکست، خندہ اور آہ..... غرض تخیل کے تازی کو ایک ننھے سے منظر کی ایڑا اس طرح بھڑکاتی ہے کہ اس کے فراٹے آن کی آن میں جہانِ معنی کی سیر کرتے ہیں۔ اسی طرح ایک قطرہ شبنم ایک غیر شاعر کے لیے تو پانی کی ایک بوند ہے مگر شاعر کی آنکھ اس قطرے کی بدولت ایک طرف دریاؤں، سمندروں، طوفانوں، سفینوں، گردابوں، نہنوں، ناخداؤں اور ساحلوں سے مکالمات کر آتی ہے اور دوسری جانب وہ موتیوں، موتیوں کے طُرّوں اور ہاروں، ستاروں، قہتہوں، حسیناؤں کے چمکتے دانتوں، آنسوؤں، پھر خوشی کے آنسوؤں اور غم کے آنسوؤں، تابندہ ساغروں، شراروں، آفتابوں، مہتابوں اور پھر اُن سب کی زوال آمدگی اور فنا کے مراحل ناپ آتی ہے۔ اس سے یہ بھی واضح ہو جاتا ہے کہ ایک شاعر صادق کے لیے صورتیں ایک دوسری سے منفک نہیں بلکہ پوری کائنات ایک بغایت مضبوط سلسلہ ہائے صور و معانی میں مربوط ہے۔ اسی سے یہ بھی

مستنبط ہوتا ہے کہ عام سے عام شے بھی بزمِ کائنات کے مہمانِ خاص کی حیثیت رکھتی ہے۔
مرزا غالب کا مشہور شعر ہے:

قطرے میں بحر دکھائی نہ دے اور جزو میں کل
کھیل بچوں کا ہوا دیدہ بینا نہ ہوا!

لیکن کسی شاعرِ صادق کی بات منظر کی دقت، شعور کی حدت اور احساس اور جذبے کی شدت پر ختم نہیں ہوتی۔ اس سے بہت زیادہ اہم مسئلہ اپنی نظر، اپنے شعور اور اپنے احساس اور جذبے کو دوسروں تک پہنچانا ہے۔ ہر سفر پر دوسروں کو ساتھ لے کے چلنا ہے اور جو کچھ دیکھنا ہے وہی دوسروں کو دکھانا ہے۔ اپنے ساتھ ہنسانا اور رُلانا ہے۔ ذہنوں میں اُترنا اور دلوں میں سامنا ہے۔ اپنا تامل اور اپنا یقین دوسروں کے دلوں میں منتقل کر دینا ہے۔ یہ وہ وصف ہے جسے ادبی اصطلاح میں ابلاغ کہا جاتا ہے۔ اگر ابلاغ کا جو ہر موجود نہیں یا ناقص ہے تو ایک شخص بے شک گونا گوں وجدانات اور حسیات کی کائنات بنا رہے مگر شاعر نہیں کہلا سکتا۔ شاعر تو روح کون و مکان کی پُر تائیر زبانِ ترجمان کا نام ہے اور اسی تاثیر کی وسعت اور تنگی کے مطابق شاعر کی شخصیت پھیلتی اور سکڑتی ہے۔ آیا وہ فقط چند ہی لوگوں کو جو ایک خاص ذہنی سطح پر ہیں اور ایک خاص زاویہ نظر کے مالک ہیں متاثر کر سکتا ہے یا وہ ہر طرح کے اور ہر دور کے انسان کا ہمد و ہماز بن سکنے کا اہل ہے۔ وہ جب ہر طرح کے دور کا اور ہر دور کے انسان کا ہمد اور ہماز بن جائے تو وہ زمانی اور مکانی ہونے کے بجائے لازمانی اور لامکانی ہو جاتا ہے۔

سطور آئندہ میں ہم یہ جاننے کی کوشش کریں گے کہ علامہ نے حضرت ابراہیمؑ کی نظر کا سفر کن آنکھوں سے دیکھا اور پھر کس طرح اس سفر سے معانی کے تحفے چُن کے لے آئے، وہ تحفے جو بڑے دل جُو، حوصلہ افزا، نظرافروز اور ایمان آموز ہیں۔ ہمیں معلوم ہے کہ حضرت ابراہیمؑ کے والد آذرت گر تھے اور ان کے بنائے ہوئے بچوں کو اُن کی قوم پوجتی تھی۔ حضرت ابراہیمؑ نے ہوش سنبھالا تو ان بچوں کو توڑنے لگے، جب قوم نے اپنے خداؤں کو مجروح اور شکستہ حالت میں پایا تو حضرت ابراہیمؑ کی سزا کے درپے ہوئی۔ قوم کے بادشاہ نے انھیں آگ میں جلانے کی سزا دی مگر بفضلِ الہی آگ گلزار میں تبدیل ہو گئی اور حضرت ابراہیمؑ صبح و

سالم رہے۔ آگے چل کر قرآن کریم میں یہ ارشاد ہوتا ہے کہ حضرت ابراہیمؑ نے خواب میں دیکھا کہ وہ اپنے بیٹے اسمعیلؑ کو ذبح کر رہے ہیں۔ یہ خواب انھوں نے اپنے بیٹے سے بیان کیا۔ بیٹے نے عرض کیا: ”ابا جان۔ آپ خواب کو عملاً سچ کر دکھائیں۔ وہ بڑی ثابت قدمی سے جان کا نذرانہ پیش کر دوں گا۔“ حضرت ابراہیمؑ نے بڑھاپے میں اپنے معصوم فرزند کی گردن پر چھری رکھ دی مگر اللہ کو تو صداقت اور خلوص کی آزمائش مقصود تھی اور بس۔ حضرت اسمعیلؑ کی جگہ کوئی اور وجود قربان ہو گیا۔ ساتھ ہی قرآن کریم نے اس امر سے بھی آگاہ کیا ہے کہ حضرت ابراہیمؑ نے اللہ کے حکم پر اپنی ایک بی بی اور فرزند حضرت اسمعیلؑ کو ایک بے آب و گیاہ قطعہ زمین میں چھوڑ دیا اور پھر اسی قطعہ زمین میں تعمیر زمین میں تعمیر کعبہ مکرمہ عمل میں آئی جو بت کدوں سے معمور کائنات میں خدا کا پہلا گھر تھا۔

دنیا کے بت کدوں میں پہلا وہ گھر خدا کا

ہم اس کے پاسباں ہیں، وہ پاسباں ہمارا!

رہی ابراہیمی نظریہ حضرت ابراہیمؑ کی نظر کے ایک سفر کی روداد ہے۔ یہ روداد قرآن کی ”سورہ انعام“ کی آیات ۶ تا ۸۰ میں بکمال اجمال بیان ہوئی ہے اور وہ یوں ہے:

اور پھر جب اُس (ابراہیمؑ) کو رات نے آن لیا تو اس نے ایک ستارہ دیکھا اور کہا یہ ستارہ میرا رب ہے، جب وہ ستارہ ڈوب گیا تو کہا، میں ڈوبنے والوں کا دوست نہیں ہو سکتا، پھر اس نے چاند چمکتا دیکھا اور کہا یہ میرا رب ہے، مگر جب چاند ڈوب گیا تو بولا میرا رب مجھے سیدھی راہ نہ دکھا دے گا تو میں بھی گمراہوں میں پایا جاؤں گا، پھر جب سورج کو چمکتے دیکھا تو کہا یہ میرا رب ہے یہ بڑا ہے۔ اور جب وہ بھی ڈوب گیا تو کہا اے میری قوم میں ان سے جن کو تم شریک (خدائی میں شریک) بناتے ہو بُری اور بیزار ہوں اور میں نے یکسوئی کے ساتھ ہر شے سے منہ موڑ کر اس کی طرف کر لیا ہے جس نے آسمان بنائے اور زمین بنائی۔ میں خدا کے ساتھ کسی اور کو شریک ٹھہرانے والا نہیں۔^۱

قرآن میں اس امر کی طرف کوئی اشارہ موجود نہیں کہ حضرت ابراہیمؑ کا یہ مشاہدہ و ملاحظہ یا سفرِ نظر جب عمل میں آیا تو اس وقت ان کی عمر کیا تھی۔ بہر حال وہ اس عمر کو پہنچ چکے تھے کہ طلوع و غروب سے عبرت اندوز ہو سکیں۔ گویا نظر بالغ ہو رہی تھی۔ اب یہاں ایک سوال پیدا

ہوتا ہے کہ یہ جس روز کا ذکر ہے کہ رات چھا گئی اور ابراہیمؑ نے ستارہ دیکھا۔ کیا حضرت ابراہیمؑ نے پہلی بار اسی دن شام کا اندھیرا اور ستارے کا جلوہ دیکھا تھا؟ حضرت ابراہیمؑ کسی زیر زمین کمرے میں نہ تو پلے تھے کہ ایک عمر کے بعد برآمد ہونے کے بعد پہلی بار ستارہ، چاند اور سورج دیکھا۔ وہ تو جب سے پیدا ہوئے تھے یہ سب کچھ دیکھ رہے تھے۔ جب نظر بالغ ہوئی تو گہرا مطالعہ شروع کیا اور مشاہدے کی راہ سے خدا تک پہنچے۔ یہ مشاہدہ بصارت کا نہ تھا، یہ بصیرت کا مشاہدہ تھا۔ اس طرح ہم اُن اشیائے مشہود کو علامات تصور کر سکتے ہیں اور یہ مفہوم اخذ کر سکتے ہیں کہ حضرت ابراہیمؑ نے درجہ بدرجہ بے شمار ہستیوں کو دیکھا جو کائنات میں جلوہ فرما اور مصروف کار ہیں مگر کسی کا بھی عروج بحال اور قائم نہیں رہتا۔ چیزیں ابھرتی ہیں اور ڈوب جاتی ہیں۔ لہذا انھوں نے اپنے اصل الاصول کی جانب راہ پائی کہ رب اور خالق ان اشیائے کائنات جیسا نہیں ہو سکتا اور ان اشیائے کائنات کو اس سے کسی قسم کی کوئی برابری کی نسبت نہیں ہو سکتی۔ خدا وہی ہے جو غروب نہ ہو۔ غروب ہو جانے والی یعنی غیر ثابت اور ناپائیدار شے خالق کے مقابل نالائق توجہ اور غیر اہم ہے۔ لہذا اُسے خالق کی مرضی اور حکم پر قربان کیا جاسکتا ہے۔ علامہ اقبال کے نزدیک اس عبرت گیر، نتیجہ رس، جرأت آموز اور حقیقت شناس نظر کا نام ابراہیمی نظر ہے:

براہیمی نظر پیدا مگر مشکل سے ہوتی ہے

ہوں چھپ چھپ کے سینوں میں بنا لیتی ہے تصویریں!ؑ

اس شعر کا مفہوم اُوپر بیان کردہ پس منظر کے بغیر بخوبی واضح نہیں ہو سکتا، اس لیے کہ اس شعر میں سب سے اہم چیز جو سمجھنے کی ہے وہ ابراہیمی نظر ہے۔ یہاں یہ امر بھی پیش نظر رہنا چاہیے کہ حضرت ابراہیمؑ کے اہل وطن بابل و کلدانی لوگ سیارہ پرست تھے۔ وہ سیاروں کو تقدیر کا مالک جانتے تھے۔ فلاں ستارہ مبارک ہے، فلاں منحوس ہے، فلاں شخص کی پیدائش فلاں ستارے کے زیر اثر ہوئی ہے لہذا وہ حتماً ایسا اور ایسا شخص ہوگا۔ مگر ابراہیمی نظر کا فیضان حاصل کرنے والی فکر اس طرح سوچے گی۔

ستارہ کیا مری تقدیر کی خبر دے گا

وہ خود فراخی افلاک میں ہے خوار و زبوں!ؑ

لہذا سیاروں کی ناپائیداری کو اُس پس منظر میں مزید معنویت حاصل ہو جاتی ہے۔ پھر

حضرت ابراہیمؑ نے اپنے باپ کے بنائے ہوئے بت توڑ دیے تھے لہذا علامہ اقبال نے ہر طرح کے بُوں کو مسمار کرنے والی باخدا قوت کے لیے ابراہیمؑ اور ابراہیمی کو علامت بنا لیا۔ شعر ذیل میں ابراہیم عشق کا استعارہ بھی اس امر کی علامت ہے۔

توڑ دیتا ہے بت ہستی کو ابراہیمؑ عشق
ہوش کا دارو ہے گویا مستی تسنیم عشق ۵

واضح رہنا چاہیے کہ شعر بانگِ درا کے دوسرے حصے میں وارد ہوا ہے اور یہ علامہ اقبال کا پہلا شعر ہے جس میں حضرت ابراہیمؑ کا حوالہ دیا گیا ہے۔ بانگِ درا کے پہلے حصے میں جو ۱۹۰۱ء سے ۱۹۰۵ء تک کے عرصہ کے کلام پر مشتمل ہے ایسا کوئی حوالہ نہیں ملتا۔ حالانکہ سینا، طور، کلیم، حضرت عیسیٰؑ اور حلاج منصور کا ذکر موجود ہے۔ اس کا مطلب یہ ہے کہ اس دور میں ابھی علامہ اقبال خود بھی ستاروں، مہتابوں اور آفتابوں کے نظارے میں مشغول تھے۔ گویا ان کی نظر پر ابھی بصارت حاوی تھی اور وہ بصارت ابھی بصیرت نہ بنی تھی۔ یہ شعر جس نظم کا حصہ ہے اس کا عنوان ہے ”سوامی رام تیر تھ“۔ سوامی رام تیر تھ ایک ہندو عالم تھے، مزاج درویشانہ تھا۔ وہ حقیقت الحقائق کی جستجو میں رہے، تسلی نہ ہوئی، سوچا اس خاکی جسم کے بندھنوں سے آتما کو مکتی دلا دیں تو شاید ان کی آتما کا پر ماتما سے میل ہو جائے۔ اسی دھن میں وہ دریائے گنگا پر گئے اور اشان کرتے کرتے دور نکل گئے، سورگ کی طرف۔ یہ ۱۹۰۶ء کا واقعہ ہے۔ ۱

جب ابراہیمیؑ کا مفہوم بت شکنی، ناپائدار سے کنارہ کشی اور لازوال سے لگاؤ کے طور پر علامہ اقبال کے یہاں متعین ہو گیا تو پھر اس کا استعمال خوب خوب ہوا۔ مثال کے طور پر یہ شعر ملاحظہ ہوں:

صنم کدہ ہے جہاں اور مردِ حق ہے خلیلؑ

یہ نکتہ وہ ہے کہ پوشیدہ لا الہ میں ہے ایک

باش مانندِ خلیل اللہ مست ہر کہن بت خانہ را باید شکست ۵

قرآن کریم میں آتا ہے تم نے وہ شخص تو دیکھا ہی ہوگا جس نے اپنی خواہشات کو اپنا خدا بنا لیا اور پھر وہ اللہ کے حکم سے جانتا بوجھتا گمراہ ہو گیا (سورۃ جاثیہ، آیت ۲۲)۔ اس اعتبار سے

دیکھیں تو دنیا کی ہر وہ شخص جس کی تمنا اور محبت خدا سے غافل کر دے ایک چھوٹا سا خدا ہے، وہ صنم ہے گو وہ باطل، غیر ثابت اور زوال پذیر ہے۔ خدا واحد ہے۔ خدا کے سوا کائنات میں جو منصب، ذاتی غیرت، ذوق جاہ، ہوس وغیرہ ہر شے کثرت ہے۔ لہذا یہ جہاں صنم کدہ ہے کہ اس میں موجود ہر بت خدا سے غافل کر دیتا ہے۔ پھر اس دنیا میں جو شخص بھی خدائے واحد پر پختہ ایمان رکھتا ہے وہ مردِ حق ہے۔ گویا وہ غیر خدا کے وجود کو خدا کی محبت اور حکم کی موجودگی میں کوئی اہمیت نہیں دیتا۔ چنانچہ اس کا عمل ایک طرح سے حضرت ابراہیمؑ کا سا ہو جاتا ہے جنہوں نے ہر شے سے منہ موڑ کر اور یکسو ہو کر رخ خدا کی طرف کر لیا۔ ظاہر ہے کہ منزل اسی وقت حاصل ہوتی ہے جب لا الہ پر پختہ اعتقاد ہو۔

یہ مال و دولتِ دنیا، یہ رشتہ و پیوند
بتانِ وہم و گماں! لا الہ الا اللہ
یہ نغمہ فصلِ گل و لالہ کا نہیں پابند
بہار ہو کہ خزاں، لا الہ الا اللہ
اگرچہ بت ہیں جماعت کی آستینوں میں
مجھے ہے حکم ازاں لا الہ الا اللہ

اسی لا الہ اور حق کے مقابل باطل ہے۔ باطل ناپائدار اور بے بنیاد شے کو کہتے ہیں۔ چونکہ خدا کے سوا ہر شے آفل (غروب ہونے والی) ہے لہذا آفل، باطل، زائل، فانی وغیرہ کلمات ہم معنی ٹھہرتے ہیں۔ علامہ اقبال نے لا أحب الا فلین (میں غروب ہو جانے والوں کا دوست اور طلب گار نہیں) کا مفہوم اتنا وسیع کر دیا ہے کہ ہر فانی شے کو ”آفل“ کے پلڑے میں ڈال دیا ہے۔ مولانا جامی نے نفحات الانس میں حضرت ابراہیم بن فاتکؑ کے احوال میں شیخ الاسلام حضرت عبداللہ انصاری کا قول نقل کیا ہے کہ صوفیوں کی توحید ہے ”نفی الحدت و اقامة الازل یعنی حدوت کی نفی کر دینا اور ازل کو قائم کرنا“۔ علامہ اقبال نے یہ بات یوں کہی ہے:

علم مسلم کامل از سوزِ دل است معنی اسلام ترکِ آفل است
یعنی اسلام کا تو مفہوم ہی ہے کہ ہر ماسوا اللہ کی محبت اور پرستش ترک کر دی جائے اور یہ آگاہی

سوزِ دل کے بغیر ممکن ہی نہیں اس لیے کہ وہ فقط عشقِ الہی ہے جو ایسی آگاہی کو ممکن بناتا ہے:

چوں ز بندِ آفلِ ابراہیم رست درمیاں شعلہ ہا نیکو نشست^{۱۱}
یعنی جب ابراہیمؑ ہر فانی شے کی محبت سے دستبردار ہو گئے اور ان کی محبت فقط اللہ کے لیے رہ گئی تو انھوں نے شعلوں کے درمیان بھی بعافیت نشست جمالی۔ آگ کی پروا حکمِ الہی کے مقابل کیا حیثیت رکھتی تھی۔ اللہ باقی..... باقی فانی، حتیٰ کہ ان کا اپنا وجود بھی، وہ بھی تو آفل تھ، گویا انھوں نے مادی وجود کو اپنے جہانِ روح سے خارج کر دیا۔ آگ مادے کو جلا سکتی ہے، نہ کہ روح کو۔ پھر حضرت ابراہیمؑ تو روح مجسم تھے، آگ کیا نقصان پہنچاتی۔ اسی مفہوم کو شعر ذیل میں بیان کیا گیا:

بے خطر کود پڑا آتشِ نمرود میں عشق

عقل ہے محو تماشا ئے لبِ بامِ ابھی^{۱۲}

یہ شعر اس امر کی طرف بھی اشارہ کرتا ہے کہ احکامِ الہی کی تعمیل میں عقلی تخمین و ظن ٹھیک رہبری نہیں کر سکتا۔ عشق کے فیصلے عقلی احکام سے قطعاً مختلف ہیں، وہاں کوئی مصلحت راہ نہیں پاسکتی۔ اس لیے کہ عقل ہزار مخلص ہونے کے باوصف مصلحت بین ہی رہتی ہے بلکہ مصلحت بین ہی کو عقل کی پختگی کا نشان سمجھا جاتا ہے۔

یہ آفل (غروب ہو جانے والا) اور فانی ہونے کا اصول اولاد پر بھی اسی طرح صادق آتا ہے جس طرح اللہ کی ذات کے سوا باقی ہر شے پر، ظاہر ہے کہ اولاد بھی اس اصول کی زد سے نہیں بچ سکتی۔ اپنی جان بہت عزیز ہوتی ہے مگر بوڑھے باپ کے لیے معصوم اور بھولا بھالا بیٹا تو خود اپنی جان سے بھی بدرجہا عزیز تر ہوتا ہے۔ اولاد کے تحفظ میں والدین جانیں کھپا دیتے ہیں۔ تاہم محبت کی شدت کے درجات ہیں اور اسی شدت کے مطابق ترجیحات بھی ہیں۔ ایک سچا عاشقِ الہی رضائے الہی پر اپنی عزیز ترین متاع بصد مسرت وار سکتا ہے اور اس کے باوصف یہ نہیں سمجھتا کہ اس نے کوئی خدمت کی ہے، اس لیے کہ اللہ تو کسی خدمت یا قربانی کا محتاج نہیں۔ اسے تو دلوں کا خلوص دیکھنا ہوتا ہے اور اللہ تک دلوں کا خلوص ہی پہنچتا بھی ہے۔ خلوص اور نا خلوص کا فیصلہ آزمائش کرتی ہے۔ قرآن کریم میں آتا ہے: ﴿وَمِنَ النَّاسِ مَن يَّعْبُدُ اللَّهَ عَلَى حَرْفٍ فَإِنْ أَصَابَهُ خَيْرٌ اطْمَأَنَّ بِهِ وَإِنْ أَصَابَتْهُ فِتْنَةٌ انْقَلَبَ عَلَىٰ وَجْهِهِ خَاسِرٌ الدُّنْيَا وَ الْآخِرَةَ ذَلِكَ هُوَ الْخُسْرَانُ الْمُبِينُ﴾^{۱۳} (لوگوں میں ایسا شخص بھی پایا جاتا ہے جو عین

کنارے پر کھڑا اللہ کی عبادت کرتا ہے۔ جب تک بھلائی اور نعمت میسر رہے اللہ کے بارے میں مطمئن رہتا ہے اور جب آزمائش کی گھڑی آن لے تو پھر پیٹھ دکھا دیتا ہے۔ اس نے دنیا بھی کوئی اور عقبتی بھی اور یہی ہے کھلا اور واضح گھانا۔)

گویا اگر آدمی کے احوال حسب دلخواہ اور بخیر و خوبی ہیں تو اللہ ہے اور اس کے بندے ہونے کا دعویٰ بھی کیا جاسکتا ہے اور اگر کوئی امتحان کا مرحلہ آن پڑا اور اللہ کی محبت میں کسی اور محبت کو قربان کرنے کی ضرورت جلوہ گر ہوئی تو بھاگ نکلے۔ ظاہر ہے کہ ایسے لوگ دنیا کے رہے نہ دین کے۔ اور قرآن کریم میں ایک اور مقام پر ارشاد ہوتا ہے: ﴿يَتَّبِعْتِ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ﴾ (اللہ ان لوگوں کو دنیا میں بھی اور عقبی میں بھی پابندی اور استحکام عطا کرتا ہے جو پکی بات والے ہیں۔) اس کا مطلب یہ نہیں کہ وہ غلط موقف پر اڑیں اور اسے پکی بات جانیں۔ پکی بات سے مراد وہ بات ہے جو اصول اور سچائی پر مبنی ہو..... اور پھر لا الہ الا اللہ، اللہ ایک ہے اور اس کے سوا اور کوئی اللہ نہیں، تو سب سے بڑا اصول بلکہ اصل الاصول جو اس پکی بات پر قائم رہے اسے سب سے بڑی آزمائش اور سب سے بڑی قربانی کے لیے تیار رہنا ہوگا جیسا کہ حضرت ابراہیمؑ کے موقف سے ظاہر ہے۔ انہوں نے جب یہ کہا تھا کہ میں ہر شے سے منہ موڑ کر اپنی توجہ کا رخ اللہ کی طرف کر رہا ہوں تو یہ بڑی پتے کی بات اور پکی بات تھی، اللہ کے بندوں کا رخ اللہ ہی کی طرف ہونا چاہیے۔ چنانچہ حضرت ابراہیمؑ آگ میں کود گئے اور جب بیٹے کی قربانی کا رہا تو بیٹے کی گردن پر خود اپنے ہاتھ سے چھری رکھ دی..... چنانچہ علامہ اقبال فرماتے ہیں کہ جو بھی ”لا الہ الا اللہ“ کی سلطنت میں آن بستا ہے وہ زن و اولاد کے بندھن سے آزاد ہو جاتا ہے، اس لیے کہ اللہ کے سوا ہر شے سے منہ موڑ لیتا ہے اور پھر اگر آزمائش کی گھڑی آجائے تو وہ آزمائش پر بخوبی پورا اترتا ہے:

ہر کہ در اقلیم لا آباد شد فارغ از بند زن و اولاد شد
می کند از ما سوئی قطع نظر می نہد ماطور بر خلق پسر^{۱۵}

یہ تھی حضرت ابراہیمؑ کی شانِ حنیفی اور یہ ہے علامہ اقبال کی تشریح ”آفل“ اور تعبیر ”ابراہیمی“۔ اسی سپردگی کے باعث اور اسی کمال عشق و استقامت کے باعث اللہ تعالیٰ نے انہیں خلیل کا مقام عطا فرمادیا۔ یعنی قریبی دوست، اللہ کا قریبی دوست، وہ اللہ جو کائنات کی ہر

شے سے بے نیاز ہے، اس نے ابراہیمؑ کو اپنا دوست قرار دے دیا اور قرآن کے ذریعے اس دوستی کا اعلان بھی کر دیا۔ یہی نہیں بلکہ دین فطرت یعنی دین اسلام کو ملت ابراہیمی کا نام دیدیا اور ظاہر ہے کہ ابراہیمی ملت کو عیدالاضحیٰ پر قربانی کرنے کا جو حکم دیا گیا ہے وہ اپنے خلیل کی اسی ادائے خلوص کی یاد کو تازہ رکھنے کے لیے ہے۔ اس اعتبار سے قربانی ایک محبت کی رمز ہے اور محبت کی اس رمز کو ”یاد یار“ ہی کے طور پر دیکھنا چاہیے، اسے لاکھوں روپوں کے ضیاع کے حساب سے نہیں دیکھنا چاہیے اور لاکھوں من گوشت کی بربادی کے پیمانے سے نہیں ناپنا چاہیے۔ یہ تو اس ”ملت“ حنفی کے اقرار کی علامتی تجدید ہے کہ اے خدا تیرے احکام اور تیری محبت ہر شے سے برتر ہے۔ اگر تیرے احکام اور تیری محبت کا کسی بھی اور کے حکم یا محبت سے تضادم ہو گیا تو پہلی صورت ہی کو ترجیح حاصل ہوگی۔ دین کا تضادم کسی جگہ کی محبت سے ہو، عزیزوں اور دوستوں کے گلاؤں سے ہو، مال کی الفت سے ہو یا اولاد کی محبت سے، فوقیت اور تقدیم دین ہی کو حاصل ہوگا۔ باقی ہر شے دین پر واری جائے گی..... ساتھ ہی دل میں اس کا مل یقین کو آباد رکھنا ہوگا کہ اگر حضرت ابراہیمؑ کے خلوص کا کچھ حصہ ہمارے پاس بھی ہوگا تو اس خلوص کا نور آزمائش کی ہر آگ کو گلزار بنا دے گا۔ کوئی تکلیف نہ محسوس ہوگی۔ ہر تکلیف اُلٹا فرحت کا سامان ہوگی۔ بالفاظِ علامہ اقبال:

آج بھی جو ابراہیمؑ کا ایماں پیدا
آگ کر سکتی ہے اندازِ گلستاں پیدا^۱

خدا کے سوا ہر شے کو آفل جاننا اور خدا کے سوا ہر شے کی محبت کو جو اللہ کے حکم سے متضادم ہو بت سمجھنا اور اس کو توڑ کے رکھ دینا وہ مضمون ہے جو حق کی جستجو اور جرأتِ اظہار کی علامت بن کر علامہ اقبال کے کلام میں رنگ بدل بدل جلوے دکھاتا ہے۔ مال کے طور پر علامہ اقبال کے نزدیک اس مادی دور کے اکثر نظریات کی اساس مادہ پرستانہ نقطہ نظر ہے۔ منطقی اثباتیت، مادی جدلیت، نسلی اور علاقائی قومیت، سرمایہ داری، انتفاعِ ناجائز وغیرہ وہ مسائل تھے جن کے باب میں کہی جانے والی مادہ پرستانہ باتوں سے علامہ اقبال کو شدید اختلاف تھا، اس لیے کہ اُن کے نزدیک آدمی محض ایک مادی وجود نہ تھا، اسے وجدان کی دولت بھی میسر تھی، اسے روحانی امکانات سے بھی نوازا گیا تھا، اور جس طرح مادی امکانات حقیقت ہیں اسی طرح روحانی

امکانات بھی حقیقت ہیں۔ یہ الگ بات ہے کہ آدم نے اغماض برتا اور اعراض اختیار کیا، نتیجہ یہ نکلا کہ روح دب گئی اور مادیت حاوی ہو گئی۔

وہ قوم کہ فیضانِ سماوی سے ہو محروم
حد اس کے کمالات کی ہے برق و بخارات! ^{۱۸}

مادیت کے تسلط نے آدمی کی آدمیت کو بیدار کرنے کے بجائے اُسے حیوانی اور مشینی درجے پر پہنچا دیا ہے اور اس فیصلے کی تائید میں نظریے اور منطق وضع کر لی۔ یہ غلط نظریے جن کو قبول عام کی سی حیثیت حاصل ہو گئی ہے توڑ دیے جانے چاہئیں مگر تقلیدی خطوط پر ان کی تعلیم دی جاتی ہے اور جن اندھے راستوں پر چلایا جاتا ہے ان کی صحیح شناخت کے لیے کسی ایسے صاحبِ ایمان مفکر کی ضرورت ہے جس کو اللہ نے حضرت ابراہیمؑ کی سی نظر دی ہو اور جو باطل کو حق سے جدا کر کے دیکھ سکتا ہو اور پھر جرأت کے ساتھ غلط کو غلط کہہ سکتا ہو، یعنی باطل نظریات کے بتوں کو پاش پاش کر سکتا ہو۔ علامہ اقبال اس مضمون کو شعر میں یوں بیان کرتے ہیں:

یہ دور اپنے ابراہیمؑ کی تلاش میں ہے
ضمم کدہ ہے جہاں، لا الہ الا اللہ! ^{۱۸}

ظاہر ہے کہ آدم کش نظریات کا علاج آدم ساز نظریات ہیں۔ آدمی کو بہتر آدمی بنانے کی نسبت غور و فکر کرنا ہر آدم دوست کا فرض ہے۔ اس باب میں جو شے سب سے بڑھ کر مدد ہو سکتی ہے وہ ایسا علم ہے جو محض عقلی اور دماغی سرمایہ نہ ہو بلکہ دل میں راسخ ہو اور نظر افروزی کا حق ادا کرے تاکہ بصارت بصیرت بن جائے۔

سیدھی سی بات ہے کہ علم میں جو محض دماغی و عقلی سرمایہ ہے وہ شخصیت کی تعمیر میں حصہ دار نہیں ہو سکتا، اس لیے کہ شخصیت میں انقلاب یقین کے باعث پیدا ہوتا ہے۔ کسی اعلیٰ اصول پر یقین جس قدر محکم ہوگا اسی قدر اس کا اثر کردار پر زیادہ پڑے گا۔

یقین مثلِ خلیلِ آتش نشینی! یقین اللہ مستی، خود گزینی
سن اے تہذیب حاضر کے گرفتار غلامی سے بتر ہے بے یقینی! ^{۱۹}
بڑا آدمی ہونا اور بات ہے اور اچھا آدمی ہونا اور بات ہے۔ عقلی اور نظری سطح پر ہی رہ

جانے والا بسا اوقات اُلٹا مزید انسانیت کش ثابت ہوتا ہے، اور ان معنوں میں ناتربیت یافتہ منہ زور جہلتیں اپنی وحشت کے نفاذ کے لیے علم و آگاہی کو اوزار اور ہتھیار بنا لیتی ہیں۔ بدنیت اور بے امانت آدمی علم کی وجاہت کے سہارے زیادہ نقصان دہ ثابت ہوتا ہے۔ وہ زیادہ خطرناک دلیلیں اختراع کر سکتا ہے اور زیادہ خطرناک منطق وضع کر سکتا ہے کیونکہ علم تو ایک غیر جانب دار قوت ہے۔ اگر اس قوت کا استعمال کرنے والا فرد اچھا انسان ہیئت و وہ قوت مفید ثابت ہو سکتی ہے اور اگر قوت کا استعمال کرنے والا برا ہے تو وہ قوت مضرت رساں ثابت ہو سکتی ہے مگر راہ ہدایت پر چلنے والا شخص جانتا ہے کہ غلط کیا ہے اور صحیح کیا ہے۔ وہ صحیح کو قبول کرتا ہے اور غلط کو بڑی جرأت کے ساتھ رد کر دیتا ہے۔ علامہ اقبال نے اپنی بات کو ابراہیمی حوالے سے ان الفاظ میں سمجھایا ہے۔

وہ علم اپنے بتوں کا ہے آپ ابراہیمیؑ
کیا ہے جس کو خدا نے دل و نظر کا ندیمؑ

علامہ اقبال نئے علوم کے محض اس لیے مخالف نہ تھے کہ وہ نئے ہیں بلکہ ان علوم کی مادی بنیاد و اساس اور مادی تعلیم و تاثیر کے مخالف تھے جس سے ضمیر آدم منخ ہو رہا تھا، ورنہ وہ تو ہر لحظہ جدت و ندرت کے طلب گار رہے۔ ان کی گھبراہٹ اور ان کا اضطراب زوال آدم کا اندیشہ تھا اور وہ اندیشہ روز بروز صحیح ثابت ہوتا جا رہا تھا، ورنہ شوق و جستجو کی راہوں پر وہ کسی منزل کو آخری منزل قبول کرنے پر تیار نہ تھے۔

تو رہ نورِ شوق ہے؟ منزل نہ کر قبول!

لیلیٰ بھی ہم نشین ہو تو محمل نہ کر قبول!ؑ

ہر لحظہ نیا طور، نئی برقِ تجلی

اللہ کرے مرحلہ شوق نہ ہو طےؑ

علامہ اقبال خود اپنے لیکچروں کے بالکل آغاز میں فرماتے ہیں:

جو جو علم کو ترقی ہوگی اور فکر کی نئی راہیں کھلیں گی کئی دیگر نقطہ ہائے نظر، جو گمان یہ ہے کہ ان لیکچروں میں بیان کردہ نقطہ ہائے نظر سے صحیح تر ہوں گے، ظہور میں آئیں گے۔ ہمارا فرض ہے کہ ہم احتیاط کے ساتھ اولادِ آدم کی فکری ترقی پر نظر رکھیں اور اس کے بارے میں ایک آزاد اور غیر جانب دار تنقیدی انداز اختیار کیے رکھیں۔

ظاہر ہے کہ وہ نئے افکار کے طلب گار تھے مگر اس شرط کے ساتھ کہ آنکھیں کھلی رہیں، احتیاط کا دامن ہاتھ سے نہ چھوٹے اور خود مختار تنقیدی انداز بحال رہے تاکہ اندھا دھند غلط بات قبول یا رد کرنا ممکن نہ رہے۔ کوئی نئی بات محض اس لیے غلط یا صحیح نہیں کہ وہ نئی ہے اور نہ کوئی پرانی بات محض اس لیے غلط یا صحیح ہے کہ وہ پرانی ہے۔ علامہ اقبال تو دورانِ زمان کو ایک مسلسل اور متصل رو جانتے ہیں۔ یہ ماہ و سال کی تقسیم ہماری حسابی ضرورت ہے ورنہ زمانِ بسط ناقابلِ تقسیم ہے، اس میں ماضی و حال نہیں پایا جاتا۔ چنانچہ وہ کہتے ہیں:

زمانہ ایک، حیات ایک، کائنات بھی ایک
دلیل کم نظری قصہ جدید و قدیم^{۲۳}

لہذا صداقت صداقت ہے، نئی صداقت اور پرانی صداقت جیسی کوئی شے نہیں پائی جاتی، اس لیے نظامِ کائنات جو لاکھوں برس سے ہے، اس میں اشیاء کی تدریجی ترقی جاری ہے۔ مگر بنیادی عناصر کائنات کے اساسی خواص میں کوئی تبدیلی رونما نہیں ہوئی۔ ہم یہ نہیں کہہ سکتے کہ پانی جو آج اتنے درجہ فارن ہیٹ پر پہنچ کر بخارات میں تبدیل ہوتا ہے، آج سے ایک لاکھ سال قبل سے اتنے درجے کم یا زیادہ پر بخارات میں تبدیل ہوتا تھا۔ یا ہم یہ نہیں کہہ سکتے کہ آج جو مانات اپنی سطح ہموار رکھتی ہیں آج سے پانچ لاکھ سال قبل وہ اس اصول کی پابند نہ تھیں۔ درحقیقت یہ خواص اشیاء کا ثبات و استقلال ہے جس پر اصولِ تحقیق وضع ہوئے اور اُستوار رہے۔ لہذا ہمارا فلسفہ اور ہماری سائنس قدیم اور غیر متعین خواص اشیاء پر مبنی ہونے کے باعث نئی دریافت کا دعویٰ تو کر سکتی ہے مگر بدیع (Original) ہونے کا دعویٰ نہیں کر سکتی۔ خواص کی دریافت بہر حال دریافت ہی ہے، تخلیق نہیں۔ خواص کی باہم آزمائش سے نئی صورتوں کی تشکیل کو کسی حد تک اختراع قرار دیا جاسکتا ہے مگر اسے بھی تخلیقِ جدید نہیں بتایا جاسکتا۔ بہر حال ان قدیم صداقتوں کی دریافت اور ان پر مبنی اصول وضع کرنے کے لیے ایک کلیت بین اور جامعیت پسند (Comprehensivist) نظر کی ضرورت ہے، اس نظر کی ضرورت ہے جو کہے۔

حقیقت ایک ہے ہر شے کی خاکی ہو کہ نوری ہو

لہو خورشید کا ٹپکے اگر ذرے کا دل چیریں^{۲۴}

علامہ اقبال کو دکھ اس بات کا تھا کہ وہ علوم جو تدریجی علمی ترقی کا نتیجہ تھے، اُن لوگوں کے

ہتھے چڑھ گئے جن کے بدن زندہ روح سے خالی تھے، جن پر جوہری (Automistic) رویہ حاوی تھا، جنہوں نے آدم کو بھی ذرات کا ایک مجموعہ سمجھا اور بس۔ لہذا ان کی نظر بلند نہ ہو سکی، علمی اُڑان بلند ہوگی مگر فطرت خاک باز ہی رہی، عظمتِ آدم ان کے نزدیک کوئی تصور یا قدر بن سکی۔ لہذا جس طرح ذرات کے ایک مجموعے کا نام انسان ہو گیا۔ انہوں نے فرد کو بھی اسی نظر سے دیکھا اور اجتماع (Society) کو بھی ایسے عالم میں کہ جہاں روح محض نتیجہ ہو بعض بنیادی خواص کے تناسب و تناسب کا، وہاں خدا کا یا رُوح کل کا کیا تصور۔ پھر خدا کی حاکمیت اور آدم کی نیابت کا کیا معنی، نور اور وحی و ہدایت کا کیا مفہوم، الخلق عیال اللہ (تمام مخلوق اللہ کا کنبہ ہے) کا کیا مقصود!..... نتیجہ یہ ہوا کہ وہ علوم جن کو نئے علوم کا نام دیا جاتا ہے، بڑی شاندار اور دریافتوں اور اُن دریافتوں پر مبنی شاندار ایجادوں اور اختراعات پر قادر ہو جانے کے باوصف ”آدمیتِ احترامِ آدمی“ کی قدر (Value) دریافت نہ کر سکے۔ چنانچہ آدمی محض ایک متحرک مادی وجود بن کر رہ گیا، جو اپنی مادی ضروریات یا بالفاظِ دیگر اپنے وجود حیوانی کے مطالبات کے جذب و انجذاب کی تسکین کر رہا ہے۔

یورپ از شمشیر خود بے لعل فتاد
زیر گردوں رسمِ لادینی نہاد
در نگاہش آدمی آب و گل است
کاروانِ زندگی بے منزل است^{۲۵}

اگر وہ اپنے دور کے اسلوبِ دانش سے بیزار تھے تو اس کا باعث یہی تھا۔ وہ دیکھ رہے تھے کہ کلیت اور جامعیت کو نگاہ میں رکھ کر نظام و اصول وضع کرنے والے محقق مغرب کی عیاش اور مادہ پرست سوسائٹی سے نمودار نہیں ہو رہے، جس کا حتمی نتیجہ یہ ہوگا کہ انسانی معاشرہ خود اپنی ہی نو دریافت علمی بلاؤں کے ہاتھوں تہ و بالا ہو جائے گا۔ اس کی مثال ایسی ہی ہے جیسے بچوں کے ہاتھ بارود لگ گئی ہو۔ وہ نا سنجی میں دوسروں کو بھی بھسم کر سکتے ہیں اور اپنے آپ کو بھی۔

وہ فکر گستاخ جس نے عریاں کیا ہے فطرت کی طاقوں کو

اسی کی بے تاب بگلیوں سے خطر میں ہے اس کا آشیانہ! ^{۲۶}

علامہ اقبال پیچ و تاب کھا رہے تھے، اس لیے کہ ان کی نگہ حقائق پر تھی اور توجہ کا رُخ ایک ہی تھا اور وہ یہ تھا کہ خالق کے بتائے ہوئے اصول و قواعد کا پابند رکھ کے آدم کو علم و تحقیق کا ہتھیار مہیا کیا جائے تاکہ آدم بحیثیتِ آدم بلند و بالا ہو اور اس کا شعورِ آدمیت، آدم کو ہر لحظہ کے

خوفِ بربادی سے اور بے یقینی کی پیدا کردہ سراسیمگی سے نجات دلائے۔ اور یہ امر خدائے واحد پر بھرپور ایمان اور عمل و جزا کی انفرادی ذمہ داری کے یقین کے بغیر ممکن نہیں۔ اور عالم یہ ہے کہ اس طرح سوچنے والے کو موردِ ہزار طعن بنایا جاتا ہے۔ اسی کرب و درد کو علامہ نے ابراہیمی نسبت سے یوں بیان کیا ہے۔

عذابِ دانش حاضر سے باخبر ہوں میں
کہ میں اس آگ میں ڈالا گیا ہوں مثلِ خلیل!ؑ

حضرت ابراہیمؑ کے اس ذکر پر کہ اے بیٹا میں نے خواب میں دیکھا ہے کہ تجھے ذبح کر رہا ہوں، بتا تو سہی تیری کیا رائے ہے۔ بیٹے نے فوراً عرض کیا، ابا جان اپنے خواب کی عملاً تصدیق فرمائیں۔ مجھے ان شاء اللہ ثابت قدم پائیں گے، اور یہ کہہ کر اپنی گردن اپنے والد بزرگوار کی چھری کے سامنے خم کر دی۔ اس صورت واقعہ سے علامہ اقبال کی نگاہِ دور رس اس نتیجے پر پہنچی کہ کسی شخصیت کی روشن مثال اپنی زیر نگرانی جو تربیت کرتی ہے وہ کتابوں کے کلمات سے نہیں ہو سکتی۔ کتابوں میں بیان کردہ کوائف بہر حال معلومات و اطلاعات کے شعبے سے تعلق رکھتے ہیں مگر ان کوائف کو قلب و نظر پر وارد کر کے انھیں لائحہ عمل بنانے والے لوگ دوسروں کے لیے روشن مثال بنتے اور حوصلہ افزائی کا باعث ہوتے ہیں۔ پیغمبروں کا معاملہ جدا ہے، اُن کی تربیت کا سامان خود خالق کائنات کرتا ہے۔ لہذا وہ کسی انسانی روشن مثال کے محتاج نہیں ہوتے۔ اس سے لازم آتا ہے کہ عزیزوں کو ناپسندیدہ سے باز رکھنے اور پسندیدہ کی جانب رغبت دلانے والے اصحاب خود اپنے کردار کا جائزہ لیتے رہیں۔ ایک باپ، ایک استاد، ایک خطیب، ایک افسر، ایک بالادست عہدے دار، ایک سیاسی رہنما، ایک دینی مبلغ، غرض ہر وہ شخص جسے دوسروں سے کام لینا ہے یا دوسروں کی اصلاح و تربیت کرنا ہے یا ان کی سیاسی رہبری کرنا ہے، اسے جائزہ لیتے رہنا چاہیے کہ اس کی ذاتی مال کیسی ہے؟ ایک بے راہ رو باپ، ایک بے ضمیر استاد، ایک بے دیانت راہنما، ایک دروغ باف خطیب، ایک بزدل قائد، ایک ناکارہ اور نااہل حاکم بالادست کی ترغیب، تلقین اور فرمائش کوئی معنی نہیں رکھتی۔ اعلیٰ مثال اعلیٰ بناتی ہے، ایمان کا عملی نمونہ ایمان عطا کرتا ہے، قربانی کا عملی اقدام قربانی کا جذبہ پیدا کرتا ہے۔ اگر خود

ابراہیم اپنی جان کی قربانی نمود کی آگ میں کود کر پیش نہ کر چکے ہوتے تو شاید ان کے فرزند بھی اس حوصلے کے مالک نہ ہوتے۔ چنانچہ علامہ اقبال کی دقیقہ رس فکر نے اس وسیع مضمون کو فیضانِ نظر کی اجمالی ترکیب میں بیان کر دیا ہے:

یہ فیضانِ نظر تھا یا کہ مکتب کی کرامت تھی
سکھائے کس نے اسمعیلؑ کو آدابِ فرزندِ؟^{۲۸}



حوالہ جات و حواشی

- ۱- بانگِ دراء، ص ۱۵۹/۱۵۹۔
- ۲- قرآن کریم، سورۃ ۶، آیت ۷۶، ۷۷۔
- ۳- بانگِ دراء، ص ۲۷۱/۲۷۱۔
- ۴- بالِ جبریل، ص ۳۱۹/۲۷۔
- ۵- بانگِ دراء، ص ۱۱۴/۱۱۴۔
- ۶- N.B. SEN; Punjab Eminent Hindus, pp. 272-273.
- ۷- بالِ جبریل، ص ۳۶۰/۲۸۔
- ۸- پس چہ باید کرد، ص ۸۰۳/۷۔
- ۹- ضربِ کلیم، ص ۴۷۸، ۴۷۷، ۱۶، ۱۵۔
- ۱۰- اسرارِ خودی، ص ۶۷/۶۷۔
- ۱۱- اسرارِ خودی، ص ۶۸/۶۸۔
- ۱۲- بانگِ دراء، ص ۲۷۸/۲۷۸۔
- ۱۳- قرآن کریم، سورۃ ۲۲، آیت ۱۱۔
- ۱۴- قرآن کریم، سورۃ ۱۴، آیت ۲۷۔
- ۱۵- اسرارِ خودی، ص ۴۲/۴۲۔
- ۱۶- بانگِ دراء، ص ۲۰۵/۲۰۵۔

- ۱۷- بالِ جبریل، ص ۱۰۸/۴۰۰۔
- ۱۸- ضربِ کلیم، ص ۱۵/۴۷۷۔
- ۱۹- بالِ جبریل، ص ۸۱/۳۷۳۔
- ۲۰- ضربِ کلیم، ص ۲۶/۴۸۸۔
- ۲۱- ایضاً، ص ۷۲/۵۳۴۔
- ۲۲- ایضاً، ص ۱۲۷/۵۸۹۔
- ۲۳- ضربِ کلیم، ص ۲۶/۴۸۸۔
- ۲۴- بانگِ درا، ص ۲۷۱/۲۷۱۔
- ۲۵- پس چہ باید کرد، ص ۴۳/۸۳۹۔
- ۲۶- بالِ جبریل، ص ۱۳۰/۴۲۲۔
- ۲۷- بالِ جبریل، ص ۶۳/۳۵۵۔
- ۲۸- بالِ جبریل، ص ۱۴/۳۰۶۔

فرشتہ موت کا چھوتا ہے گو بدن تیرا
ترے وجود کے مرکز سے دور رہتا ہے

علامہ اقبال اور حیات بعد الموت

موت وہ پیدائشی حق ہے جس سے آدمی سمیت کوئی تنفس محروم نہیں رہتا۔ موت کے لیے کسی عمر کا تعین نہیں۔ یہ نہیں کہ جب تک تقویٰ عمر اتنی یا اتنی نہ ہو جائے موت نہیں آتی۔ بقول کسے آدمی پیدا ہوتے ہی موت کی نظروں میں خاصہ معمر ہو چکا ہوتا ہے۔ چنانچہ بعض افراد دنیا میں تشریف لاتے ہی اپنا حق موت وصول کر لیتے ہیں۔ بعض کو انتظار کرنا پڑتا ہے مگر بہر حال موت ”بن آئے نہ رہے“۔ حق یہ ہے کہ عموماً ہر فرد بشر زندہ رہنا چاہتا ہے۔ وہ شعور حیات اور احساس بقا کی لذت سے محروم ہونا پسند نہیں کرتا۔ اگر کبھی اس کے برعکس کوشش کرتا ہے تو اس وقت جب زندگی اس کی نظر میں اپنی وقعت کھو بیٹھتی ہے، یہی نہیں بلکہ اذیت کا جہنم بن جاتی ہے اور وہ اس جہنم سے بھاگ کھڑا ہوتا ہے۔ یا ایسی کوشش اس وقت عمل میں آتی ہے جب وہ جانتا ہے کہ کوئی ایسا مقصد جو بڑا بلند اور مقدس ہے جان کی قربانی کا طلب گار ہے۔ لہذا وہ ایمان و یقین کی لذت سے سرشار جان دے دیتا ہے۔ ایک صورت خودکشی کی ہے، دوسری شہادت کی۔ دنیا میں اس وقت انسانی نفی تین ارب کے قریب ہوگی۔ اس تناسب سے خودکشی خال خال ہے۔ شہادت اس سے بھی کمتر، ہزاروں لاکھوں میں ایک، باقی سب طبعی موت مرتے ہیں۔

حیوان بھی موت کا منظر دیکھتا ہے یعنی جب اپنی جان کو خطرے میں پاتا ہے تو سکڑتا ہے، لرزتا ہے، چیختا انے جانور موت کے بارے میں بعالم عافیت اس طرح بار بار سوچتا بھی ہے یا نہیں جس طرح آدمی سوچتا ہے۔ شاید ہی کوئی آدمی ہو جسے دن میں چند بار موت کا خیال نہ آتا ہو۔ کبھی یہ خیال زندگی کا مقابلہ کرنے کا حوصلہ دلاتا ہے یعنی جو جو معرکے مارنا ہیں مار لو، جو جو میلے منانا ہیں منا لو، کیا پیہ مہلت حیات کب ختم ہو جائے۔ بقول غالب:

ہوس کو ہے نشاطِ کار کیا کیا نہ ہو مرنا تو جینے کا مزا کیا!

کبھی یہ خیال ہمت شکن عبرت عطا کرتا ہے، کہ اگر منزل آخرفنا ہی ہے تو پھر کاوش و کاہش کیوں، تعمیرات کا کیا معنی، فتوحات کا کیا مطلب، جاہ و حشمت اور مال و دولت کس لیے؟

نسب نامہ خسرو کیقباد ورق تا ورق چار سو برد باد

کبھی یہی خیال آدمی کو آدمی بنے رہنے یا گروہ خدا بن بیٹھا ہو تو دوبارہ آدمی بن جانے کی تلقین کرتا ہے، اگر موت کے خیال کی لگام نہ ہو تو نہ جانے یہ اپنی وحشی جہلتوں کی تسکین کے لیے کیا کیا کچھ کر گزرے اور پھر غرور و تحکم میں مبتلا ہو کر نہ جانے اپنے بارے میں کیا کیا کچھ گمان کرنے لگے۔ بقول ذوق:

موت نے کر دیا مجبور و گرنہ انساں

ہے خود ہیں کہ خدا کا بھی نہ قائل ہوتا

بہر حال مشاہدہ یہی ہے کہ عموماً ہر فرد بشر موت سے پہلو بچاتا ہے اور زندگی کو موت پر ترجیح دیتا ہے۔ مٹ جانے کا تصور اسے قبول نہیں اور وہ اس امر کا تو کسی نہ کسی طرح سے طلب گار رہتا ہے کہ اگر دنیا میں وہ خود زیادہ دیر تک نہ جی سکے تو کم از کم اس کی نشانیاں رہ جائیں۔ اور کچھ نہیں تو اولاد ہی سہی۔ بعض افراد تو ایسے کار نمایاں سرانجام دے جانا چاہتے ہیں جس کے باعث اُن کا نام تادیر زندہ رہے..... وہ کار نمایاں سیاسی میدان بھی انجام دیا جاسکتا ہے، دینی میدان میں بھی، علمی اور میدان میں بھی، محبت کے میدان میں بھی اور جنگ کے میدان میں بھی۔

بہت سے بلکہ عموماً سارے قدیم انسانی معاشرے حیات بعد الموت کے قائل ہیں، خاص طور پر وہ معاشرے جو کسی نہ کسی الہامی دین پر استوار ہیں اور خدا کے واضح یا غیر واضح تصور سے بہرہ مند ہیں۔ خدا کے ماننے والوں اور حیات بعد الموت پر اعتقاد رکھنے والوں کے لیے زندگی ایسا بھیا تک بوجھ نہیں بنتی جیسا تصور خدا سے محروم معاشروں کے افراد کے لیے ہے۔ حیات بعد الموت کا تصور پختہ ہو کر یقین کی صورت اختیار کر لے تو راہ زندگی اور منزل موت دونوں آسان ہو جاتی ہیں۔ اس کے مقابل ہلاک اور فنا ہو جانا اور نابود و ناپید ہو کر رہ جانا وہ تصور ہے جو زندگی کو مہمل بنا کر رکھ دیتا ہے اور آج کے مادہ پرست معاشرے اسی اذیت کا شکار

ہیں۔ وہ لوگ تو قرآن کریم کے بیان کے مطابق فقط یہی کچھ جانتے ہیں کہ انھیں زمان بسط مٹا کر رکھ دیتا ہے و ما یھلکنا الا الدھر..... اور اگر عقیدہ یہ ہو کہ:

موت اک ماندگی کا وقفہ ہے یعنی آگے چلیں گے دم لے کر
تو پھر تادم آخر زندگی کو بھر پور زندگی بنائے رکھنے کا جذبہ باقی رہتا ہے۔ قدیم مصری اس ضمن

میں باقی سب اقوام سے آگے تھے۔ J.H. Breasted نے اپنی کتاب "*Development of Religion and Thought in Ancient Egypt*" میں اسی امر پر زور دیا ہے اور لکھا ہے کہ پرانے معاشروں میں کوئی اور معاشرہ حیات و رائے قبر کو اتنی اہمیت نہیں دیتا جتنی قدیم مصری دیتے تھے۔^۱

اس کتاب کا دوسرا باب جو حیات بعد الموت اور قبر میں عارضی اقامت سے تعلق رکھتا ہے بڑا دلچسپ ہے۔ بریٹڈ نے پرانے گورستانوں میں اپنی تحقیق کے دوران میں جو جو کچھ دیکھا اسے مزے لے لے کر بیان کیا ہے کہ پانچ ہزار سال پہلے کے حنوط شدہ وجود کس طرح آج بھی تروتازہ ہیں۔ اہل مصر مرنے والے کے ساتھ اس کا قیمتی سامان بھی دفن کر دیتے تھے۔ اس کی پسندیدہ خوراک بھی ایک معقول مقدار میں ساتھ رکھ دی جاتی تھی۔ بعض بادشاہوں کے اہراموں میں تو ان کی پسندیدہ لونڈیاں اور خادم بھی زندہ ہی قید کر دیے جاتے تھے تاکہ بادشاہ کو جاگنے پر احساس تنہائی نہ ہو۔ بادشاہ اپنی قبریں اہراموں میں اپنی زندگی ہی تعمیر کر دیتے تھے اور اطمینان کر لیتے تھے کہ ان کے ہمراہ دفن ہونے والا خزانہ دشمنوں کی دست برد سے محفوظ رہے گا۔ نیز یہ کہ کوئی اور بادشاہ اپنی قبر سے آکر ان پر حملہ بھی نہ کرے گا۔ اس ضمن میں پروفیسر جی۔ ای الیٹ سمٹھ کی کتاب "*The History of Mummification in Egypt*" کا مطالعہ بھی ضروری ہے جسے رائل فلاسوفیکل سوسائٹی گلاسکو نے ۱۹۱۰ء میں شایع کیا تھا۔

ہندو اپنے مردوں کو جلا دیتے ہیں۔ وہ روح کو کسی خاص جسم کا محتاج نہیں جانتے۔ چنانچہ وہ مردوں کو دفن نہیں کرتے۔ وہ جلائے جانے والے جسم کی حیات ثانیہ کے قائل نہیں۔ ہاں وہ روح کو دائمی جوہر جانتے ہیں۔ یہ الگ بات ہے کہ جو روح دنیوی آلائشوں اور گناہوں کے داغوں کی بدولت ناپاک ہوتی ہے اُس کے روبرو آسمان کے در بند ہو جاتے ہیں اور وہ جملہ آلائشیں دھل جانے تک آسمان سے نیچے ہی رہتی ہے۔ بدھ مت نے اس تصور کو اس کی منطقی

غایت تک پہنچا دیا، یعنی روح اگر زیر آسمان رہتی ہے اور اپنے آپ کو آلائشوں سے پاک کرنے میں مصروف رہتی ہے تو یہ کسی جسم کے ساتھ وابستہ ہوئے بغیر ممکن نہیں۔ اعمال کا ازالہ اعمال ہی کریں گے اور بے جسم کوئی روح کیا ازالہ اعمال کر سکتی ہے۔ چنانچہ تتاخ کے تصور نے راہ پائی۔ چھٹی صدی قبل مسیح سے قبل عام ہندو تتاخ کے قائل نہ تھے، ہاں یہ تصور بعض سادھو سنگتوں میں ضرور مروج تھا۔ مگر بدھ مت کے زیر اثر رفتہ رفتہ ہندو قوم نے اسے قبول کر لیا۔ چنانچہ بدھ مت کے بھارت میں تقریباً ختم ہو جانے کے باوصف مابعد کے فلاسفہ مثلاً شنکر اچاریہ اور رامانوج ”سنسار چکرم“ کے بدستور قائل رہے۔ اس ضمن میں ڈاکٹر رادھا کرشنن کی کتاب "The Vedanta" اور "Indian Philosophy" شائع کردہ "George Allen and Unwin London" دیکھ لینی چاہیے۔ انسائیکلو پیڈیا بریٹینیکا میں شامل مقالہ Hinduism بھی مجملاً یہی بتاتا ہے کہ ہندوؤں میں تتاخ کا رواج پانا بدھ مت کے اثرات کا نتیجہ ہے۔

رہا اسلام تو اس کے اساسی عقائد میں یہ عقیدہ شامل ہے کہ حیات بعد الموت برحق ہے اور ہر فرد کو ایک دن اللہ کے حضور میں اپنے اعمال کی جواب دہی کے لیے حاضر ہونا ہے اور پھر اسے سزا اور جزا پانے کے لیے جہان میں دائمی حیات سے ہمکنار ہونا ہے۔ مطلب یہ کہ آدمی فنا نہیں ہوتا۔ تاہم کوئی بھی موت کی منزل سے گزر کر واپس نہیں آیا۔ خوابوں میں بڑوں نے بھی اور چھوٹوں نے بھی اپنے احوال بار بار بیان کیے، خوابوں میں آکر مرنے والوں نے عزیزوں کو بار بار بعض رونما ہونے والے حادثات سے آگاہ کیا اور اپنی بے آرامی کے ازالے کا مطالبہ کیا۔ بار بار یوں بھی ہوا کہ کئی کئی سو سال پہلے کے وفات یافتہ کسی شخص نے دوبارہ انسانی شکل میں کسی سے ملاقات کی، کوئی بات بتائی، اور پھر غائب ہو گیا۔ ان امور سے متعلق اولیاء و صوفیہ کے تذکرے گونا گوں کہانیاں سناتے ہیں۔ دور نہ جائے، اس ضمن میں فقط امام ابن قیم کی کتاب الروح دیکھ لیجیے، خصوصاً اس کتاب کا دوسرا اور تیسرا باب۔ اس اعتبار سے حال ہی میں لاہور سے شائع ہونے والی کتاب موت کے بعد مصنفہ ایم اسلم بھی لائق توجہ ہے۔ میاں اسلم صاحب نے یورپی، امریکی اور بھارتی ماہرین نفسیات اور فلاسفہ کے مشاہدات سے بھی بڑی مدد لی ہے اور بتایا ہے کہ اس موضوع کو سائنسی سطح پر اہل فلسفہ و نفسیات کس طرح اپنی دقت نظر اور تجربات کا

ہدف بنا رہے ہیں اور کس طرح بقائے روح کے قائل ہوتے جا رہے ہیں۔ دارالمعارف مصر کی شایع کردہ کتاب بین عالمین بھی مختصر ہونے کے باوصف دلچسپ تصنیف ہے۔ اس کتاب کے مصنف مصطفیٰ الکیک ہیں۔ یہ ۱۹۶۵ء میں شایع ہوئی تھی۔ Desmond Shaw کی کتابیں *You Can Speak with Your Dead* اور *How You Live When You Die* یقیناً دلچسپ معلومات و تجربات سے مایہ دار ہوں گی جیسا کہ ناموں سے ظاہر ہے۔ یہ نظر سے نہیں گزریں، فقط بین عالمین میں مجمل سے اقتباس دیکھتے ہیں۔ بہر حال پیراسائیکا لوجی کے نام سے ”عالم ارواح“ بھی سائنس کی زد میں آ رہا ہے۔ اللہم زد فزد۔ سی۔ ڈی براڈ نے اپنی مشہور و معروف کتاب *The Mind and Its Place in Nature* کے گیارہویں اور بارہویں باب میں بقائے روح پر بڑی دقیق بحث کی ہے۔ منطق کا بوجھ زیادہ نہ ہوتا تو باتیں دلآویز تھیں۔ ان کا تجرباتی رجحان تو بقائے روح کے انکار پر مصر نہیں البتہ وہ اسے سائنسی دلیل کے ذریعے ماننا چاہتے ہیں۔ چنانچہ وہ اس کتاب کے سیکشن ”ڈی“ کے تعارفی کلمات کو الفاظ ذیل پر ختم کرتے ہیں:

I may say at once, that my own view is that, if human survival can be rendered probable at all this can be done only by empirical arguments based on the phenomena which are treated by psychical research.

علامہ اقبال تو ویسے ہی شاعر حیات اور فیلسوفِ بقا ہیں۔ انھوں نے اپنے شعروں میں بھی تصورِ بقا کی تائید کی ہے اور فلسفانہ مباحث میں بھی۔ آدمی کے غیر فنا پذیر ہونے کا مضمون ان کی ابتدائی نظموں سے لے کر آخری کلام تک روحِ زندہ کی طرح جاری و ساری ہے، البتہ یہ خلش کہ اگلا جہان کیسا ہوگا، باقی رہتی ہے۔ وہاں کی زندگی یہاں کی زندگی سے کس کس معنی میں مختلف ہے؟ یہ احساس اپنی جگہ بجا کہ میں زندہ رہوں گا، مگر کس رنگ میں؟ وہاں میری انفرادی ہستی کی حیثیت کیا ہوگی؟ آیا وہاں بھی معاشرے ہوں گے، رشتہ دار یوں کے دھندے بھی ہوں گے، آیا وہاں بھی لوگ عشق فرمائیں گے، وہاں بھی روزی کمانے کے لیے کچھ کرنا پڑے گا، کیا وہاں بھی چوروں اور اچکوں سے واسطہ رہے گا؟ آیا کوئی کھیل تماشے کی صورت بھی ہوگی۔ الغرض جی چاہتا ہے کہ پتہ چلے آیا یہاں کا سا نقشہ وہاں بھی جنمے گا؟ بانگِ درا کے حصہ اول میں شامل ایک نظم ”خفنگانِ خاک سے استفسار“ انھی مضامین کی ترجمان ہے اور یہی خلش مختلف سوالات کی صورت میں جلوہ گر ہوتی ہے۔ حق یہ ہے کہ علامہ نے مابعد الطبعیات کو شعر کے حسین پیکر میں سجا کر سامنے لا بٹھایا ہے۔

آدمی واں بھی حصارِ غم میں ہے محصور کیا؟
 اس ولایت میں بھی ہے انساں کا دل مجبور کیا؟
 رشتہ و پیوند یاں کے، جان کا آزار ہیں
 اس گلستاں میں بھی کیا ایسے نکیلے خار ہیں؟
 اس جہاں میں اک معیشت اور سو افتاد ہے
 روح کیا اس دلیں میں اس فکر سے آزاد ہے؟
 کیا وہاں بجلی بھی ہے، دہقان بھی ہے، خرمن بھی ہے؟
 قافلے والے بھی ہیں؟ اندیشہٴ رہزن بھی ہے؟
 باغ ہے فردوس یا اک منزلِ آرام ہے؟
 یا رخِ بے پردہٴ حسنِ ازل کا نام ہے؟
 کیا جہنمِ معصیت سوزی کی اک ترکیب ہے؟
 آگ کے شعلوں میں پنہاں مقصدِ تادیب ہے؟
 جستجو میں ہے وہاں بھی روح کو آرام کیا؟
 واں بھی انساں ہے فتنیلِ ذوقِ استفہام کیا؟
 تم بتا دو راز جو اس گنبدِ گرداں میں ہے
 موت اک چبھتا ہوا کائنا دلِ انساں میں ہے

موت کے بعد کیا ہوگا کا خیال ایک مستقبلِ خلش ہے، چبھتا ہوا کائنا۔ مگر ظاہر ہیکہ یہ سارے سوال جس نظریے پر مبنی ہیں اور جس تصور یا عقیدے کی طرف دلالت کرتے ہیں وہ حیات بعد الموت ہے۔ اگر یہ پتہ ہو کہ مرے اور مٹے، نابود ہوئے، تو پھر یہس والات پیدا ہی نہ ہوں وغیرہ سب عوامل، حیات کے تسلسل کو تسلیم کرنے کا شاخسانہ ہیں۔

افلاطون نے اس خلش کو بھی اپنے ”مکالمات“ میں حسبِ معمول بزبانِ سقراط بار بار بیان کیا ہے۔ مثلاً دفاع (Apology) میں ہے کہ موت کی دو صورتیں ہیں۔ یہ کہ آدمی نیست ہو کر رہ جائے، اسے نہ شعور میسر رہے نہ حس، یا جیسے خیال کیا جاتا ہے کہ روح یہاں سے دوسری جگہ

منتقل ہو جاتی ہے۔ پہلی صورت گہری اور عمیق نیند کی سی کوئی حالت ہے جس میں خواب کا بھی کوئی دخل نہ ہو۔ وہ نیند کتنی راحت بخش ہوتی ہے۔ یہ گہری ابدی نیند ایک رات سے کچھ بھی بیش نہیں۔ دوسری صورت یہ ہے کہ روح فردوس (Hades) میں منتقل ہو جاتی ہے۔ اگر سچ مچ ایسا ہو تو خوب رہے، وہاں اصلی ججوں سے ملاقات ہوگی۔ وہ جج یہاں کے ججوں کی طرح نہیں جو جج بنے تو پھرتے ہیں مگر حقیقتاً نہیں۔ وہاں بڑے بڑے مصنفین سے بھی باتیں ہوں گی۔ ہومر اور ہیسڈ سے ملاقاتیں ہوں گی اور سسی فس سے تبادلہ خیال ہوگا۔ کسی سے ٹرائے کی مہمات کی روداد سنی جائے گی اور کسی سے اور کچھ، پھر خوب خوب جرح ہوگی۔ اور یہ وہ مسرت ہے جس کے مزے کی کوئی حد ہی نہیں۔ اور ہاں اس جگہ کوئی کسی کو جرح کرنے کے جرم میں کوئی سزا نہ دے گا۔ سلیکن یہ کیفیت کہ حیات بعد الموت ہے یا نہیں، آخر اس یقین میں بدل گئی کہ انسانی روح غیر فانی ہے۔ مثال کے طور پر وہی مکالمہ دیکھ لیجیے جس کا عنوان ”فیدون“ (Phaedo) ہے۔

بانگِ درا کے اسی حصہ اول کی ایک چھوٹی سی نظم ”کنارا راوی“ ہے جو تسلسل حیات کے مضمون کی بڑی بلیغ اور دلکش ترجمانی کرتی ہے۔ پرسکوت شام، دریا کا کنارہ، ڈوبتے ہوئے سورج کا لرزنا، دن کے قافلہ تیرگام کا گزر جانا، ایک فاصلے پر شہنشاہ جہانگیر کا مقبرہ اور اس کے منار۔ اس منظر نے شعر ذیل بھی کہلوایا۔

فسانہ ستم انقلاب ہے یہ محل

کوئی زمانِ سلف کی کتاب ہے یہ محل

یعنی وہ منظر اور وہ موقع محل کیا کیا کچھ سمجھا جا رہا تھا، مگر آپ نے دیکھا یہاں بھی لفظ

انقلاب آیا ہے، ہلاکت اور فنا نہیں آیا۔ ازاں بعد اچانک مضمون بدلتا ہے اور جو بات مایوسی اور اُداسی سے شروع ہوئی تھی پھر اُمید اور اُمنگ کا رنگ اختیار کر لیتی ہے۔

رواں ہے سینہ دریا پہ اک سفینہ تیز

ہوا ہے موج سے ملاح جس کا گرم ستیز

سبک روی میں ہے مثلِ نگاہ یہ کشتی

نکل کے حلقہ حدِ نظر سے دور گئی

جہاز زندگی آدمی رواں ہے یونہی
 ابد کے بحر میں پیدا یونہیں نہاں ہے یونہی
 شکست سے یہ کبھی آشنا نہیں ہوتا
 نظر سے چھتا ہے، لیکن فنا نہیں ہوتا

حضرت علامہ حیات کے اس تسلسل کو نہر رواں سے تشبیہ دیتے ہیں، اس نہر رواں کا سرچشمہ ایک ہے اور وہ ازلی وابدی ہے، وہ باقی ہے، لازوال ہے، خواہ وہ نہر قطرہ قطرہ ہو کر بکھر جائے مگر قطرے پھر ایک دوسرے سے ملنے کے لیے مضطرب رہتے ہیں۔ یہی عالم نوع انسانی کا ہے، جو ”نَفخِ رُوح“..... ایک ہی نَفخِ رُوح کی پیدا کردہ بے شمار صورتیں اور شکلیں ہیں۔ یہ انسانی وجود روحانی طور پر جتنے ایک دوسرے کے قریب ہوں اتنے ہی زیادہ لذت یگانگت محسوس کرتے ہیں اور جب قریب رہنے کے بعد دور ہوں تو فریاد کرنے لگتے ہیں حالانکہ یہ دوری دائمی نہیں ہوتی، پھر مل ہی جانا ہوتا ہے۔ تاہم جدائی کے احساس سے بیتاب ہونا طبعی اور قدرتی بات ہے۔ اس مضمون کو حضرت علامہ نے ”فلسفہ نغم“ میں بیان کیا ہے جو بانگِ درا کے تیسرے حصے میں شامل ہے۔ کوئی حرج نہیں اگر چند شعر درج کر دیے جائیں:

آتی ہے ندی جبین کوہ سے گاتی ہوئی
 آسمان کے طاروں کو نغمہ سکھلاتی ہوئی
 آئینہ روشن ہے اس کا صورتِ رخسارِ حور
 گر کے وادی کی چٹانوں پر یہ ہو جاتا ہے چور
 نہر جو تھی اس کے گوہر پیارے پیارے بن گئے
 یعنی اس افتاد سے پانی کے تارے بن گئے
 جوئے سیمابِ رواں پھٹ کر پریشاں ہو گئی
 مضطرب بوندوں کی اک دنیا نمایاں ہو گئی
 ہجر، ان قطروں کو لیکن وصل کی تعلیم ہے
 دو قدم پر پھر وہی جو مثلِ تارِ سیم ہے

ایک اصلیت میں ہے نہر روانِ زندگی
گر کے رفعت سے ہجومِ نوعِ انساں بن گئی
پستی عالم میں ملنے کو جدا ہوتے ہیں ہم
عارضی فرقت کو دائم جان کر روتے ہیں ہم

”خفنگانِ خاک سے استفسار“ اور ”کنارِ راوی“ بانگِ درا کے حصہ اول سے تعلق رکھتی ہیں۔ اس حصے میں ۱۹۰۵ء تک کا کلام شامل ہے اور ۱۹۰۵ء تک علامہ ابھی بمشکل تیس برس کے تھے۔ ”فلسفہِ غم“ بانگِ درا کے تیسرے حصے کا جزو ہے جو ۱۹۰۸ء سے ۱۹۲۳ء تک یعنی پندرہ سولہ سال کے عرصے کو محیط ہے۔ یہ نظم سر فضل حسین کے والد بزرگوار کی وفات پر کہی گئی تھی اور بطور تعزیت کہی گئی تھی۔ مگر علامہ اقبال نے ایک موت کا نہیں بلکہ ہر موت کا تعزیت نامہ تحریر کر دیا ہے۔ تعزیت کا معنی ہے تسلی دینا، کسی محروم کے درد کو سہہ جانے کی خاطر تلقینِ حوصلہ کرنا، دکھ باٹنا وغیرہ۔ لہذا ہر مرنے والے کو، جو مرنے والوں کا غم کھاتا ہے سمجھا دیا کہ:

مرنے والے مرتے ہیں لیکن فنا ہوتے نہیں
یہ حقیقت میں کبھی ہم سے جدا ہوتے نہیں
”کنارِ راوی“ میں بھی یہی کہا گیا تھا:

شکست سے یہ کبھی آشنا نہیں ہوتا
نظر سے چھپتا ہے لیکن فنا نہیں ہوتا

بقا پر اُن کا یہ اعتماد اتنا مستحکم ہے کہ کہیں ڈولتا نظر نہیں آتا۔ کہا جاسکتا ہے کہ ”خفنگانِ خاک سے استفسار“ اور ”کنارِ راوی“ میں اصولی باتیں کہی گئی ہیں اور ”فلسفہِ غم“ میں جو تسلی بخش، تشفی آموز اور حوصلہ افزا بات کی گئی ہے وہ بھی اصول ہی کے تحت آتی ہے، اس لیے کہ مرنے والا کسی اور کا باپ تھا۔ مگر بات یوں نہیں، علامہ کا بقائے حیات پر یقین اس وقت بھی کمزور نہ ہوا جب خود اُن کی والدہ ماجدہ فوت ہوئیں۔ انھوں نے اپنی والدہ کی جدائی کو شدت سے محسوس کیا۔ ہر اس شخص کی طرح محسوس کیا جو والدہ کے وجود کو سر بسر مانتا تماماً شفقت اور رحمت جانتا ہے اور جو ہر عمر میں والدہ کے حضور میں لاڈ کرنا چاہتا ہے اور تقویٰ عمر کی منزلوں سے بے نیاز طفل شیرخوار بن کر رہ جاتا ہے۔ بہر حال نظم ”والدہ محترمہ کی یاد میں“ بانگِ درا

کے تیسرے حصے کی بڑی اور اہم نظموں میں سے ہے۔ علامہ نے یہاں بھی درد و کرب اور احساسِ جدائی کو کہ فطرتِ انسانی کا خاصہ ہے آخر کار اُمید و آرزو میں بدل دیا ہے اور ایک اصولِ بازِ پیدائی کے تحت یہ واضح کر دیا ہے کہ یہ انسان کے وجود کا اندرونی تقاضا ہے کہ وہ زمین سے دوبارہ برآمد ہو، وہ زیادہ دیر تک دبا نہیں رہ سکتا۔ مٹ جانے کا تو سوال ہی پیدا نہیں ہوتا۔ یہ خود ذاتِ انسانی کی اندرونی قوتِ نمو ہے جو بیج کی طرح پھوٹ نکلتی ہے۔ زمین اس کو دبا کے اور روک کے رکھ ہی نہیں سکتی۔ آدمی کی باز پیدائی کا تقاضا اٹل ہے، وہ عمل میں آ کے رہتا ہے۔ علامہ فرماتے ہیں:

تخم گل کی آنکھ زیرِ خاک بھی بے خواب ہے
 کس قدر نشوونما کے واسطے بے تاب ہے
 زندگی کا شعلہ اس دانے میں جو مستور ہے
 خود نمائی، خود فزائی کے لیے مجبور ہے
 سردی مرقد سے بھی افسردہ ہو سکتا نہیں
 خاک میں دب کر بھی اپنا سوز کھو سکتا نہیں
 پھول بن کر اپنی تربت سے نکل آتا ہے یہ
 موت سے گویا قبائے زندگی پاتا ہے یہ
 ہے لحد اس قوتِ آشفته کی شیرازہ بند
 ڈالتی ہے گردنِ گردوں میں جو اپنی کمند
 موت، تجدید مذاقِ زندگی کا نام ہے
 خواب کے پردے میں بیداری کا اک پیغام ہے

اس موضوع کو ہم نے جہاں فلسفیانہ نظم میں سوزِ دل کا ترجمان پایا وہاں یہی موضوع فلسفیانہ نثر میں بھی اپنے رُوح پرور جلوے دکھاتا ہے، ہاں جو تا شیر آہنگِ شعر میں ہے وہ عموماً رنگِ نثر میں میسر نہیں آتی۔ فلسفہ ذہن اور عقل کو قائل کرتا ہے اور شعر دل کو مسحور کر کے درغلا لیتا ہے..... ہاں تو علامہ نے اسی تجدید مذاق پر اپنے اس خطبے میں بھی بحث کی ہے جس کا عنوان ہے ”خودی، جبر و قدر، حیات بعد الموت“..... چنانچہ وہ فرماتے ہیں:

در اصل حیات بعد الموت کوئی خارجی حادثہ نہیں، یہ خودی کے اندر ہی ایک حیاتی عمل کی تشکیل ہے اور جسے انفرادی یا اجتماعی جس لحاظ سے دیکھیے دونوں صورتوں میں محاسبہ ذات کی وہ ساعت ہے جس میں خودی اپنے گوشہ اعمال کا جائزہ لیتی ہے اور مستقبل میں اپنے ممکنات کا اندازہ کرتی ہے۔ قرآن مجید کا بھی یہی ارشاد ہے کہ ہم حیاتِ ثانیہ کا قیاس خلقِ اول کی مماثلت پر کریں۔^{۱۰}

﴿وَيَقُولُ الْإِنْسَانُ إِذَا مَا مِثْلُ لَسَوْفَ أَخْرَجُ حَيًّا ۖ أَوْ لَا يَذْكُرُ الْإِنْسَانُ أَنَا خَلَقْنَاهُ مِنْ قَبْلُ وَكَمْ يَكُ شَيْعًا ۙ﴾^{۱۱}

ترجمہ: اور انسان کہتا ہے کہ جب میں مروں گا تو بھلا پھر زندہ کر کے نکالا جاؤں گا۔ کیا انسان کو یاد نہیں کہ ہم اس کو اس سے قبل خلق کر چکے ہیں درحالیکہ وہ کچھ نہ تھا۔

﴿۶۲۳۶۰/۵۶﴾^{۱۲}

ہمیں نے تمہارے درمیان موت کو ٹھہرا رکھا ہے اور ہم اس سے عاجز نہیں کہ تمہاری جگہ تم جیسے دوسرے (آدمی) پیدا کر دیں اور تم کو ایسی صورت میں بنا دیں جس کو تم جانتے ہی نہیں۔ اور تم کو خوب علم ہے پیدائشِ اول کا۔ پھر تم سمجھتے کیوں نہیں۔

جو بات حضرت علامہ نے کشتیِ ملاح، جوئے آب، بکھرے ہوئے قطراتِ آب اور پھر تخمِ گل کی تشبیہوں کے سہارے شاعرانہ انداز میں سمجھائی وہی بات خطبات میں فلسفیانہ رنگ اختیار کر گئی اور اس فلسفے کو قرآن کریم کی تائید حاصل ہے۔ یا یوں کہیے کہ علامہ کو یہ فلسفہ قرآن کے مطالعہ نے عطا کیا۔ بہر حال یہ تو واضح ہے کہ علامہ حیات بعد الموت پر یقین رکھتے ہیں اور جس طرح ان کے نزدیک تخمِ گل ریز خاک بظاہر سویا ہوا ہے مگر اپنی باز پیدائی کے لیے قوتِ جمع کر رہا ہے، اسی طرح انسانی خودی بھی بیکار نہیں رہتی، وہ برزخ میں بھی اپنے تکمیلی مراحل طے کرنے کی سعی میں مصروف رہتی ہے۔ جیسا کہ اوپر بیان ہوا ”یہ خودی کے محاسبہ ذات کی ساعت ہے۔ یا مثلاً بقول حضرت علامہ ایک مردہ صد سالہ قبر سے پوچھتا ہے:

کیا شے ہے؟ کس امروز کا فردا ہے قیامت؟

اے میرے شبستانِ کہن! کیا ہے قیامت؟^{۱۳}

قبر جواب دیتی ہے:

اے مردہ صد سالہ تجھے کیا نہیں معلوم؟

ہر موت کا پوشیدہ تقاضا ہے قیامت!ؑ

برزخ کو ”موت اور حیات بعد الموت کے درمیان توقف و انتظار کی ایک حالت سے تعبیر کرنا چاہیے۔“ؑ اور اگر یہ توقف ”محاسبہ ذات کی ساعت“ ہے تو پھر ظاہر ہے کہ شعور کا انقطاع عمل میں نہیں آتا، بالفاظِ دیگر زندگی کا تسلسل بحال رہتا ہے۔

البتہ بقول علامہ:

جو امر متنازعہ فیہ ہے یہ ہے کہ انسان کی حیات ثانیہ پر اس کا جسم بھی پھر سے زندہ ہو جائے گا یا نہیں۔ زیادہ تر خیال یہ ہے کہ اور شاہ ولی اللہ دہلویؒ کی رائے بھی، جن کی ذات پر گویا الہیاتِ اسلامیہ کا خاتمہ ہو گیا، یہی تھی کہ حیات بعد الموت پر ایسا کوئی مادی پیکر ناگزیر ہے جو خودی کے لیے ماحول میں اس کے مناسب حال ہو۔ لیکن میں سمجھتا ہوں کہ ان کے نظریے کی حقیقی وجہ یہ ہے کہ جب ہم خودی کا تصور بحیثیت ایک فرد کے کرتے ہیں تو ضروری ہو جاتا ہے کہ اسے کسی مقام یا اختیاری پس منظر سے نسبت دیں۔ؑ

لُب لباب یہ ہے کہ بعث بعد الموت ایک حقیقت ہے، جو شے معلوم نہیں وہ یہ ہے کہ ”اس کی ماہیت کیا ہے..... اور یہی سوال ”اک چھتا ہوا کا ثادلِ انساں میں ہے“۔

آیا انسانی زندگی کا انحصار جسم پر ہے یا روح پر، پروفیسر B.L. Atreya نے امام غزالی کے سے انداز میں بحث کی ہے اور لکھا ہے:

وہ لوگ جو یہ سمجھتے ہیں کہ مرنے کے ساتھ آدمی بحیثیتِ شخص اور فرد بھی فنا ہو جاتا ہے اُن کا خیال غلط فہمی پر مبنی ہے۔ چونکہ وہ جسم کو ایک ٹھوس صورت میں محسوس کرتے ہیں لہذا اسے ”ہست“ جانتے ہیں اور ورانے جسم انہیں کچھ نظر نہیں آتا، کچھ محسوس نہیں ہوتا، لہذا وہ ”نیست“ ہے۔ گویا جسم ہے تو شخص ہے ورنہ نہیں۔ اس کی مثال تو ایسی ہے جیسے کوئی کہے کہ بلب ہے تو بجلی ہے ورنہ نہیں۔ یعنی اگر بلب ٹوٹ جائے یا بجھ کر رہ جائے تو بجلی کی رو بھی ختم ہو کر رہ گئی۔ اسی ضمن میں ذرا آگے چل کر پروفیسر اتر یہ لکھتے ہیں کہ ”خواب کے عالم میں ہمارا ادراک بالحواس کارفرما ہوتا ہے حالانکہ اس وقت طبعی حواس کام نہیں کر رہے ہوتے، وہ اس وقت سکون کی حالت میں ہوتے ہیں۔ گویا ایک خوابی جسم ہے جو مصروف کار ہے جب کہ طبعی (مادی) جسم

غیر متحرک ہے۔ اس وقت طبعی وجود خوابی وجود کے سارے دھندوں سے آزاد ہوتا ہے۔ اس لیے جسم کے مردہ ہو جانے کے باعث یہ فرض کر لینا کہ شخص ختم ہو گیا ہے، کوئی قابل قبول مفروضہ نہیں۔^{۱۵}

کانٹ کی طرح پروفیسر اتریہ بھی کہتے ہیں کہ اگر دنیا کسی معقولیت پر استوار ہے اور محض مہمل نہیں تو پھر شخص کی بقا واجب ہے۔ گویا وہ بھی بقائے شخص کو ایک اخلاقی تقاضا جانتے ہوئے کہتے ہیں کہ یہ امر بالکل نامعقول ہے کہ ہماری ہر محنت اور کدو کاوش نابود ہو کر رہ جائے اور اپنے مطلوب ثمرے حاصل کر کے تسکین یاب نہ ہو۔ حضرت علامہ کی طرح اتریہ یہ بھی کہتے ہیں کہ ایک اخلاقی، دلجو اور عالی ظرف شخصیت کا ہزار مشقتوں، عرق ریزیوں اور خون فشانیوں کے بعد وجود میں محض اس لیے آنا کہ اسے موت (فنا) کے گھاٹ اُتار دیا جائے بالکل لالیعنی اور مہمل تصور ہے۔ کیا موت کے ہاتھوں دنیا کے مسیح، نیرو اور واشنگٹن برابر اور ہم سطح کر کے رکھ دیے جاسکتے ہیں؟ کیا شہداء اور وہ قاتل جن پر لعنت برستی رہی ہو، ایک ہی کشتی میں سوار کر دیے جائیں گے؟^{۱۶}

اسی اخلاقی تقاضے کی قدرے مزید وضاحت کی خاطر ہم ایک اقتباس درج کرتے ہیں جو دلچسپی سے خالی نہیں:

تصور کائنات اور تصور اخلاق کے اختلافات کی بنا پر عاقبت یا انجام کے تصورات میں بلاشبہ اختلاف رہا ہے لیکن فی نفسہ انجام کا کوئی نہ کوئی تصور کارفرما رہا ہے، اوگون، نروان، حیات بعد موت حتیٰ کہ اشتراکیت کا بعد التاریخ (Post-History) بھی تصور اخلاق، قانون مکافات اور تصور آخرت کی مختلف شکلیں ہیں۔ انسان اپنی فطرت پر ہزار پردے ڈالے لیکن وہ اخلاقی حسن سے پیچھا نہیں چھڑا سکتا۔ یہی اخلاقی حس ہے جس سے کام لے کر انسان نے ہر عہد میں اپنی دلی طمانیت کا سامان فراہم کیا ہے۔ یہی اخلاقی حس ہے جس نے ادب کو شاعرانہ عدل (Poetic Judgement) کی صنف سے مالا مال کیا ہے۔ شیکسپیر کا ڈرامہ اس لیے ایک خزینہ کہلایا کہ شہزادہ ہیملت کا انجام از روئے انصاف وہ نہیں ہونا چاہیے تھا جو ہوا۔^{۱۷}

ہاں کچھ وہ لوگ بھی ہیں جن کے لیے ظاہری موت کے بعد برزخ عام معنوں میں برزخ نہیں۔ خواہ وہ برزخ جسے علامہ اقبال محاسبہ ذات کی ساعت قرار دیتے ہیں طویل المدت ہو یا قصیر المہلت۔ وہ ایسے لوگ ہیں جن کو قیامت کی گھڑی بھی مار نہ سکے۔ بقول حضرت علامہ:

قرآن مجید کے نزدیک انسان کی انتہائی مسرت اور سعادت یہ نہیں کہ اپنی متناہیت سے محروم ہو جائے۔ اس کے اجر غیر ممنون کا مطلب ہے اس کے ضبط نفس، اس کی یکتا کی اور بحیثیت ایک خودی اس کی فعالیت کا زیادہ سے زیادہ شدت اختیار کر جانا، حتیٰ کہ عالمگیر تباہی کا وہ منظر بھی جس کی ابتدا قیامت ہوگی، اس قسم کی تربیت یافتہ خودی کے سکون و اطمینان پر قطعاً اثر انداز نہیں ہوگا۔

﴿وَنُفِخَ فِي الصُّورِ فَصَعِقَ مَنْ فِي السَّمٰوٰتِ وَمَنْ فِي الْاَرْضِ اِلَّا مَنْ شَاءَ اللّٰهُ﴾^{۱۸}
 اور صور پھونکا جائے گا تو ان سب کے ہوش اڑ جائیں گے جو آسمانوں اور زمین میں ہیں بجز اس کے جس کو اللہ چاہے۔

لیکن ظاہر ہے کہ اس قسم کے استثنا کا اطلاق انھی شخصیتوں پر ہو سکتا ہے جن میں خودی کی شدت انتہا کو پہنچ گئی ہو۔^{۱۹}

حضرت علامہ نے اسی بات کو ضربِ کلیہ میں زیر عنوان ”حیاتِ ابدی“ اس طرح بیان کیا ہے:

زندگانی ہے صدف، قطرہ نیساں ہے خودی

وہ صدف کیا کہ جو قطرے کو گہر کر نہ سکے

ہو اگر خودنگر و خودگر و خودگیر خودی

یہ بھی ممکن ہے کہ تو موت سے بھی مر نہ سکے!^{۲۰}

یہ موت سے بھی مر نہ سکتا بڑی جدوجہد چاہتا ہے، یہ مقام ہر ایک کے لیے مقرر نہیں۔

اس امر پر حضرت علامہ کے اپنے تشریحی کلمات ذیل لائقِ توجہ ہیں:

لہذا یہ امر کہ خودی فنا ہو جائے گی یا اس کا کوئی مستقبل ہے عمل پر موقوف ہے اور اس لیے خودی

کو برقرار رکھیں گے تو وہی اعمال جن کی بنا اس اصول پر ہے کہ ہم بلا امتیاز من و تو خودی کا

احترام کریں۔ لہذا بقائے دوام انسان کا حق نہیں۔ اس کے حصول کا دار و مدار ہماری مسلسل

جدوجہد پر ہے۔ بالفاظِ دیگر ہم اس کے امیدوار ہیں۔^{۲۱}

مطلب یہ کہ حیاتِ جاوداں اور حیاتِ بعد الموت ایک شے نہیں۔ حیاتِ بعد الموت کا

حادثہ یا واقعہ ہے تو مگر اُن کے لیے جو مریں۔ حیاتِ جاوداں کا معنی ہے کہ خودی نے اپنے عمل

اور سعی کی بدولت اگر اسی زندگی میں اتنا استحکام پیدا کر لیا ہے کہ موت کے صدمے سے محفوظ

رہے تو اس صورت میں موت بھی ایک راستہ ہی تصور کیا جائے گا:

وہ راستہ جسے قرآن نے برزخ کہا ہے۔ یہی وجہ ہے کہ جب ہم باطنی واردات اور مشاہدات سے رجوع کرتے ہیں تو ان سے بھی یہی مترشح ہوتا ہے کہ برزخ نام ہے شعور کی اس حالت کا جس میں زمان و مکان کے متعلق خودی کے اندر کچھ رونما ہو جاتا ہے۔^{۲۲}

یعنی وہ لوگ جن کی خودی مستحکم ہے ان کے لیے برزخ بس یہی کچھ ہے کہ زمان و مکاں سے متعلق ان کے اندر کچھ ”تغییر رونما“ ہو جائے اور بس، یہ موت اس شخص کی موت سے مختلف ہے جس کی خودی غیر مستحکم ہے۔

لیکن ”طے شود جاہہ صد سالہ باہے گا ہے“ کے مصداق تربیتِ خودی کے مراحل بڑی شدید سرعت سے بھی قطع ہو سکتے ہیں۔ اگر تربیتِ خودی سے مقصود یہ ہے کہ روح ہر فانی وجود کی محبت کے بندھن سے آزاد ہو اور مردِ مومن یکسو ہو کر فقط احکامِ الہی کا پابند ہو جائے اور اس طرح اپنے اندر مولائی صفات پیدا کر کے موت سے مامون ہو جائے تو ظاہر ہے کہ وہ موت جو راہِ خدا میں اور احکامِ الہی کے اتباع میں بصد شوق قبول کی جائے اس سے بڑی گواہی اور شہادت اس امر پر اور کیا ہوگی کہ ایسی موت خریدنے والے شخص نے ہر محبت کو اپنے محبوبِ حقیقی کی محبت سے وارد کیا۔ نبی سبیل اللہ موت کو علامہ اقبال نے ہجرت سوائے دوست قرار دیا ہے، کہتے ہیں:

ترک عالم اختیارِ کوئے دوست
آنکہ حرفِ شوق با اقوامِ گفت
جنگ را راہبانیِ اسلامِ گفت
کس نداند جز شہیدِ این نقطہ را
کو بخونِ خود خریدِ این نقطہ را^{۲۳}

مطلب یہ کہ شہید کے لیے وہ برزخ نہیں جو نارتربیت یافتہ خودی کے مالکوں کا ہوتا ہے۔ موت کی ظاہری صورت ایک سی ہوتی ہے، باطنی صورت مختلف ہوتی ہے۔ اس باب میں محمد حسین صاحبِ عرش کے بیان کا اندراج دلچسپی سے خالی نہ ہوگا۔ وہ حضرت علامہ سے اپنی ایک ملاقات کا ذکر کرتے ہوئے کہتے ہیں:

اس کے بعد میں نے حیات بعد الموت سے متعلق استفسار کیا۔ آپ نے فرمایا حیاتِ اُخروی

انسان کے ذوقِ حیات کی شدت پر منحصر ہے، جس قدر کسی میں ذوقِ زندگی زیادہ ہوگا اتنا ہی اس کا زمانہ برزخ کم ہوگا۔ شہداء کا ذوقِ زندگی بہت بڑھا ہوا ہے اس لیے ان کے لیے کوئی برزخ نہیں، اس زندگی سے آنکھ بند کرتے ہی ان کے لیے زندگی کا دوسرا دروازہ کھل جاتا ہے۔

میں نے ذکر کیا عام مؤمنین کے لیے بھی برزخ کا کہیں ذکر نہیں، فرمایا:

اس کا سبب ذوقِ حیات ہے۔ میں نے اس خیال کو ایک شعر میں بھی ظاہر کیا ہے:

جانے کہ بخشد دیگر نگیند آدم بگرد از بے یقینی! ^{۲۴}

قرآن کریم کا بھی یہی ارشاد ہے: ﴿وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ﴾ ^{۲۵} (اور جو لوگ اللہ کی راہ میں مارے گئے ہیں انھیں ہرگز مردہ مت خیال کرو، بلکہ وہ لوگ اپنے پروردگار کے پاس زندہ ہیں۔ رزق پاتے رہتے ہیں۔)

اس سے واضح ہو جاتا ہے کہ حضرت علامہ کا قول کہ ”بقائے دوام انسان کا حق نہیں“ قرآن کے مخالف نہیں۔ اس فقرے کا معنی عام طور پر یہ لیا جاتا ہے کہ حیات بعد الموت سب کے لیے نہیں، یعنی کچھ ایسے بھی ہوں گے جو دوبارہ جی اٹھنے کے قابل نہ ہوں گے، لہذا اٹھائے ہی نہ جائیں گے۔ مسلمان حکما میں سے بعض اس خیال کے حامی ہیں کہ قیامت کو وہی اٹھائے جائیں گے جو حیاتِ ثانیہ کے اہل ہوں گے۔ مثلاً ابونصر فارابی کا قول محمود عقاد صاحب کے نقل کیا ہے:

ويذهب الفارابي على هذا الترتيب في التفرقة بين الانسان والانسان بمقدار حظه من القوة الناطقة. فيحيز ان يكون بعض اشباه الادميين بالصورة الجسدية غير محاسبين او غير اهل للحياة الاخرى۔ ^{۲۶}

اور فارابی قوتِ ناطقہ کی مقدار کے حساب سے آدمی اور آدمی میں فرق کرتا چلا جاتا ہے۔ چنانچہ پھر جائز جانے لگتا ہے اس امر کو کہ وہ وجود جو آدمیوں سے محض جسدی مشابہت رکھتے ہیں ممکن ہے ان کا محاسبہ ہی نہ ہو یا یوں کہہ لیجیے کہ وہ دوسری زندگی کے اہل ہی نہ ہوں۔

مگر علامہ اقبال تو ﴿وكلهم اتيه يوم القيمة فردا﴾ ^{۲۷} کی روشنی میں اس بات کے قائل ہیں کہ ہر فرد کو الگ الگ اپنی ذمہ داری کا حساب دینے کے لیے اللہ تعالیٰ کے یہاں پیش ہونا پڑے گا۔ فقط اتنا خیال رہے کہ بقائے دوام اور حیات بعد الممات ایک شے نہیں۔ بقائے دوام سے ان کی مراد ہے کہ موت نہ آئے۔ جیسا کہ ابھی اوپر بیان ہوا یعنی برزخ بھی نہ ہو۔ اس

لیے کہ وہ نفوس جنہیں اطمینان حاصل ہو چکا ہو وہ اپنے رب کے پاس خوشی کے عالم میں لوٹتے ہیں اور انہیں خوشی کے ساتھ قبول کر لیا جاتا ہے۔

﴿يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ رَبِّكِ رَاضِيَةً مَّرْضِيَّةً ۖ فَادْخُلِي فِيٰ عِبَادِي ۖ وَادْخُلِي جَنَّاتٍ ۙ﴾^{۲۸}..... ترجمہ: اے اطمینان والی روح تو اپنے پروردگار کی طرف لوٹ، خوش ہوتی ہوئی اور خوش کرتی ہوئی۔ پھر تو میرے (خاص) بندوں میں شامل ہو جا اور میری جنت میں جا داخل ہو۔

البتہ علامہ اقبال کے ایک فقرے نے دقت پیدا کر دی ہے۔ وہ اپنے خطبے ”خودی، جبر و قدر اور حیات بعد الموت“ میں برزخ کے متعلق کہتے ہیں:

بالفاظ دیگر یہ وہ کیفیت ہے جس میں نفس انسانی کے اندر زبردست اختلال رونما ہوتا ہے۔ بالخصوص اُن انسانوں میں جنہوں نے اپنی ذاتی نشوونما میں انتہائی مدارج طے کر لیے ہیں اور جن کی خودی زمان و مکان کے ایک مخصوص نظام میں کسی مقررہ طرز عمل کی عادی ہو چکی ہے۔ اندریں صورت یہ بھی ممکن ہے کہ بعض بد قسمت (Less Fortunate) انسان اپنی ہستی ہی کھو بیٹھیں۔ خودی کو بہر حال اپنی جدوجہد جاری رکھنا ہے تاکہ اس میں حیات بعد الموت کی صلاحیت پیدا ہو جائے۔^{۲۹}

علامہ نے خودی اور اس کے تقاضائے استحکام پر جس اصول کے تحت روشنی ڈالی ہے اس کا منطقی نتیجہ تو یہی ہونا چاہیے تھا کہ وہ افراد جن کی خودی خام رہ جائے شاید وہ حیات بعد الموت کے اہل قرار نہ پائیں اور ناپید ہو جائیں۔ علامہ نے ”ممکن“ کہا ہے، حتماً نہیں کہا۔ تاہم یہ قیاس بھی ”و کلھم اتیہ یوم القیمة فرداً“ کے خلاف ہے۔ لہذا ہم یہاں حیات بعد الموت سے محرومی کا معنی یہ لیں گے کہ ایسے افراد کا برزخ میں سلسلہ شعور منقطع رہے گا اور وہ تاحشر اس محرومی کا شکار رہیں گے۔

ہاں وہ ایک جہنم جہاں تھی وہیں رہی جس پر قبل ازیں بھی بحث ہو چکی ہے کہ آیا حشر یا بعث جسم کے ساتھ ہوگا۔ اور اگر جسم کے ساتھ ہوگا تو کیا یہی جسم جو آج ہے وہی دوبارہ ملے گا یا کوئی نیا جسم ہوگا۔ امام غزالی کہتے ہیں کہ اصل شخصیت روح ہے، شخص جو کچھ ہے محض جسم کی بدولت نہیں۔ وہ جسم کو روح کا ظاہری پیکر جانتے ہیں۔ اس کا استدلال کچھ یوں ہے کہ ایک

قطرے کے سے ظاہری وجود سے لے کر نوزائیدہ بچے تک اور پھر براستہ جوانی بڑھاپے تک انسان کے ظاہری پیکر نے کیا کیا انقلاب دیکھے اور اس ظاہری پیکر کی تعمیر میں کس کس قسم کی سبزی، کیسے کیسے غلے، اور کس کس جانور کے گوشت نے حصہ لیا، اس کے باوجود وہ شخص ایک ہی رہا۔^{۳۰} اس کا مطلب یہ ہے کہ غزالی کے نزدیک کوئی فرق نہیں پڑتا کہ کوئی شخص قیامت کے روز کس بدن کیس اتھ دو بارہ جلوہ گر ہوگا یا اگر اس کا برزخ نہیں اور وہ ایک حیات کا مرحلہ طے کر کے دوسری حیات شروع کر دیتا ہے تو کس وجود کا مالک ہوگا، روح وہی ہو، جسم کوئی ہو۔

حضرت علامہ کا رجحان بھی اسی جانب ہے کہ بعثتِ ثانیہ کے وقت آدم کو کوئی نہ کوئی جسدِ عنصری حاصل ہوگا، یا یوں کہہ لیں کہ وہ باجسم بعثتِ ثانیہ کو ناممکن نہیں جانتے۔ وہ لکھتے ہیں:

بہر حال فلاسفہ اسلام اور علمائے الہیات کے درمیان جو امر مختلف فیہ ہے وہ یہ ہے کہ انسان کی بعثتِ ثانیہ پر کیا اس کا جسم بھی پھر سے زندہ ہو جائے گا۔ اس میں زیادہ تر تو خیال یہ ہے کہ اور شاہ ولی اللہ کی رائے بھی، جن کی ذات پر گویا الہیاتِ اسلامیہ کا خاتمہ ہو گیا، یہی تھی کہ حیات بعد الموت پر ایسا کوئی مادی پیکر ناگزیر ہے جو خودی کے نئے ماحول میں اس کے مناسب حال ہو..... البتہ نہیں معلوم تو یہ کہ یہ سب کچھ کیسے ہوگا۔ قرآن نے بھی اس سلسلے میں جن مماثلتوں کی طرف اشارہ کیا ہے اُن سے مقصود صرف یہی ظاہر کرنا ہے کہ بعثتِ ثانیہ ایک حقیقت ہے، یہ نہیں کہ اس کی ماہیت کیا ہے۔ لہذا جہاں تک فلسفے کا تعلق ہے ہم اتنا ہی کہہ سکتے ہیں کہ انسان کے ماضی پر غور کیجیے تو یہ مطلب کچھ غیر اغلب نظر آتا ہے کہ اس کی ہستی کا سلسلہ جسم کی بلاکت کے ساتھ ہمیشہ ہمیشہ کے لیے ختم ہو جائے۔^{۳۱}

یہ نکتہ میں نے سیکھا بو الحسن سے

کہ جاں مرقی نہیں مرگ بدن سے

چمک سورج میں کیا باقی رہے گی

اگر بیزار ہو اپنی کرن سے!^{۳۲}

اس مادی دور میں جب کہ ہر انسان اپنے انفرادی مستقبل کے بارے میں اس قدر مایوس ہے کہ زندگی کو سرتاسر مہمل اور بے معنی جاننے لگا ہے، حیات بعد الموت پر یقین کے مضامین کو عام کر دیا جانا چاہیے۔ حیات بعد الموت کا تصور اگر عقیدے کی شکل اختیار کر لے تو حیاتِ آدم

کی بہت سی لایعنیت ختم ہو جائے اور آدمی اس عقیدے کی بدولت ایک زندہ امید سے ہمکنار ہو کر اپنے وجود کو اور اپنے ماحول کو ایک نئی نظر سے دیکھنے لگ جائے۔ مگر مادہ پرستوں کی باری تو بعد میں آئے گی، پہلے یہ حقیقت ان لوگوں کے دل میں جاگزیں کرنے کی ضرورت ہے جو اس عقیدے کا اقرار کرتے ہیں اور اس کے باوصف موت سے ڈرتے ہیں۔

مسلمان زادہ و ناسخ مرگ! ز بیم مرگ لرزاں تادم مرگ!
دے در سینہ چاش ندیم دم بگستہ بود و غم مرگ! ۳۳



حوالہ جات و حواشی

- ۱- عربی ترجمہ کتاب مذکور، تطور الفكر والدين في مصر القديمة، دارالکرنک، القاہرہ (۱۹۶۱ء)، ص ۸۵۔
- ۲- بانگِ دراء، ص ۴۰، ۳۹/۳۹۔
- ۳- Dialogue of Plato شائع کردہ Mentor Books (1956)، صفحہ ۴۴۵، ۴۴۶۔
- ۴- بانگِ دراء، ص ۹۵/۹۵۔
- ۵- بانگِ دراء، ص ۹۵/۹۵۔
- ۶- بانگِ دراء، ص ۱۵۷، ۱۵۶/۱۵۷، ۱۵۶۔
- ۷- بانگِ دراء، ص ۲۳۳/۲۳۳۔
- ۸- تشکیل جدید الہیات اسلامیہ، ص ۱۸۲۔
- ۹- قرآن کریم، سورۃ ۱۹، آیت ۶۶، ۶۷۔
- ۱۰- قرآن کریم، سورۃ ۵۶، آیت ۶۰، ۶۱، ۶۲۔
- ۱۱- ارمغانِ حجاز (اردو)، ص ۶۶/۱۹۔
- ۱۲- ایضاً۔
- ۱۳- تشکیل جدید الہیات اسلامیہ، ص ۱۷۶۔
- ۱۴- ایضاً، ص ۱۸۴۔
- ۱۵- "An Introduction to Parapsychology"، مکار پبلی کیشن، بنارس (بھارت)، ص ۱۶۰، ۱۶۱۔

- ۱۶- ایضاً، ص ۱۶۵، ۱۶۶۔
- ۱۷- اقبال ریویو، کراچی، (جولائی ۱۹۶۲ء) مقالہ ”اقبال کا فلسفہ خودی اور تصور آخرت“ (از منظور عباسی)، ص ۳۱۔
- ۱۸- قرآن کریم، سورۃ ۳۹، آیت ۶۸۔
- ۱۹- تشکیل جدید الہیات اسلامیہ، ص ۱۷۸، ۱۷۹۔
- ۲۰- ضربِ کلیم، ص ۴۹۳/۳۱۔
- ۲۱- تشکیل جدید الہیات اسلامیہ، ص ۱۸۰۔
- ۲۲- ایضاً، ص ۱۸۱۔
- ۲۳- جاوید نامہ، ص ۷۷/۱۸۶۔
- ۲۴- ملفوظات اقبال، محمود نظامی، اشاعت منزل، لاہور، ص ۶۲۔
- ۲۵- قرآن کریم، سورۃ ۳، آیت ۱۶۹۔
- ۲۶- الانسان فی القرآن، دارالکتاب العربی، بیروت، ص ۹۵۔ عقاد صاحب نے فارابی کی یہ عبارت کہاں سے نقل کی، اس کا حوالہ نہیں دیا۔
- ۲۷- قرآن کریم، سورۃ ۱۹، آیت ۹۵۔
- ۲۸- قرآن کریم، سورۃ ۸۹، آیت ۲۷، ۲۸، ۲۹، ۳۰۔
- ۲۹- تشکیل جدید الہیات اسلامیہ، ص ۸۲۔
- ۳۰- تہافتہ الفلاسفہ، مطبع الکاتولیکیہ، بیروت (۱۹۶۲ء)، ص ۲۴۲، ۲۴۵۔
- ۳۱- تشکیل جدید الہیات اسلامیہ، ص ۱۸۲، ۱۸۵۔
- ۳۲- بالِ جبریل، ص ۳۷۹/۸۷۔
- ۳۳- ارمغانِ حجاز، ص ۹۱۷/۳۵۔

میان ما و بیت اللہ رمزیت
که جبریل امین را ہم خبر نیست!

علامہ اقبال کا تصورِ ملت ماضی، حال، استقبال

ملت کے لفظ کی وضاحت ضروری ہے۔ ملت کا لغوی معنی دین ہے اور قرآن کریم میں یہ لفظ انھی معنوں میں آیا ہے۔ چنانچہ ملت اسلام کا مطلب ہو دین اسلام۔ مگر رفتہ رفتہ ملت اسلام کی جگہ خالی ملت رہ گیا اور ہوتے ہوتے ملت سے وہ جمعیتیں مراد لی جانے لگیں جن کا دین اسلام تھا۔ بالفاظِ دیگر ”ملت“ تقریباً وہی معنی اور مفہوم ادا کرنے لگا جو لفظ امت ادا کرتا ہے۔ اب پورے عالم اسلام کو امت اسلام بھی کہا جاتا ہے اور ملتِ اسلام بھی۔ اس طرح گویا ملت اور امت تقریباً ہم مفہوم کلمے بن گئے، یہ الگ بات ہے کہ اصلاً امت کا مفہوم بہت وسیع ہے۔

ملت سے کمتر اور ملت کے مقابل اور بعض اوقات ملت سے متضاد جو لفظ ہے وہ قوم ہے جس کا انگریزی مرادف ”نیشن“ ہے۔ انگریزی زبان میں امت یا ملت کی اصطلاح کے لیے شاید کوئی لفظ نہیں۔ لہذا ملت کو بھی نیشن اور امت کو بھی نیشن کہہ دیا جاتا ہے اور حقیقت یہ ہے کہ ”نیشن“ کے لفظ کی تاریخی دلائلوں کے باعث اس لفظ کی معرفت ملت کا مفہوم سمجھنے کی کوشش کرنے والوں کے پلے وہ مفہوم ہرگز نہیں پڑتا جسے مسلم امت کے اہل دل بخوبی سمجھتے ہیں۔ انگریزی میں ملت کے لیے نیشن ہڈ (Nationhood) استعمال کیا جاتا ہے مگر وہ بھرپور معنی جو ملت یا امت میں پوشیدہ ہے اس میں کہاں۔

ظاہر ہے کہ افراد سے کنبے بنے، کنبوں سے قبیلے وجود میں آئے، قبیلوں سے قومیتیں مشکل ہوئیں، قومیتوں کا مجموعہ ”قوم“ کہلایا۔ عمومی معنوں میں قوم جن عناصر پر استوار ہوتی ہے ان میں وطن، نسل، زبان، تاریخ اور تمدن وغیرہ کے اشتراک کو اہمیت دی جاتی ہے۔ پھر ان سب میں مقابلاً سب سے زیادہ اہمیت اکثر قوموں کے یہاں وطن کو حاصل ہے۔ وطن اگر

مملکت (State) ہے جب بھی اور مملکت نہیں تو جب بھی کوئی نمایاں توصیفی فرق نہیں۔ اگر ایک قوم اپنے وطن میں غلام بھی ہو جاتی ہے تو اس کا یہ مطلب نہیں کہ وہ قوم کی حیثیت سے نابود ہوگئی، ہاں آزاد قوموں میں اس کا شمار نہ رہا۔ ویسے حق یہ ہے کہ قوم کا لفظ ذہن میں آتے ہی ایک آزاد مملکت کا تصور ساتھ ہی اُبھر پڑتا ہے یعنی Nation اور State لازم و ملزوم نہ سہی تاہم دونوں کا رابطہ نہایت قریبی ہے۔ مگر میں یہاں اس بحث میں نہیں پڑتا کہ ہیگل، یارینا، یا پرائس یا لاسکی یا ہبل وغیرہ نے قوم اور ریاست کی کیا تعریفیں اور شرطیں پیش کی ہیں۔ میں اپنی بات کرنے کی کوشش کروں گا، دوسری قوموں سے تعلق رکھنے والے سیاسی مفکرین کی کوئی تحدید و تعریف اپنی تسلی نہیں کرتی۔ ایک وطن میں ایک سے زیادہ نسلیں اور ایک سے زیادہ زبانیں بولنے والے گروہ پائے جاسکتے ہیں مگر وطن کی نسبت سے انھیں ایک قومی نام دے دیا جاتا ہے۔ برطانیہ والے برطانوی بن گئے، اٹلی والے اطالوی کہلائے، سویٹزر لینڈ والے سویس، کینیڈا والے کینیڈیائی اور امریکہ والے امریکی قرار دیے گئے، علیٰ ہذا القیاس۔ یوں تو ایک خاص نسل سے تعلق رکھنے والے بھی اپنے آپ کو ایک قوم ہی کہتے ہیں مثلاً جرمن، اور وہ جرمنی سے باہر بھی پائے جاتے ہیں لیکن وہ جرمنی کے اندر قوم ہوں گے اور جرمنی سے باہر کسی اور وطن میں جہاں کسی اور قوم کو عددی غلبہ حاصل ہوگا وہاں جرمن گروہ کو قومیت (Nationality) کی حیثیت ہوگی۔ اس طرح ہنگری میں آباد جرمنوں کی نفری اگر کسی عددی حیثیت کی مالک ہے تو جرمن نیشنٹی کہلائے گی مگر مجموعی طور پر ہنگری کی نسبت سے ہنگروی ہی قرار پائیں گے۔ اس مسئلے میں کئی استثنا آتے بھی ہوں گے مگر عمومی کیفیت یہ ہے کہ ”قومیت وطن سے بنتی ہیں۔“

یہودی ایک واضح استثنیٰ ہے۔ اس قوم کا سب سے اہم عنصر ترکیبی نسل ہے۔ یہودی کوئی بھی زبان بولیں اور کسی بھی علاقے میں رہیں ان کی اپنی نسلی اور مذہبی نسبت بہر حال بحال اور میٹرز رہتی ہے۔ یہ الگ بات ہے کہ وہ جس جس علاقے میں آباد ہوں گے باشندے وہیں کے محسوب ہوں گے اور بظاہر اسی وطن کی نسبت سے وہیں کی قوم گئے جائیں گے۔ لہذا امریکہ کا یہودی امریکی قوم کا فرد ہے مگر خود اپنے نزدیک امریکی ہونے کے مقابل اس کا یہودی ہونا زیادہ اہم ہے۔ وہ بیک وقت امریکی قوم سے بھی تعلق رکھتا ہے اور یہودی قوم سے بھی۔

یہودیوں کو امت بھی قرار دیا جاسکتا ہے مگر محدود معنوں میں، اس لیے کہ وہ لوگ فقط اسرائیلی نسل سے وابستہ ہیں۔ زبانیں بے شک الگ الگ ہوں، وطن بھی جدا جدا ہوں لیکن نسلی امتیاز ان کی نمایاں علامت ہے۔ نسل کے ساتھ ہی رنگ کا تعصب بھی شامل ہو جاتا ہے۔ کوئی کالا جھنڈی یا کوئی زرد چینی کس طرح یہودی ہو سکتا ہے۔ پھر یہ کہ یہودی تبلیغی مذہب نہیں جو دوسری قوموں اور نسلوں کے افراد اور گروہوں کو اپنے اندر سمولے۔

لیکن جب ہم مسلمانوں کو دیکھتے ہیں تو وہ از روئے امت و ملت دوسروں سے بالکل جدا ہیں۔ ان کے یہاں بھی شعوب و قبائل ہیں، ان کے یہاں بھی قومیتیں ہیں، قومیں بھی ہیں مگر ان کی بین الاقوامی حیثیت فوق الاقوام ہے اور وہ حیثیت فوق الاقوام ہونے کے اعتبار سے وطنوں، نسلوں، رنگوں اور زبانوں سے برتر ہو جاتی ہے۔ پاکستان کو دیکھیے، یہاں گوجر، لکھڑ، بلوچ، خٹک وغیرہ قبائل موجود ہیں، پھر علاقائی نسبت سے پنجابی، سندھی، پٹھان، بلوچ قومیتوں کا وجود بھی پایا جاتا ہے لیکن سب مل کر پاکستان کی نسبت سے پاکستانی قوم ہیں۔ پاکستانی قوم وطن پاکستان کی نسبت سے وجود میں آئی۔ اس سے آگے کی نسبت ملت ہے اور وہ اسلام ہے جو سب مسلمانوں کا دین ہے۔ وطن کی نسبت سے تشخص قومی قرار پایا اور دین کی نسبت سے ملی۔ ملت کی اساس اشتراک عقیدہ ہے اور اس میں وطنی، نسلی اور لسانی حدود کو کوئی دخل نہیں۔ جب ہم ملت کہتے ہیں تو علاقائی، نسلی اور لسانی حیثیت دب کر رہ جاتی ہے۔ اس طرح دیکھیں تو مسلمان پوری دنیا میں ایک منفرد برادری ہیں اور ان کا بین الاقوامی تشخص ان کا دین ہے۔ جزیرہ فاک لینڈ کا مسلمان ہو یا جنوبی افریقہ کا، کوریا کا مسلمان ہو یا سویڈن کا، عرب کا مسلمان ہو یا ترکستان کا، وہ گورا ہو یا کالا ہو، گندمی ہو یا زرد ہو، حامی ہو یا سامی ہو یا آریائی، شاہ ہو یا گدا، مسلمان ہونے کی نسبت سے ہر کہیں کے مسلمان کا بھائی ہے۔ مطلب یہ کہ مسلم ملت کی اساس دیگر اقوام کی اساس سے مختلف ہے۔ بقول حضرت علامہ:

اپنی ملت پر قیاس اقوامِ مغرب سے نہ کر
خاص ہے ترکیب میں قومِ رسولِ ہاشمیؐ
ان کی جمعیت کا ہے ملک و نسب پر انحصار
قوتِ مذہب سے مستحکم ہے جمعیتِ تریؐ!

جدید یورپی نظریے کے مطابق عموماً ”قومیں وطن سے بنتی ہیں“ مگر اسلام نے سب سے پہلے عملاً وطن ہی کو غیر اہم قرار دے دیا اور اس طرح وطن پر استوار ”قومیت کے تصور“ کو باطل کر دیا۔ علامہ اقبال فرماتے ہیں:

عقدہ قومیتِ مسلم کشود از وطن آقائے ما ہجرت نمود
حضور اکرم ﷺ نے مکے سے ہجرت کر کے اس حقیقت کی وضاحت فرمادی کہ اسلام کی الوطن نہیں، نیز یہ کہ جب اور جہاں دین و وطن کے مابین تصادم ہوگا وہاں ترجیح دین کو حاصل ہوگی، اس لیے کہ وطن دین کی خاطر ہے، اگر کوئی وطن دین کی تنگی کا باعث ہو تو صاحب دین اس وطن کی حدود کو عبور کر جائے گا۔ اسی لیے حضور نبی خاتم ﷺ نے فرمایا تھا کہ ”الاسلام غریب“ (اسلام پردیسی ہے) جس کا مطلب ہے اسلام کا کوئی مخصوص وطن نہیں، ہر دیس اُس کا دیس ہے۔ گویا پردیسی کا معنی ہے ”ہر دیسی“۔ یوں دیکھیں تو پتہ چلتا ہے کہ اسلام کی فطرت میں وسعت بھی ہے اور رفعت بھی، یہ محدود ہو کر نہیں رہ سکتا، یہ زمین کے ساتھ چپک کر نہیں رہ سکتا، ”دھرتی پوجا“ کا تصور مومن کے ذہن میں سما ہی نہیں سکتا۔

اصل ملت در وطن دیدن کہ چہ باد و آب و گل پرستیدن کہ چہ
اسی بات کو ایک اور مقام پر مزید واضح کرنے کی خاطر علامہ کہتے ہیں:

ہجرت آئینِ حیاتِ مسلم است این ز اسبابِ ثباتِ مسلم است
معنی او از تنگ آبی رم است ترکِ شبنم بہرِ تسخیریم است
یعنی ہجرت تو مسلمان کی زندگی کا دستور ہے اور یہی بات اسے استحکام اور ثبات عطا کرتی ہے۔ ہجرت کا مفہوم ہے تنگ ناؤں اور پایاب پانیوں سے کنارہ کشی، وسعتوں اور گہرائیوں کی طلب۔ بالفاظِ دیگر شبنم کو ترک کرنا اور سمندر کو مسخر کرنا۔ ایک اور جگہ پر علامہ اس نقطہ کی ثم مزید تشریح کرتے ہیں:

ہر کہ از قیدِ جہاتِ آزاد شد چوں فلک در شش جہت آباد شد
ظاہر ہے کہ دھرتی پوجا تعصب اور نفرت کے بیج بوتی ہے۔ ایک علاقے سے محبت بہت بڑھ جائے تو دوسرے علاقے بیج نظر آتے ہیں اور وہاں کے رہنے والے بھی پوج ہو کر رہ جاتے

ہیں۔ اس ضمن میں ہندوؤں کی مثال بڑی نمایاں ہے۔ ابوالریحان البیرونی نے اپنی کتاب مالہ ہند میں بیان کیا ہے اور اس بیان کا تعلق باب اول کے ابتدائی صفحات سے ہے کہ ہندو لوگ فقط اپنے وطن کو پاک جانتے ہیں، باقی ہر وطن کو پلید تصور کرتے ہیں۔ ان کی زبان میں غیر ملکی کو ملچھ کہتے ہیں، لیکن چونکہ ہر غیر ملکی غیر ملک سے آنے کے باعث پلید ہوتا ہے لہذا رفتہ رفتہ ملچھ کا معنی ناپاک اور پلید ہو گیا۔ مقصد عیاں ہے کہ مادی رابطہ محدودیت پیدا کرتا ہے اور محدودیت کا نتیجہ ہے تعصب اور تنگ نظری۔

ہندو قوم کا بیرون ہند سے رابطہ ہی کم رہا ہے، لہذا وہ لوگ عالمی انسانی برادری کے تصور ہی سے محروم رہے، پھر جن کے نزدیک ان کے وطن سے باہر کی ہر سرزمین گندی اور پلید ہو اور ہر غیر ملکی بمعنی غلیظ اور ناپاک ہو وہ اپنی حدود سے باہر برادری کا رشتہ استوار کریں بھی تو کیسے! بلکہ ذات پاک اور چھوت چھات نے خود ہندوؤں کو ایک قوم کبھی نہ بننے دیا، آج تک یہی حال ہے۔ ایسی حالت میں وہ مسلمانوں کو یا دوسری کسی قوم کو کیسے اپنا جان لیتے۔ حد یہ ہے کہ معاصر دور میں جب کہ کائنات کی طنائیں کھینچ گئی ہیں، کوئی ملک کسی ملک سے اور کوئی قوم کسی قوم سے دور نہیں رہی، ہندو کی ذہنیت اور اس کے مزاج میں اجتماعی طور پر کوئی تبدیلی رونما نہیں ہوئی۔

صدیوں کے اثرات سالوں میں جائیں بھی کیسے! یہی حال یہودی قوم کا ہے، وہ لوگ نسل کی قید سے آزاد نہ ہو سکے۔ چنانچہ دوسروں کا خون چوسنے اور انھیں اذیت دینے میں لذت محسوس کرتے ہیں۔ نسلی برتری ان کی اجتماعی نفسیات ہے۔ ان کے نزدیک دوسری نسلیں فروتر اور انسانی مقام سے محروم ہیں، اس لیے ان کا مال اور ان کی جان یہودیوں کے نزدیک مباح۔ اس طرح یہود اور ہندو ”آدم بو“ کی نمایاں خاصیت کے وصف مشترک کے باعث ایک دوسرے کے بظاہر قریب آسکتے ہیں مگر دونوں کی اجتماعی نفسیات ایسی ہے کہ اساساً ایک دوسرے سے دور ہی رہیں گے۔ ہندو اور یہودی تو نمایاں ترین مثالیں ہیں، ان سے ہٹ کر کسی بھی ایسی قوم کو دیکھیں جس کی ترکیب میں وطن کو خصوصی اہمیت حاصل ہو تو وہ دوسرے وطنوں کے باشندوں کو اپنا جان ہی نہیں سکتی، غیر مانتی ہے بلکہ اکثر اوقات دشمن اور بدخواہ تصور کرتی ہے۔ بقول حضرت علامہ:

آچنناں قطع اخوت کردہ اند بر وطن تعمیر ملت کردہ اند

آدمی تو آدمی کا بھائی تھا۔ قرآن نے یہ پیغام سنایا تھا کہ اے بنو آدم! تم از روئے اصل ایک ہو اس لیے کہ تمہیں ایک ہی نفس (جان) سے پیدا کیا گیا ہے لیکن وطنی نسبت کے تعصبات نے یہ رشتہ برادری کاٹ کر رکھ دیا۔

تا وطن شمعِ محفلِ ساختند نوعِ انسان را قبائلِ ساختند

مطلب یہ کہ ”دھرتی پوجا“ کے باعث انسانی برادری ایک ”نوع“ نہ رہی، گروہوں میں بٹ گئی۔ ظاہر ہے کہ یہ جذبہ مادہ پرستی کا مظہر ہے۔ آدمی اوپر کونہیں اٹھتا، نیچے ہی کو جاتا ہے اور اس کی ہستی حیوانی ہستی ہی کے درجے تک رہ جاتی ہے، بڑھ کر انسانیت کے مقامِ بلند تک پہنچانا ایسے معاشروں کے بس میں نہیں ہوتا۔ حضرت علامہ کہتے ہیں:

اسلام قیدِ وطن سے آزاد ہے۔ اس کا مقصد ہے ایک ایسے انسانی معاشرے کی تشکیل جو مختلف نسلوں اور قوموں کو باہم جمع کرتے ہوئے ایک ایسی اُمت تیار کرے جس کا اپنا ایک مخصوص شعور ذات ہو۔^۱

وطن کے تشخص اور وطن کی نسبت کے بعد سب سے اہم رشتہ نسلی ہے۔ اسی سے رنگ بھی وابستہ ہے اور نسل کی برتری کا غرور بھی۔ اگر ذرا غور سے دیکھا جائے تو یہ کھلی بت پرستی ہے۔ پھر ہر بت پرست کی طرح نسل پرست بھی تنگ نظر اور پست فطرت ہو کر رہ جاتا ہے۔ عابد اپنے معبود کی علوشان کی نسبت سے بلند ہوتا ہے۔ مادی معبود کا پرستار آخر بلند ہو بھی تو کس قدر، اس میں بلند نظری اور عالی ہمتی رونما ہو ہی نہیں سکتی۔ لکڑی کو پوجنے والا لکڑی کی سی صفات غیر شعوری طور پر اپنے اندر پیدا کر لیتا ہے، پتھر کو پوجنے والا پتھر ہو کر رہ جاتا ہے اور خدائے تعالیٰ کا پوجنے والا اپنے اندر خدائی صفات خدائی رنگ غیر شعوری طور پر پیدا کر لیتا ہے۔ وہ مزاجاً بلند اور فطرتاً غیر محدود بن جاتا ہے اور از روئے قرآن اللہ کے رنگ سے بہتر اور حسین تر رنگ اور ہے بھی کون سا؟ ہندو کے تعصب نے اسے بلند نہ ہونے دیا۔ اس کی ”آدم بو“ نے اس کے معاشرہ میں حرکتِ انقلاب پیدا نہ ہونے دی اور وہ معاشرہ جھیل مردار کی طرح ہو کر رہ گیا۔ خود جو اہر لال نہرو نے مسلمانوں کی آمد سے قبل کے ہندو معاشرہ کو باسی اور بدبودار پانی کا جو ہڑ قرار دیا تھا۔ یہی عالم یہودی کا ہے۔ اس کی بھی ”آدم بو“ نے اسے ہردور اور ہر معاشرے

میں ایک گالی بنا کر رکھ دیا۔ بارہا عیسائیوں نے انھیں ان کے تعصب کی سزا دی۔ جرمنوں نے ان کی نسل ہی کو اپنی سرزمین سے مٹا دینے کی کارروائی کی۔ شاید کبھی عربوں کے ہاتھوں بھی انھیں تعصب کی ویسی ہی سزا ملے اور ممکن ہے یہودی کی خود غرضی اور تنگ نظرانہ کارروائی کسی وقت امریکی عوام کو بھی بھڑکا دے۔ امریکہ کے انتظامی، جنگی، سیاسی، تجارتی اور بین الاقوامی معاملات میں اگر امریکی یہودی اسی طرح مداخلت کرتے رہے، اور ظاہر ہے کہ وہ کبھی باز آ بھی نہیں سکتے، تو وہ دن دور نہیں جب امریکی پبلک ان کے اسی طرح درپے ہو جس طرح ہٹلر کے دور میں جرمن پبلک ہوئی تھی۔ ہاں تو نسل پرستی نے اسود و احمر اور ایض و اصفر کی تفریق کو بھی تقویت دی، پھر ایک نسل نے اپنے لیے جو حقوق محفوظ جانے اس سے دوسروں کو محروم رکھنے کی ہر ممکن کوشش کی۔ جاہلی عربوں کے یہاں بھی نسل اور نسب کی عجیب و غریب حیثیت تھی۔ ان کی نظر ان کے اپنے قبائلی گروہ کی حدود سے آگے نہ جاتی تھی۔ قبائلی گروہ کو ”عصبہ“ کہتے تھے، اسی گروہی وابستگی کی کیفیت نے شدت اختیار کر کے ”عصبیت“ اور پھر تعصب کی سی اصطلاحات پیدا کیں، یعنی اپنے عصبہ (گروہ) کی ہر بات ٹھیک، اور دوسرے گروہ کی ہر بات غلط۔ اپنے گروہ میں کوئی ظالم نہیں، کوئی جھوٹا نہیں، کوئی مجرم نہیں، کوئی قاتل نہیں، لیسر انہیں، ڈاکو نہیں۔ اپنے گروہ کے ہر فرد کی دوسرے گروہوں اور افراد کے مقابل ہر حال میں ہمایت لازم۔ جس سطح پر وہ عرب زندگی بسر کرتے تھے اس سطح پر وہ کچھ اور سوچ ہی کب سکتے تھے۔ یہ ان کی مجبوری تھی۔ لہذا وہ دس دس پشت اوپر کے بھی ہم نسب افراد کو اپنے ”عم زاد“ جانتے تھے۔

لیکن جس طرح اسلام نے دین کے مقابل وطن کی اہمیت کم کر دی اسی طرح نسل اور نسب کی حیثیت کو بھی دین کے مقابل گھٹا کر رکھ دیا۔ اسلام نے یہ تعلیم دی کہ اصل رشتہ دینی ہے۔ وطنی، نسلی اور لسانی رشتہ دینی سے کمتر ہے۔ اگر دین اور برادری میں تصادم واقع ہوگا تو برادری کو دین پر قربان کر دیا جائے گا، برادری کا رشتہ مادی ہے، لہذا فانی۔

برنسب نازاں شدن نادانی است حکم او اندرتن وتن فانی است^۹

اس کے مقابل دین کا رشتہ روحانی ہے لہذا باقی ہے اور پاکدار۔ مادی رشتہ غیر محدود ہے۔ بقول حضرت علامہ ”اسلام ہی ہمارا وطن ہے، اسلام ہی ہماری نسل ہے جیسا کہ حضرت

سلمان فارسیؓ نے فرمایا تھا ”سلمان ابن اسلام ابن اسلام“، سلسلے رشتے کو مرکزی حیثیت حاصل تھی اور اب بھی بڑی حد تک ہے۔ جن لوگوں نے اسلام قبول کر لیا وہ بھائی اور جن لوگوں نے اسلام قبول نہ کیا وہ غیر۔ حضرت بلال حبشیؓ، حضرت سلمان فارسیؓ اور صہیب رومیؓ تو اپنے بن گئے، اور اپنے چچا ابولہب اور ابو جہل وغیرہ غیر ہو کر رہ گئے۔

جب آنحضرت ﷺ نے ہجرت فرمائی تو اپنی اسلامی برادری کو مدینے میں اکٹھا کر لیا، اور خونی برادری کو مکے میں چھوڑ گئے۔ غزوہ بدر نے جو اولیں اہم غزوات میں سے ہے اس حقیقت کو مزید تقویت دے دی، ایک طرف حضور ﷺ کی امت (ملت) تھی اور دوسری جانب آپ کی قوم تھی۔ آپ کی نسبی قوم قریش تو غیر بن گئی اور روحانی برادری سے رشتہ یگانگت استوار ہو گیا، وہ لوگ خواہ کسی بھی قبیلے، قوم اور وطن سے تعلق رکھتے تھے وہ سب اپنے بن گئے۔ قریش ہم نسب بھی تھے، ہم وطن بھی تھے، ہم زبان بھی تھے اور ہم تاریخ و تمدن بھی (تمدن کا درجہ جیسا بھی تھا) اور پھر مدینہ اور مکہ والوں کے مابین کوئی قدیم لاگ ڈانٹ نہ تھی جس کی زد میں مکے سے ہجرت کر کے آنے والے آگئے ہوں۔

یہ کسی قدیم علاقائی یا نسلی عداوت کا مسئلہ نہ تھا، یہ قریشی اور غیر قریشی کا مسئلہ بھی نہ تھا، یہ مکی اور مدنی کا مسئلہ بھی نہ تھا۔ سیدھی سی بات ہے کہ یہ مسئلہ حق اور باطل کا مسئلہ تھا، کفر اور اسلام کا مسئلہ تھا، کفر اور اسلام کا مسئلہ تھا، یہ نور اور ظلمت کا مسئلہ تھا اس لیے کہ یہ روح اور مادہ کا تصادم تھا۔ مدینہ شریف سے نکل کر میدان بدر میں ڈیرہ ڈالنے والی جمعیت امت تھی اور مکہ سے آکر میدان بدر میں نعرہ جنگ بلند کرنے والی قوم تھی..... قوم قریش۔

ان دو مخالف صفتوں کی کیفیت عجیب تھی۔ رسول مقبول ﷺ ایک طرف تھے اور آپ کے چچا عباس بن عبدالمطلب اور آپ کے داماد (حضرت زینبؓ کے خاوند) دوسری طرف، حضرت عمرؓ ایک طرف تھے اور ان کا ماموں دوسری طرف، حضرت علیؓ ایک طرف تھے اور ان کا حقیقی محسن چچا اور بھائی عقیل دوسری، حضرت ابو عبیدہؓ ایک طرف تھے اور ان کا والد جراح دوسری طرف، حضرت حکم بن سعید بن العاص ایک طرف تھے اور ان کا حقیقی بھائی عبیدہ بن سعید بن العاص دوسری طرف، حضرت ابو حذیفہؓ ایک طرف تھے اور ان کا والدہ عتبہ بن ربیعہ دوسری

طرف، اور ہاں حضرت ابوبکر صدیقؓ ایک طرف تھے اور ان کا فرزند عبدالرحمن دوسری طرف، اور پھر ان قریشی اصحابؓ کے علاوہ حضرت سلمان فارسیؓ اور حضرت بلال حبشیؓ بھی تھے، انصاری حضراتؓ بھی تھے۔ یعنی وہی بات کہ امت ایک طرف تھی اور قوم دوسری طرف۔ غرض غزوہ بدر کا سب سے بڑا درس یہ ہے کہ اُمت مسلمہ ایک دینی، روحانی، اصولی اور نظریاتی برادری ہے۔ اس کی اساس نہ وطن ہے، نہ خون ہے، نہ نسل، نہ زبان، نہ دولت، نہ اقتدار۔ حضرت علامہ نے جیسی تو کہا تھا۔

گر نسب را جزوِ ملت کردہ
رخنہ درکارِ اخوت کردہ^{۱۱}

ہر کہ پا در بندِ اقلیم وجد است
بے خبر از لم یلد لم یولد است^{۱۲}

وہ لوگ جو ملت کے معاملات میں نسب کو لا داخل کرتے ہیں وہ اخوت کے مفہوم میں گڑبڑ کر ڈالتے ہیں اور جن لوگوں کو آبائی گھمنڈ ہے وہ گویا اس خدا کے رنگ میں رنگے ہی نہیں گئے جو لم یلد بھی ہے اور لم یولد بھی۔ مطلب ہے کہ دین کے مقابلے میں کسی قریب سے قریب رشتے کو بھی کوئی اہمیت نہیں دی جاسکتی۔ اسی مفہوم کو حضرت علامہ نے شعر ذیل میں بیان کیا ہے کہ اگر دین نسب پر منحصر ہوتا تو آنحضراًؐ اپنے حقیقی چچا کو دعوتِ دین کیوں دیتے۔

ملت کی قوت اس کی روحانی یک جہتی ہے۔ یہ روحانی یک جہتی توحید و رسالت پر استوار ہے۔ اس عقیدے کا مختصر ترین اظہار مگر بھرپور اقرار کلمہ طیبہ ہے..... لا الہ الا اللہ محمد رسول اللہ..... ایک خدا، ایک رسول، ایک کتاب، ایک کلمہ۔ اسی پر ملت کا سارا نظام، ضبط، قاعدہ، اخلاق، رویہ اور آہنگ مبنی ہے۔ اس باب میں حضرت علامہ نے فرمایا:

ملت بیضا تن و جاں لا الہ
سازِ ما را پردہ گرداں لا الہ

لا الہ سرمایہٴ اسرارِ ما
رشتہ اش شیرازہٴ افکارِ ما^{۱۳}

ایک اور مقام پر ارشاد ہوا:

از یک آئینی مسلماناں زندہ است
پیکرِ ملت ز قرآں زندہ است^{۱۴}

طیبتِ پاک مسلماناں گوہر است
آب و تابش از یم پیغمبر است^{۱۵}

چونکہ ملتِ اسلامیہ کا عقیدہ اور آئین توحید و رسالت اور قرآن و سنت پر مرکب ہے لہذا اس ملت کا زندگی، ذات اور کائنات کے ضمن میں رویہ ایک ہی سا ہے۔ اس کے یہاں پسند و

ناپسند، پاک و ناپاک، حلال و حرام وغیرہ کے معیار یکساں ہیں خواہ بظاہر مسلم معاشرے ایک دوسرے سے سینکڑوں بلکہ ہزاروں میل دور ہی کیوں نہ ہوں۔ متحدہ ہندوستان کی مرکزی اسمبلی کے صدر سر عبدالرحیم نے کہا تھا:

ہم ہندوستانی مسلمانوں میں سے کوئی افغانستان، ایران، سنٹرل ایشیا، چینی مسلمانوں، عربوں اور ترکوں کے یہاں سفر کر رہا ہو تو اس کی اجنبیت دور ہوتے ذرا دیر نہیں لگتی اور وہ یوں محسوس کرنے لگتا ہے گویا اپنے ہی گھر میں ہے، اسے کوئی ایسی بات نظر نہیں آتی جس کے ہم عادی نہ ہوں اور جو ہماری دیکھی بھالی نہ ہو مگر اس کے خلاف ہندوستان میں جب ہم اپنی گلی عبور کر کے اس حصے میں چلے جائیں جہاں ہمارے ہم شہر ہندو رہتے ہیں تو ہم تمام سماجی معاملات میں اپنے آپ کو ہندوؤں سے بالکل دور اور اجنبی پاتے ہیں۔^{۱۷}

علامہ اقبال اس امر کی اشعار ذیل میں وضاحت فرماتے ہیں۔ وہ کہتے ہیں کہ مسلمان ملت سے تعلق رکھنے والے معاشرے اور افراد کے مابین ستاروں کی طرح رشتہٴ محبت و مودت قائم ہے مگر جس طرح ستاروں کی باہمی کشش آنکھوں سے دیکھ کر نہیں پہچانی جاسکتی اسی طرح ان کی باہمی محبت و مودت کا رشتہ بھی ظاہر کی آنکھ سے نہیں دیکھا جاسکتا۔ ذرا غور کرو تو یک رنگی، یک نظری، ہم خیالی اور ہم مآلی موجود،

رشتہٴ ایں قوم مثلِ انجم است چوں نگہ ہم از نگاہِ ما گم است
تیر خوش پیکان یک کیشیم ما یک نما، یک ہیں، یک اندیشیم ما
مدعاے ما، مالِ ما یکے ست طرز و اندازِ خیالِ ما یکے ست کھا
حضرت علامہ فرماتے ہیں:

اس میں کوئی شک نہیں کہ اسلام سے بہت پہلے مسیحیت نے نوعِ انسانی کو پیغامِ مساوات دیا تھا۔ مگر مسیحی روم اپنے اندر یہ اہمیت پیدا نہ کر سکا کہ ”بنی آدم اعضائے یک دیگر اند“ کے تصور کا صحیح اور کامل ادراک کر سکتا ہے۔^{۱۸}

چنانچہ عملاً نوعِ انسانی کو وطنی، نسلی، لونی، لسانی وغیرہ قیود کے پیدا کردہ تعصبات سے بلند کر کے ایک برادری میں ڈھال دینے کا شرفِ اسلام ہی کو حاصل ہوا۔ اور ظاہر ہے کہ اسلامی معاشرہ ہی اس دستاویزِ آزادی و اخوت کا وارث اور علمبردار تھا اور ہے اور جسے حضور اکرم ﷺ کا

”خطبہ حجۃ الوداع“ کے نام سے یاد کیا جاتا ہے جس میں بصراحت تمام اعلان کر دیا گیا تھا کہ کسی عرب کو عجم پر اور عجم کو عرب پر کوئی فضیلت حاصل نہیں، تم سب آدم کی اولاد ہو اور آدم مٹی سے پیدا ہوا تھا اور قرآن نے فیصلہ کر دیا کہ تم میں خدا کے نزدیک سب سے زیادہ معزز وہ ہے جو سب سے زیادہ گناہ اور بدی سے بچتا ہے۔

آج کہ اہل اسلام دیس دیس میں موجود ہیں مگر وہ جہاں بھی ہیں ان کا انداز، مزاج، رویہ، آداب، معاملات، معیارِ خیر و شر وہاں کے غیر مسلم معاشروں سے ممتاز ہیں۔ غیر مسلموں سے قرب مکانی ہے مگر وہ ان سے دور ہیں اور مسلمانوں سے بعد مکانی کے باوصف قریب ہیں۔ ہم نے دیکھا ہے کہ یوگوسلاویہ کا مسلمان اہل پاکستان میں اس طرح رہتا ہے گویا اپنے ہی کنبہ میں ہو، حالانکہ خود یوگوسلاویہ میں وہیں کے مسیحیوں اور کمیونسٹوں میں اس کا دم گھٹتا ہے۔ علامہ اقبال ہی کو لیں، وہ برعظیم کے غیر مسلموں کے لیے اپنے عقیدے اور نظریے اور مزاج اور رویے کے باعث اجنبی ہیں لیکن افغانوں، ایرانیوں، ترکوں، مصریوں وغیرہ سے قریب ہیں۔ عبدالوہاب عزام مصر میں ہوں، محمد عاکف ترکی میں ہوں، ملک الشعراے بہار ایران میں ہوں تو حضرت علامہ کے عزیز اور یگانے محسوب ہوں، مگر ٹیگور اسی برعظیم میں ہونے کے باوصف دور ہوں۔ حق یہ ہے کہ ایک طرف فاصلے میلوں سے ناپے جاتے ہیں اور دوسری طرف روحانی سفر ہیں جہاں فاصلے ہوتے ہی نہیں۔ ع

بعد منزل نہ بود در سفر روحانی

اصل سبب یہ ہے کہ بقول کسے مسلمانوں کے لیے اسلام مذہب ہی نہیں وطن بھی ہے۔ یا بقول علامہ یوں کہہ لیجیے:

اسلام تیرا دیس ہے تو مصطفویؐ

گویا مسلمان جہاں بیٹھ جائے وہیں اس کا وطن، وہ خدا کا اور خدا کی خدائی اس کی، اور جیسا کہ پہلے بیان میں کیا گیا ہے مسلمان پر دیسی بھی اور ہر دیسی بھی۔ پر دیسی ان معنوں میں کہ خاک سے پیوند نہیں رکھتا، لہذا کسی بھی وطن میں وہاں کے وہ خصائل و عادات قبول نہیں کرتا جو اسلام سے متضاد ہوں۔ ہر دیسی یوں کہ کسی دیس میں بھی خود کو اجنبی نہیں جانتا۔ اس کا خدا

ہر دیس کا مالک ہے اور وہ اس کے ساتھ ہے۔ ﴿وہو معکم این ما کنتم﴾ چنانچہ ڈاکٹر زکی علی (ترکی) کہتے ہیں کہ مغربی طرز اپنا کر بھی مسلمان بنیادی طور پر ”اسلامی“ ہی رہے ہیں اور رہیں گے بھی، انھوں نے کبھی نہیں چاہا کہ مغرب میں مدغم ہو جائیں۔ اسی بات کو مارس گاڈفرائے دی ممبیز (Maurice Gaudfroy De Mumbnes) نے دہرایا ہے۔ اس کے کلمات ہمارے لیے حوصلہ افزا ہیں:

اگرچہ باختلاف زمان و مکاں مسلمان اقوام میں تبدیلیاں رونما ہو رہی ہیں مگر ان کے مشترک اعمال و رسوم، اور افعال و آداب نے انھیں بدستور حیات تازہ دی ہوئی ہے۔^{۲۱}
اسی امر کے باب میں ممبیز نے یہ بھی لکھا ہے کہ مسلمان معاشروں میں گودولت کی وجہ سے یا منصب کے باعث طبقات پیدا ہو گئے، اس کے باوصف برابری اور مساوات کا احساس موجود رہتا ہے جو بڑی حیرتناک انداز میں ان کے مشترک رویے اور آہنگ میں جلوہ گر ہوتا ہے۔^{۲۲}
بقول علامہ یہ کیفیت اس طرح ہے:

چست ملت اے کہ گوئی لا الہ؟

باہزاراں چشم بودن یک نگہ!

اہل حق را حجت و دعویٰ یکے است

نخیمہ ہائے ما جدا دلہا یکے است!^{۲۳}

جس قدر زیادہ غور کریں اسی قدر کھل کر یہ بات سامنے آتی ہے کہ مسلم ملت از روئے جذبہ و فکر کبھی منقسم نہیں ہوئی۔ مسلمان خواہ کہیں بھی ہوں ان کے دل وحدت کے جذبے سے کبھی خالی نہیں ہوئے۔ ظاہر بین نظریں تو یہی کچھ دیکھتی ہیں کہ بنو امیہ کے خاتمے کے جلد ہی بعد مسلمانوں کا اتحاد ختم ہو گیا، گویا وہ سیاسی اتحاد ہی کو حقیقی اتحاد جانتے ہیں۔ سیاسی اتحاد بھی قوت ہے، برکت ہے اور بہت بڑی حقیقت ہے مگر روحانی اتحاد بھی ایک بھر پور حقیقت ہے۔ یہ ٹھیک ہے کہ بنو عباس کی خلافت کے وجود میں آنے سے کوئی چھ سال بعد ۱۳۸ھ میں اندلس (ہسپانیہ) کی حکومت خود مختار ہو گئی اور اس طرح مرکزی خلافت کے خلاف بغاوت جلوہ گر ہو پڑی۔ اندلس کے بعد شمالی افریقہ میں ادریسی اور پھر غالبی، فاطمی، موحدی و مراہطی یکے بعد دیگرے خلافتیں اُبھرتی اور ڈوبتی رہیں۔ مشرقی محروسہ علاقوں میں بھی یہی ہوا۔ مقامی گورنر

آہستہ آہستہ آزاد ہوتے گئے اور طاہریہ، سامانیہ، غزنویہ، سلجوقیہ، ایوبیہ، صفویہ، مغلیہ، عثمانیہ وغیرہ سلطنتیں نمودار ہوئیں مگر دیکھا جائے تو یہ سلطنتیں اور حکومتیں ایک ہی برادری کی انتظامی تقسیم کا مظہر تھیں۔ ملت کبھی تقسیم نہیں ہوئی اور اس لیے کبھی تقسیم نہیں ہوئی کہ اسلام نے ان کی زندگی کے پورے ڈھانچے کو اس طرح متاثر کیا کہ وہ جہاں کہیں بھی تھے یک رنگ و یک آہنگ رہے۔ اندلسی مسلمان مرکز خلافت سے کٹ کر بھی یورپ کی جانب کبھی نہ دیکھ سکے۔ ان کے ادبی، تمدنی، دینی اور روحانی روابط بہر حال شرق اسلام ہی سے وابستہ رہے۔ حکمرانوں نے باہم جدائی اختیار کر لی مگر افرادِ امت کو اس سے کیا۔ اس ضمن میں ڈبلیو سی سمتھ کا قول دلچسپی سے خالی نہیں۔ وہ کہتے ہیں:

زندگی کے تقریباً ہر شعبے کو خواہ وہ کسی بھی موضوع سے متعلق تھا اسلامی رنگ میں رنگ دیا گیا تھا اور یہی وہ اسلامی ڈھانچہ تھا جس نے اسلامی معاشرے کو ہم جہتی بھی عطا کی اور زور اور ولولہ بھی۔ اس وحدت آموز قوت (توحیدی قوت) کا مرکز وہ دینی ضابطہ و آئین تھا جو اپنے طاقت ور اور صریح ولولے کے جلو میں ہر بات کو نظم و ترتیب سے نواز رہا تھا۔ عبادات سے لے کر حقوق ملکیت تک سب معاملات اسی کے زیر اثر تھے۔ اسلامی آئین (فقہ) نے مسلمان معاشرے کو قرطبہ (ہسپانیہ) سے لے کر ملتان تک وحدت سے نواز رکھا تھا۔ یہی نہیں بلکہ اس نے مسلمان فرد کو بھی (خود اس کی ذات میں) وحدت سے نواز رکھا تھا، اس لیے کہ اس کی ساری زندگی کو اس پاکیزہ سانچے نے عملاً منضبط اور منظم کر کے ایک با معنی اور بھرپور کل بنا دیا تھا۔^{۲۴}

علامہ اقبال اس کیفیت کو یوں بیان کرتے ہیں:

ملت از یک رنگی دلہا سے روشن از یک جلوہ ایں سینا سے
قوم را اندیشہ با باید یکے در ضمیرش مدعا باید یکے^{۲۵}
مدعای ما، مآلِ ما یکے ست طرز و اندازِ خیالِ ما یکے ست^{۲۶}

اگر اسلام دلوں میں راسخ نہ ہو گیا ہوتا تو یہ صورت حال پیدا نہ ہوتی۔ محض قولی اسلام زیادہ دیر تک مختلف احوال و مواقع میں مسلمانوں کو ایک زندہ حقیقت کے بطور باقی نہ رکھ سکتا۔ بقول سمتھ:

اسلام مسلمانوں کے لیے ایک مجرد نظریہ نہیں بلکہ ایک ایسا نظریہ ہے جو عمل پر اثر انداز ہے۔ یعنی عقیدے نے عمل بن کر مسلمانوں کو غیر مسلموں کے مقابل منفرد حیثیت دے دی اور

وہ ”انفرادیت“ ہر جگہ کسی ”سخن آشنا“ کی منتظر تھی، لہذا مسلمان مسلمان کی طرف ایک جذبہ بے اختیار کے ساتھ کھینچا جاتا ہے۔ گب نے لکھا ہے:

اسلامی فقہ نے مسلمانوں کے مخصوص ذوق وحدت کو عملی قوت اظہار دے دی ہے۔ اگرچہ فقہی مکاتب تفصیل کے ضمن میں باہم مختلف بھی رہے مگر وہ اساسی امور میں یکساں تھے۔ قرون وسطیٰ کے اسلامی معاشروں میں مقاصد و نظریات اور آداب حیات کی جو نمایاں ہم آہنگی نظر آتی ہے وہ فقہ اسلامی ہی کی کارفرمائی کا نتیجہ تھی۔^{۱۷}

اس ایک جہتی کے کچھ خارجی وسائل بھی تھے۔ ایک وسیلہ جو سب سے بڑا وسیلہ تھا، وہ دین کا اہم رکن بھی ہے، وہ فریضہ حج۔ حج نے سوہ سو سال مسلمانوں کو درس اخوت و مساوات دیا، خواہ وہ کسی بھی علاقے میں تھے، خواہ وہ کوئی بھی زبان بولتے تھے، خواہ وہ کسی بھی نسل سے تعلق رکھتے تھے..... امیر تھے یا غریب، ادیب تھے یا شاعر، فقیہ تھے یا صوفی، زاہد تھے یا مجاہد، جب احرام باندھ لیتے تھے تو ایک ہو جاتے تھے۔ زبان محبت ایک دوسرے کی ترجمانی کرتی تھی، توحید و رسالت پر ایمان ہم نظری و ہم فکری بخشا تھا، عشق رسول ﷺ انھیں ایک مضبوط قلبی رابطہ عطا کر دیتا تھا، تاحال یہی حال..... کوئی غیر مسلم بھی اگر ذرا توجہ سے دیکھے تو محسوس کرے گا کہ حج دنیا میں سب سے بڑی بین الاقوامی نمائش اور منڈی یا سب سے بڑا بین الاقوامی میلہ ہے جو صدیوں سے قائم ہے۔ کسی اور قوم کو حج کی سی کوئی نعمت میسر نہیں جو دنیا بھر سے مختلف اقوام کے افراد کو یکجا ہی نہ کرے یکدل بھی کرے۔ حق یہ ہے کہ کسی قوم کو بیت الحرام کا سا زندہ مرکز میسر نہیں۔

جب جنگ عظیم اول کے بعد ”جمعیت اقوام“ بنی تو گویا عالم اسلام سے باہر پہلی بار ایک بین الانسانی، منصفہ (پلیٹ فارم) وجود میں آیا مگر وہاں کوئی خلوص عقیدہ کارفرمانہ تھا، وہاں آدم پیش نظر نہ تھا، وہاں قومی، نسلی، وطنی خود غرضیاں کارفرما تھیں۔ نتیجہ یہ نکلا کہ جلد ہی وہ جمعیت اپنے ارکان کی خود کامی کی بدولت نذر پریشانی ہو گئی۔ یورپی اقوام کا مزاج مادہ پرستانہ ہے وہ دھرتی پوجا کے مریض خاک سے بلند ہو ہی نہ سکے، چنانچہ جغرافیائی حدود میں مقید رہے اور انھی حدود کی پیدا کردہ عصبیتوں کا شکار ہو گئے۔ ہر قوم نے اپنے وطن کی نسبت سے دوسری ہر قوم کو غیر جانا لہذا وہ اکٹھے بھی ہوئے تو منافقانہ، ان کا اتحاد ان کے انشقاق کا ظاہری پردہ عیاری تھا۔ چنانچہ علامہ اقبال نے جنیوا میں قائم ہونے والی ”مخفل منافقت“ کو خطاب کر کے فرمایا:

اس دور میں اقوام کی صحت بھی ہوئی عام
 پوشیدہ نگاہوں سے رہی وحدتِ آدم!
 تفریقِ ملل حکومتِ افرنگ کا مقصود
 اسلام کا مقصود فقط ملتِ آدم!
 مکے نے دیا خاکِ جنیوا کو یہ پیغام
 جمعیتِ اقوام کہ جمعیتِ آدم؟^{۲۸}

جمعیتِ اقوام پر ڈاکٹر زکی صاحب نے بھی علامہ اقبال ہی کی طرح تبصرہ کیا۔ فرق صرف یہ ہے کہ علامہ نے شعر کو ذریعہٴ اظہار بنایا ہے اور ڈاکٹر زکی نے نثر کو۔ ڈاکٹر صاحب کا بیان یہ ہے:

جمعیتِ اقوام کے صدر مقام جنیوا میں چھوٹی اور بڑی طاقتوں کا اجتماع ہے مگر مکہ میں ایک ہی جماعت ہے۔ جنیوا میں حکومتوں کے نمائندے ہیں مگر مکہ میں قوموں کے نمائندے ہیں۔ جنیوا میں بیثاق و پیمان کے باب میں زبانی جمع خرچ ہے مگر مکہ میں احکامِ قرآن کے حضور متقیانہ کی خاطر خود غرضانہ مسابقت ہے مگر مکہ میں برادری اور اخوت کی روح کارفرما ہے اور بے پایاں عشقِ الہی کا دور دورہ ہے۔ مغرب کے قائدین و مدبرین کو محمد مصطفیٰ سے آگاہی حاصل کرنی چاہیے، فائدے میں رہیں گے اور جنیوا کو مکہ سے گراں بہا عملی سبق سیکھنا چاہیے۔ اسی طرح جمعیتِ اقوام کے مصلحین کے لیے بہتر ہوگا کہ قرآن سے مشورہ کر لیا کریں۔^{۲۹}

حق یہ ہے کہ جو تبصرہ اور شکوہ جمعیتِ اقوام کے باب میں بجا تھا وہ آج کی ”اقوام متحدہ“ پر صادق آتا ہے۔ لاکھوں دلوں میں وہ جذبہٴ ہمدردی و یگانگت جو ج پیدا کرتا ہے ”اقوام متحدہ“ سے اس کا عشرِ عشر بھی نہیں ہو سکتا، اس لیے کہ اقوام متحدہ میں تقویٰ، خلوص، وفا، حق پرستی، انصاف وغیرہ اصول کارفرما نہیں۔ وہاں بالعموم شاریات مغالطہ آمیز ہیں اور غلط، ہدایات غلط، احکام غلط، اس لیے کہ ہر فیصلے کے پیچھے فیصلہ کنندگان کی مخصوص مصلحتیں عمل پیرا ہیں۔

حقیقت یہ ہے کہ اقوام متحدہ بڑی طاقتوں کا اکھاڑہ ہے جو چھوٹی طاقتوں کی سیاسی اور فکری اکھاڑ بچھاڑ کرتی رہتی ہے۔ اڑی ٹیریا کے مسلمان حبشہ کی مسیحی شہنشاہی کے حوالے ہو جائیں، روس بھارت کو شہ دے اور پاکستان دولخت ہو جائے، جنوبی افریقہ کی اصل آبادی مٹھی بھر لوگوں کے عنصر پرست استبداد میں مبتلا رہے و علیٰ ہذا القیاس، کوئی پروا نہیں مگر جہاں کسی

بڑی طاقت کی مصلحت آڑے آئے وہاں اقوام متحدہ میں حرکت پیدا ہو جاتی ہے۔ یہ ادارہ بظاہر دنیا کا اہم ترین بین الاقوامی ادارہ ہے مگر یہ ادارہ اولاد آدم کو مثبت قدریں عطا نہ کر سکا۔ جھوٹ کو سچ کر دکھانا اور سچ کو جھوٹ، ظالم کو مظلوم ثابت کر دینا اور مظلوم کو ظالم، مادی مفاد کو انسانی و اخلاقی قدروں پر ترجیح دینا، وہ درس ہیں جو معاصر عالم انسانیت کو احترام آدمیت کے تصور ہی سے محروم کر دیتے ہیں۔ اقوام متحدہ جیسے اہم ادارے کو، جس کی طرف دنیا کے ہر ملک کی آبادی دیکھتی ہے، اپنے عمل سے اولادِ عمل کی اخلاقی تربیت کرنا چاہیے تھی مگر عملاً جو کچھ ہوا وہ برعکس ہوا۔ اس کے مقابلہ کم کا بین الاقوامی اور بین الانسانی اجتماع خاص حدود کے اندر دل گدازی، شرافت، ہمدردی، محبت، مساوات، انکسار، فیاضی، ایثار، استغنا اور حق پرستی و جرأت کا درس دینا رہا اور ہر سال لاکھوں افراد ایک نئی معنویت سے مالا مال ہوتے رہے، تاہم حج کے ادارے سے بھرپور انداز میں اخوت آموز اور وحدت افروز فائدے اس طرح حاصل نہیں کیے جا رہے ہیں جس طرح ممکن تھا اور ہے، تاہم یہ ادارہ لاکھوں آدمیوں کی ذہنی و روحانی، فکری و اخلاقی تربیت میں یقیناً مددگار ہے اور لاکھوں آدمیوں میں جو مختلف علاقوں، نسلوں، زبانوں اور رنگوں کے مالک ہیں روحانی یگانگت پیدا کرتا ہے۔ اقوام متحدہ اس برکت سے محروم ہے۔ اقوام متحدہ پر یورپی نمائشی مگر مادہ پرست تہذیب مسلط ہے جس کا کوئی معیار اخلاق نہیں، جس کی اقدار کو ثبات نہیں، اس لیے کہ وہ قدریں کسی مستقل اصول پر استوار نہیں۔ حضرت علامہ نے کیا خوب فرمایا تھا:

عرب کے سوز میں سازِ عجم ہے حرم کا راز توحید اُمم ہے
تہی وحدت سے ہے اندیشہِ غرب کہ تہذیبِ فرنگی بے حرم ہے! ^{۱۲}

حج کا اجتماع علمی، ثقافتی اور تجارتی اعتبار سے بھی اہم تھا۔ جب دور دراز کے ممالک کے مابین ڈاک وغیرہ کا اہتمام نہ تھا، اس وقت حج کے قافلے سارے عالم کو علمی، ادبی اور ثقافتی رو سے بھی آگاہ رکھتے تھے۔ نئی کتابیں، نئی مصنوعات، پارچات کے لیے نئے طراز، ضرورت کی دیگر اشیاء کے نوادرات اور ان کے ضمن میں اطلاعات وغیرہ مکہ میں جمع ہو جاتیں اور وہاں سے ہر اسلامی ملک تک رسائی حاصل کر لیتی تھیں۔ گویا حج ایک دینی فریضہ ہی نہ تھا اسے تو عالم اسلام کی علمی، ادبی، ثقافتی اور صنعتی بین الاقوامی نمائش کی حیثیت بھی میسر تھی۔ سپین کا مسلمان آگاہ رہتا تھا کہ بخارا و سمرقند کے علماء، ادبا، فقہا اور اہل صنعت و حرفت کیا کر رہے ہیں، نیشاپور

والے باخبر رہتے تھے کہ ٹیبلٹوں کے مسلمان کس حال میں ہیں۔ اس طرح حرم کی برکت سے ملت مربوط رہتی تھی۔ علاقائی سربراہوں کی باہمی چپقلش ملت کے اساسی اتحاد کو کم ہی متاثر کرتی تھی۔ حج کا ادارہ ملتِ اسلامیہ کی وحدت کا باعث تو تھا ہی، ملتِ اسلامیہ کو وسعتِ نظر عطا کرنے، مختلف غیر مسلم اقوام کے ساتھ راہ و رسم پیدا کرنے، مختلف علاقوں کے تمدنی فکری اور جغرافیائی ماحول سے آگاہی حاصل کرنے میں بھی کتنا بڑا مددگار تھا۔ عرب سے باہر کا ہر وہ مسلمان گویا ایک سیاح کی حیثیت بھی رکھتا تھا جو حج کی نیت لے کر گھر سے نکلتا تھا۔ چنانچہ ابن بطوطہ اور ابن جبیر سے لے کر حضرت سعدی تک سب حاجی۔ ذرا اس دور کے رسل و رسائل کے پیش نظر قافلہ ہائے حج کا تصور کیجیے جو چار دانگ عالم سے سینکڑوں ہزاروں کوس کی منزلیں مارتے چلے آ رہے ہیں۔ بعض وہ ہیں جن کو چھ ماہ آتے لگے اور چھ ماہ جاتے۔ گویا سال بھر آنے اور جانے والوں کا تاننا بندھا رہتا اور دنیا کے کمرے میں ایک حرکت اور ہلچل سی پیا رہتی۔ حج کی فرضیت نے کہاں کہاں کے آدم کو کہاں کہاں کے آدم سے ملنے کے مواقع بہم پہنچائے اور انھیں ایک دوسرے کو پہچاننے کے قابل بنایا۔ اگر غیر مسلم اولادِ آدم اسلام کے اس ادارے کی اہمیت کو نہیں سمجھتی تو کم از کم مسلمانوں کو اس کی اہمیت سے آگاہ ہو کر اس سے مزید مفید کام لینا چاہیے۔ اللہ نے بیت الحرام کا مرکز عطا کر کے مسلمان امت پر کتنا عظیم احسان کیا ہے۔ اس لطیف رمز کو کون سمجھے، بقول حضرت علامہ اقبال:

میانِ ما و بیت اللہ رمزیت

کہ جبریل امیں را ہم خبر نیست!ؑ

آج بھی عالمِ اسلام کی باہمی محبت کی استواری اور پائنداری میں حرم اسی طرح مہربان ہے۔ علامہ اقبال کے بقول پورا عالمِ اسلام ایک دائرہ ہے اور کعبہ اس دائرے کا مرکز ہے۔ یہ وہ روحانی مرکز ہے کہ ملتِ اسلامیہ کو ربط و نظام کی دولت سے بھی مالا مال کرتا ہے اور اس کے ایمان و ایقان کو بھی استحکام بخشتا ہے، اشتیاق بھی عطا کرتا ہے اور تسکین بھی دیتا ہے، بے تابی سے بھی نوازتا ہے اور تاب سے بھی نوازتا ہے۔ عالمِ اسلام جسد و پیکر ہے اور کعبہ جان و دل ہے، پھر ملت ہمدل اور ہمد کیوں نہ ہو، یہ نعمت کسی دوسری ملت کو کہاں میسر ہے؟..... ہاں مگر کوئی دوسرا کعبہ ہے کہاں جو اقوام کو ملت بنا دیتا؟ اس امر کی ترجمانی بھی علامہ ہی کی زبان سے لطف دیتی ہے:

حلقہ در مرکز چو جاں در پیکر است خط او در نقطہ او مضمّر است
 قوم را ربط و نظام از مرکزے روز گارش را دوام از مرکزے
 راز دار و راز ما بیت الحرم سوز ما ہم ساز و ما بیت الحرم^{۳۲}
 ملت کو ہمدی عطا کرنے کے باب میں عربی زبان نے بھی بڑا کام کیا۔ تقریباً چار سو سال
 عربی تمام اسلامی دنیا کی مشترک رسمی زبان تھی۔ خود محمود غزنوی نے جب لاہور کا الحاق کیا تو جو
 پہلے اسلامی دفاتر مغربی پاکستان میں قائم ہوئے ان میں سارا کام عربی زبان کی معرفت ہوتا
 تھا۔ آج بھی اسلامی دنیا کے تقریباً نصف ممالک میں عربی کو سرکاری زبان کی حیثیت حاصل
 ہے۔ جن ممالک میں عربی زبان مستقلاً رسمی اور ادبی و علمی زبان بن کے نہ رہ سکی وہاں کی بھی
 زبان کا رسم الخط بدل دیا، ساتھ ہی ہر غیر عربی اسلامی زبان کو اتنے مفرد و مرکب کلمات دے
 دیے اور خصوصاً اتنی علمی اصطلاحات بخش دیں کہ مسلمان تو میں ایک دوسری کی زبان پڑھے اور
 جانے بغیر بھی مشترک عربی کلمات و اصطلاحات کی بدولت ایک دوسری کا مفہوم سمجھ لیتی ہیں۔
 فقہی، طبی، فلسفی، جغرافیائی، فلکیاتی غرض جملہ علوم کی قدیم اصطلاحات عربی زبان کی بدولت
 سارے عالم اسلام میں مشترک ہیں..... اور افہام و تفہیم میں مددگار۔

پردہ ماضی کے پیچھے جھانکیں تو سیاسی طور پر بٹا ہوا عالم اسلام عملاً ایک ہی وطن نظر آتا
 ہے۔ مسلمانوں کے تجارتی قافلے سپین سے لے کر منگولیا تک اور مالی موریتانیا سے لے کر
 قسطنطنیہ تک رواں رہتے تھے۔ ان قافلوں میں عام دیگر مال تجارت کے علاوہ کتابیں بھی
 ہوتی تھیں۔ تاجروں کے علاوہ عام مسافر بھی رفاقت اور حفاظت کی خاطر تجارتی قافلوں میں
 شامل ہو جاتے تھے۔ ان مسافروں میں شاعر بھی ہوتے تھے، ادیب بھی، عابد بھی، فقیہ بھی،
 عالم بھی، محقق بھی۔ بڑے شہروں اور بستیوں کے قریب قافلے کئی کئی روز رکے رہتے تھے۔ مال
 کا لین دین بھی ہوتا تھا اور اہل علم کے تبادلہ ہائے ملاقات بھی عمل میں آتے تھے۔ کاتب راستے
 سے کتابیں نقل کر کے رکھ لیتے تھے۔ قافلے میں حلقہ ہائے درس قائم ہو جاتے تھے، یا قافلے
 والے شائقین علم ہستی یا شہر کے کسی نامور عالم کے حلقہ درس میں جا بیٹھتے تھے۔ گویا مسلمانوں
 کے تجارتی قافلے چلتی پھرتی ادبی، ثقافتی اور نشریاتی ایجنسیاں تھیں۔ پھر یہ کہ قافلے والے دیس
 دیس کی خبریں سناتے تھے، راستے کے حکام و سلاطین قافلوں کے اکابر کو بطور خاص بلواتے

تھے، ان کی توضیح کرتے تھے اور ان سے بصد شوق ان ممالک کی خبریں حاصل کرتے تھے جہاں سے قافلے چلے تھے یا گزر کر آئے تھے۔ مسلمانوں کے مدارس مشترک تھے۔ کوئی مسلمان خواہ کسی بھی ملک کا ہو جس بھی مسلمان ملک میں چاہتا مفت تعلیم پاسکتا تھا۔ اہل علم، صوفیہ اور دراویش ہر دم گردش میں رہتے تھے۔ امام غزالی کو لہجے، نیشاپور میں پیدا ہوئے، بغداد میں تعلیم پائی، دمشق میں اعتکاف فرمایا۔ ان کی کتابوں نے ابن تومرت کے مراکش میں مخالفت کی آگ بھڑکا دی، ان کے فلسفے نے اندلس کے فیلسوف ابن ماجہ اور ابن طفیل پر اثر ڈالا۔ حضرت سعدی کی سیاحت کا منظر گلستان میں ملاحظہ کیجیے..... میں گلستان کو ملت کا جغرافیہ قرار دیتا ہوں..... حضرت سعدی ایک جانب المغرب (یعنی مصر سے مغرب کی جانب کے شمالی افریقہ) کے کسی بدمزاج تند خو استاد کی بات کرتے ہیں تو دوسری رطف کا شغری کی جامع مسجد میں عربی صرف و نحو پڑھنے والے کسی خوب روشاگرد کی کیفیت بیان کرتے ہیں۔ اور سعدی کا دور طوائف الملوکی کا دور تھا، ہر دوسرے تیسرے شہر سے نئی بادشاہت شروع ہو جاتی تھی مگر گلستان میں نیل کے ساحل کے پرے سے لے کر کاشغرتک کہیں تہذیبی منظر اور اخلاقی و ادبی انداز بدلتا نظر نہیں آتا۔ عالم اسلام سمندر کی طرح تھا اور مسلمان اس میں مچھلیوں کی طرح تیرتے پھرتے تھے۔ اور مچھلیاں خلیجوں، بحیروں اور بحروں کی سرحدیں نہیں جانتیں۔ خلیج بنگال کہاں ختم ہوئی، بحیرہ عرب کہاں سے شروع ہوا، بحر ہند کہاں ختم ہوا، بحر الکاہل کا کہاں سے آغاز ہوا۔ عالم اسلام کے علاقائی، سیاسی حاکم اور سلطان محض علاقائی افسر تھے..... ”خیمے الگ الگ تھے، دل ایک تھے۔“

خیمہ ہائے ما جدا دلہا یکیت

والی تھی، کلمہ طیبہ پاسپورٹ تھا۔ السلام علیکم ویزا تھا۔ یہ کسی شاعر کی خیال آرائی نہیں، یہ ٹھوس حقیقت ہے، تاریخ گواہ ہے۔

ہو قید مقامی تو نتیجہ ہے بتاہی رہ بحر میں آزاد وطن صورتِ ماہی^{۳۳}

مسلمانوں میں وطنیت کا تصور نہ تھا لہذا تصدیق نامہ توطن جسے Domicile Certificate کہتے ہیں کوئی مفہوم نہ رکھتا تھا۔^{۳۴} اگر کوئی مسلمان ہوتا تھا تو جس بھی اسلامی سلطنت میں جاتا تھا حسب کمال مقام و منصب پاتا تھا۔ اگر فقیہ ہے تو قاضی، اگر بہادر سپاہی ہے تو عساکر میں منصب، دانش و تدبیر کے ساتھ انتظامی تجربہ بھی رکھتا ہے تو کسی علاقے کا گورنر

یا وزیر، بس مسلمان ہونا شرط تھا، اول و آخر ایک ہی شرط۔ یہ کہ وہ کس وطن سے ہے، کس نسل سے ہے، اس کے آبا و اجداد کیا کام کرتے تھے، بہت کم پوچھا جاتا تھا۔ اس میں ابن بطوطہ کی مثال پیش کرتا ہوں۔ اس کے سفر نامے میں آپ نے دیکھا ہوگا کہ وہ جس بھی اسلامی ملک میں پہنچا، یا وزیر بنایا قاضی، اور بعض ملک میں قاضی القضاة۔ ایک سے زیادہ سلاطین نے بیٹی نکاح میں دی۔ ہندوستان میں آیا تو محمد تعلق نے قاضی مقرر کیا اور پھر اپنا سفیر بنا کر چین بھیج دیا۔ طنجہ مراکش کا باشندہ، سلطان ہند کا سفیر؟ کہاں، چین میں، یہ کوئی واحد مثال نہیں، تاریخ ایسے واقعات سے بھری پڑی ہے، کوئی دوسری قوم ایسی مثال پیش نہیں کر سکتی۔

کوئی مسلمان ہیر اور فاتح خواہ وہ کسی بھی علاقے اور نسل اور قوم سے تعلق رکھتا ہو، پورا عالم اسلام اس کی تکریم کرتا تھا۔ محمد بن قاسم ہو یا یوسف بن تاشیفین، محمود غزنوی ہو یا صلاح الدین، عالمگیر تیموری ہو یا سلیمان عثمانی، وہ پوری اُمت کے محترم ہیں۔ مجھے یاد ہے کہ آج سے کوئی بیس برس قبل لائل پور میں ایک عرب دوست صالح السامرائی سے باتیں کر رہا تھا کہ شہنشاہ عالمگیر کا ذکر میری زبان پر آیا۔ میں نے عالمگیر کے نام کے ساتھ ”رحمۃ اللہ علیہ“ نہیں کہا، صالح السامرائی نے مجھے فوراً ٹوک دیا، ”رحمۃ اللہ علیہ“ کہو، وہ تو سلطان صالح تھا۔ غرض جس دور میں بھی، اور جس شعبہ حیات میں بھی کسی مسلمان نے سرفرازی حاصل کی اسے سارے عالم اسلام نے قدر کی نظر سے دیکھا، احترام کیا، داد دی۔ دور کیوں جانیے آج ہی کی مثال لے لیجیے۔ ایک شخص سیاہ فام، امریکہ کا رہنے والا، نام کلمے، باکسنگ کرتا تھا، ہمیں کوئی پرواہ نہ تھی، مگر جب وہ کلمے کے بجائے محمد علی ہو گیا تو اس کی حیثیت ساری مسلم ملت کے ایک ہیرو کی سی ہو گئی۔ جب وہ کوئی مقابلہ جیتتا ہے تو پوری اسلامی دنیا خوشیاں مناتی ہے اور اسے ہر ملک کے مسلمان تہنیت کے تار روانہ کرتے ہیں۔ وہ فقط ایک بارہارا، اور لاہور میں وی پر اس کا بیچ دیکھنے والے ایک صاحبِ صدمے سے وہیں ڈھیر ہو گئے، لیکن محمد علی سے جیت جانے والے مسیحی قوم کے فرد کی وہ حیثیت نہ تھی کہ اسے اس کی اپنے وطن کے باہر درجنوں معاشرے مبارک باد کے تار روانہ کریں اور اس لیے تار روانہ کریں کہ وہ اس کی فتح کو اپنی فتح جانتے ہیں۔ عیسائی معاشرے، عیسائی اقوام کے معاشرے ہیں، ان میں ملت کا جذبہ موجود نہیں، اسی وجہ سے بقول سمٹھ صاحب:

تاریخ اسلام کی طرح کی کوئی تاریخ عیسائیوں کو میسر نہیں کہ اسے تاریخ مسیحیت کہہ سکیں۔^{۳۵} یہ ہے وہ جذبہ اور کشش جس نے اسلام کو ایک حد تک تا حال ایک کنبہ بنایا ہوا ہے۔ مسلمانوں کو تو جدائی کا احساس اس وقت ہوا جب مغربی اقوام نے ان کے علاقوں پر قبضہ کر لیا اور ان پر اپنا ویزا اور پاسپورٹ نافذ کر کے الگ الگ حدود میں قید کر دیا۔ اس سے قبل مسلمانوں کو کبھی احساسِ جدائی ہوا ہی نہ تھا، اس لیے کہ مسلمان سلاطین و احکام خواہ آپس میں ہزار بار لڑتے اُمت کو کوئی پرواہ نہ ہوتی تھی اور وہ ایک ہی رہتی تھی..... یہ سلطان جیت گیا، وہ سلطان ہار گیا..... بس، عوام کو اس معاملے سے اُس وقت تک خاص غرض نہ تھی جب تک جیتنے والا بھی مسلمان ہوتا۔

آخر بشری تقاضا ہے، کبھی مسلمان معاشرے بھی گمراہ ہو گئے ہوں گے یا پھر بھی ہو سکتے ہیں اور اپنی برادری کے خلاف بھڑکایا اور بہکایا بھی جاسکتا ہے۔^{۳۶} اس سے پہلے بھی کبھی ایسا ضرور ہوا ہوگا مگر ایسی وحشت دائمی نہیں ہوتی، ہوش جلد ہی لوٹ آتے ہیں۔ مطلب یہ ہے کہ ایک مسلم وطن یا معاشرے کے عوام کسی دوسرے وطن یا معاشرے کے عوام کے کبھی محض اس لیے بدخواہ نہ تھے کہ وہ نسلاً یا وطناً یا لوناً ان سے جدا ہیں۔ اُس تعصب کا ان میں شائبہ تک نہ تھا جو یورپ کے خمیر میں گندھا ہوا ہے۔ اہل فرانس مجموعاً اہل انگلستان کے دشمن رہے ہیں۔ اٹلی والے جرمنوں سے یا انگریزوں سے ہم آہنگ نہ ہو سکے، جرمن نیپولین پر اور انگریز بسمارک پر ناز نہ کر سکے، کوئی سیزر انگریزوں کا ہیرو نہیں ہو سکتا مگر اس کے مقابل مسلمانوں کا مسلک جدا ہے اور وہ ہے بقول حضرت علامہ:

نہ افغانیم و نہ ترک و تتریم چمن زادیم و از یک شاخساریم
تمیز رنگ و بو بر ما حرام است کہ ما پروردہ یک نو بہاریم!^{۳۷}
آج کچھ وہ لوگ جو حقیقت سے آگاہ نہیں اور کچھ وہ جن کے دلوں میں بغض جاگزیں ہے، یہ کہتے ہیں کہ مسلمان بڑے بے اصول اور بے ضمیر تھے، ہر حملہ آور کے سامنے سر جھکا دیتے تھے۔ بات یوں نہیں، وہ حملہ آور اگر مسلمان ہوتا سر جھکا دیتے تھے۔ ایک انتظامی سربراہ گیا، دوسرا آ گیا، وہ غم کیوں کرتے، ہاں اگر کسی مسلمان کی جگہ کوئی غیر مسلم حملہ آور ہوتا یا قابض ہو جاتا تو بالعموم حسبِ ہمت اس کا مقابلہ کیا جاتا تھا۔ بے بسی کے عالم میں ہجرت بھی کر لی جاتی تھی ورنہ اس سے خلاصی اور نجات کے لیے اللہ کے حضور دعا کی جاتی رہتی تھی۔ مگر حملہ کرنے والے مسلمان

نے کبھی محض اس بنا پر روگردانی نہ کی کہ وہ باہر سے آیا ہے یا وہ کسی غیر نسل سے ہے۔ اگر مصر کا سربراہ حبشی النسل ہے تو کیا، ترکی النسل ہے تو کیا، اسی طرح اگر برعظیم پاک و ہند پر کوئی ترک قابض ہے تو کیا اور اگر کوئی پٹھان ہے تو کیا، مگر جب غیروں کی چیرہ دستی شروع ہوئی تو مسلمانوں نے حسبِ ہمت مقابلہ کیا۔ ٹھیک ہے خود غرض لوگ ہر قوم میں پائے جاتے ہیں اور وہ بھی جو فرض کر لیتے ہیں کہ فقط ہمارے دم سے معاشرے کی حیات و بقا ہے۔ لہذا وہ دوسروں کو اس طرح شک و شبہ کی نگاہ سے دیکھتے ہیں کہ ان کے وجود کو قوم یا معاشرے کے لیے زہر فرض کرنے لگتے ہیں، اس طرح گویا زورِ اخلاص یا طغیانِ خوش فہمی یا غلط فہمی میں قوم کے قیمتی افراد باہم ٹکرا کر باعثِ نقصان و زوال بن جاتے ہیں اور اس امر سے بہر حال مفر نہیں، اس لیے کہ:

ہوں چھپ چھپ کے سینوں میں بنا لیتی ہے تصویریں

کچھ بھی ہو اسلام کے فیض سے تنگ نظر قومیت کی پذیرائی مسلمانوں میں نہ تھی اور نہ ہے۔

محمد اسد اپنی کتاب *Road to Mecca* کے آغاز میں کچھ اس قسم کا تاثر دیتے ہیں کہ:

میں جب پاکستان کی طرف سے مقرر کردہ وفد کے رکن کی حیثیت سے یو۔ این۔ او میں پہنچا اور وہاں میں نے پاکستانی مسائل اور خصوصاً کشمیر کے باب میں جوش و خروش کا اظہار کیا تو یورپ کے دیگر نمائندوں میں سے بعض کو بڑی حیرت ہوئی۔ وہ سمجھتے تھے کہ ایک یورپی کو جو کسی مشرقی مملکت کا ملازم ہے اپنا فرض تو بہر حال دیانت داری سے ادا کرنا چاہیے مگر میرا رویہ یہ نہیں۔ کچھ یوں محسوس ہوتا تھا جیسے پاکستان کا مسئلہ میرا ذاتی اور جذباتی مسئلہ ہو۔ بات تو ٹھیک ہے، وہ لوگ کیا جانیں کہ میرے لیے ایک مسلمان کی حیثیت سے ایک مسلمان ملک کے معاملات کو ذاتی معاملات جاننا بالکل طبعی امر تھا۔

آج جب کہ علاقائی قومیت کا دور دورہ ہے اور مسلمانوں کا بھی ایک طبقہ ہر ملک میں اس کے زہریلے اثر سے متاثر ہو رہا ہے، اس کے باوصف یہ اساسی جذبہ اور جوش ختم نہیں ہوا۔ ڈی ممبریز موجودہ دور کی مسلم اقوام کے بارے میں لکھتا ہے:

آج کی اسلامی سوسائٹی بہت سی اقوام کے مجموعے کا نام ہے۔ ہر قوم اس کوشش میں ہے کہ مملکت کا درجہ پالے مگر ساتھ ہی ساتھ خواہاں ہے کہ کوئی پیرایہ ایسا میسر آجائے جس کے باعث عالم اسلام کے ساتھ روحانی اتحاد کو بحال رکھا جاسکے۔ غلطی سے صدیوں تک اس اتحاد

سے سیاسی اتحاد مراد لیا جاتا رہا ہے، وہ اتحاد جس کا سربراہ خلیفہ ہو، جس کی ذات میں دنیوی قوت اور روحانی اقتدار دونوں جمع ہوں..... ہاں اس دور (دورِ خلافت) میں مسلمان ایک ہی قوم تھے اور اس قوم کے جملہ ادارے دینی روح سے سرشار تھے۔^{۳۸}

مسلم اقوام کا یہ دینی اور روحانی رشتہ انھیں ایک لڑی میں پرو دیتا ہے اور ان کا مجموعی نام ملت بنتا ہے۔ حضرت علامہ نے مسلم اقوام کو ہمیشہ اسی نظر سے دیکھا اور اس ضمن میں اگر کوئی خطرہ تھا تو یہ کہ مبادا جدید نسل یورپ کی اندھی نقالی میں یورپ کے نظریہ قومیت سے یوں متاثر ہو کہ اپنی روحانی اساس اتحاد مسما کر بیٹھے۔ اس خوف کا ایک باعث بھی تھا۔ ظاہر ہے کہ یورپی اقوام نے عالم اسلام کے مختلف حصوں پر یکے بعد دیگرے قبضہ کر لیا تھا اور ان پر اپنا اپنا پاسپورٹ مسلط کر کے انھیں ایک دوسرے سے ملتے رہنے سے روک دیا تھا۔ جب یہ کیفیت ہوئی تو مسلمانوں کو پہلی بار احساس ہوا کہ اگرچہ مسلمان ایک مرکزی خلافت یا سلطنت کا حصہ نہ رہے تھے اس کے باوصف جب تک وہ اپنے اپنے علاقوں میں آزاد تھے ایک دوسرے سے جدا نہ تھے، جدا تو آ کے غیروں نے کیا۔ اب خطرہ یہ تھا کہ مسلمان اقوام کو اپنے اپنے علاقوں میں الگ الگ جدوجہد کرن اڑے گی کیونکہ تقریباً سب غلام ہیں۔ لہذا ایک علاقے کے مسلمان دوسرے علاقوں کے مسلمانوں کی کوئی امداد نہ کر سکیں گے۔ اپنی اپنی حدود میں رہ کر اپنے اپنے علاقوں کی آزادی کی جو جنگ ہوگی ایسا نہ ہو کہ اس کے باعث مسلمانوں کی حب وطن ایسا رنگ اختیار کر لے جیسا یورپی اقوام کی حب وطن نے اختیار کر رکھا ہے۔

پھر یہ بھی ظاہر ہے کہ یورپی اقوام نے اپنے مقبوضات میں اپنے مخصوص انداز کو رواج دیا۔ خاص طور پر یہ کہ اپنی زبان نافذ کی اور وہاں کی اصلی زبان کو پس پشت ڈال دیا، اپنا اپنا مخصوص نصاب پڑھایا، اعلیٰ تعلیم اپنے یورپی ممالک نے تو مقبوضہ علاقوں کی آبادی کے افراد پر یہ شرط بھی لگا دی کہ تعلیم وہی حاصل کرے گا جو مسیحیت قبول کر لے گا اور ظاہر ہے کہ فوجی اور سول اچھی ملازمت اسی کو ملنا تھی جو اپنے آقا کی زبان جانتا اور اس کا ہم نظر وہم عقیدہ ہوتا۔ یورپی حاکموں نے سوچا، چلیے مسلمان ”نئی روشنی“ کے شوق میں مسیحی نہ ہوئے سہی مگر ان کے دینی نظریات کی اساس میں تزلزل واقع ہوگا، پھر اگر وہ یورپ والوں کا مقابلہ انھی کی منطق اور انھی کے دلائل سے کریں گے تو متاثر بھی ہوں گے، مثلاً قوموں کے حق خود ارادیت کو اگر نعرہ آزادی بنایا جائے تو اس کا نتیجہ علاقائی اور وطنی قومیت کے عقیدے کا رسوخ ہوگا۔ مگر ساتھ ہی

مسلمان جو صاحبِ نظر تھے، وہ یورپ جا کر یہ بھی دیکھ آئے تھے کہ اگرچہ یورپی اقوام کا دین ایک ہے، تہذیب ایک ہے، آداب و اخلاق کے معیار ایک ہیں، اس کے باوصف وہ ایک دوسرے کے جانی دشمن ہیں۔ فرانسیسی، بلجیٹین، ولندیزی، انگریز، ہسپانوی، روسی وغیرہ علاقائی قومیت کے باعث ایک دوسرے سے متنفر ہیں۔ یہ چیز سوچنے والے مسلمان کو بھی متنبہ کر دیتی تھی کہ ”نیشنلزم“ کا نظریہ آدم کو آدم کا بیری بنا دیتا ہے۔ پھر معاً یہ خیال آتا کہ اگر وطنی جذبات اُبھار کر یورپی استعماری قوت کا مقابلہ کرنے میں مدد مل سکتی ہے تو کوئی حرج نہیں، اس ہتھیار کو استعمال کر لیا جائے، بعد میں ازالہ کر لیا جائے گا۔ گویا ”نیشنلزم“ کا توڑ نیشنلزم کو بنایا جاسکتا تھا اور استعمار کے خلاف جذبات کو اُبھار کر غلاموں کو نادانستہ طور پر کمیونزم کے قریب لایا جاسکتا تھا۔ ”ایلیس کی مجلس شوریٰ“ میں یورپی استعمار کی شیطنیت کا علاج مزدکیت بتایا گیا ہے اور پھر مزدکیت کو اسلام کے مقابل بے ثبات اور ناپائیدار خاکبازی قرار دیا گیا ہے۔ اس لیے کہ نہ وطنی قومیت نے اتحادِ آدم کا درس دیا اور بنیادی انسانی قدروں کا احترام ملحوظ رکھا اور نہ کمیونزم نے۔ کمیونزم نے مساواتِ شکم پر اتنا زور دیا کہ انسان کا روحانی پہلو دب گیا اور وہ انسانیت سے دور اور حیوانیت سے قریب ہوتا چلا گیا۔ پیٹ کی ضرورت اولین ضرورت ہے، اس میں ہر حیوان، آدمی کا شریک و سہم ہے۔ اس سطح سے بلند ہوتا گویا آدمیت کی سطح پر پہنچنا ہے۔ مگر جب مادہ پرستی عمل اور ایمان بن جائے تو رفعتوں کی جانب پرواز مشکل ہو جاتی ہے۔ حیوانی سطح پر رہتے رہتے آخر آدمی یہ بھول جاتا ہے کہ وہ کبھی آدمی بھی تھا اور اس کے کچھ اصول اور قدریں بھی تھیں جن پر آدمیت استوار تھی اور حق یہ ہے کہ علامہ اقبال کو یہ خوش فہمی تھی کہ مسلمان کمیونزم قبول نہ کریں گے البتہ حالات کے تقاضا سے شاید وطنی قومیت کے نظریے کے شکار ہو جائیں۔ علامہ کے نزدیک یہ نظریہ قومیت بھی ایک حیوانی اور وحشی نظریہ تھا۔ احترامِ آدم کا درس فقط اسلام ہی دے سکتا تھا اور دے سکتا ہے۔ سید نذیر نیازی صاحب نقل کرتے ہیں کہ میں نے کہا کہ:

لندن ٹائمز نے لکھا ہے کہ عالم اسلام میں اس وقت نسلی تفریق کا غلبہ ہے۔

یہ سن کر فرمایا:

تم یورپ نہیں گئے، ورنہ اپنی آنکھوں سے دیکھ لیتے کہ ایک جرمن کو ایک انگریز سے باوجود اشتراکِ تہذیب و تمدن وہ تعلقِ خاطر نہیں جو ایک افغان کو ترک سے ہے اور باوجود عالم اسلام

کے انحطاط اور اس امر کے کہ مسلمانوں کا رابطہ ایک دوسرے سے کٹ گیا ہے لیکن وہ ملتے ہیں تو پچھڑتے ہوئے بھائیوں کی طرح۔^{۳۹}

اور یہ عجیب خوشگوار حیرت کا مقام ہے کہ ہر اسلامی وطن کے اندر کوئی نہ کوئی ایسی تحریک جاری رہی جو مسلمانوں کو ان کے ماضی سے روگرداں ہونے سے روکتی رہی، جو انہیں مایوس ہونے سے بچاتی اور روشن مستقبل کی امیدوں سے سرمایہ دار کرتی رہی۔ مہدی سوڈانی کی تحریک سوڈان میں، سنوسی کی تحریک لیبیا میں، شرکت الاسلام، دارالاسلام اور محمدیہ تحریک انڈونیشیا میں، کاشانی کی تحریک ایران میں، جمال الدین افغانی کی بین الاصلاحیت کی تحریک مصر، ہند، ترکی اور ایران میں، شیخ محمد عبدہ کی تحریک مصر میں، رشید رضا کی تحریک شام میں..... اور ہندوستان میں شاہ ولی اللہ سے لے کر علامہ اقبال تک جو سلسلہ تعلیم و تبلیغ جاری رہا وہ ظاہر ہے..... غرض ہر اسلامی وطن میں علمبرداران اسلام موجود تھے جو بقدر ہمت مسلمانوں کی معنوی قوت کو سہارا دیتے رہے۔ نتیجہ یہ کہ مسلم اقوام نے یورپی مادہ پرست تعلیم کے باوصف دینی اور روحانی اقدار کو تھامے رکھا، لہذا وہ بالعموم ”دھرتی پوجا“ کا نظریہ قبول کر کے خاکباز نہ بن سکیں ورنہ اپنے شجرِ ملت سے کٹ کر رہ جاتیں اور پھر اپنی ہم اصل شاخوں کو پہچاننے کے لائق نہ رہتیں۔

سمتھ نے لکھا ہے کہ مسلمانوں کے یہاں اسلام کچھ اس طرح جزو جاں ہے کہ ان تک پہنچنے والا کوئی نظریہ بھی ایسا نہیں رہتا جیسا کہ باہر سے آیا تھا۔ مسلمان اسے اسلامی رنگ میں رنگ دیتے ہیں۔ لبرلزم (Liberalism) ان کے یہاں جا کے معین اسلامی مقاصد کا علمبردار بن جاتا ہے۔ لہذا عرب قومیت اور اسلام ایک ہی چیز ہے۔ ترکوں کا نیشنلزم بھی یہی ہے کہ فقط ترکوں کو مسلمان کہا جاتا ہے جو تھوڑے بہت یہودی اور عیسائی وہاں آباد ہیں انہیں ترک شمار نہیں کیا جاتا۔ گویا ترکوں کا نیشنلزم بھی دیگر ہر مسلمان ملک کے نیشنلزم کی طرح مخصوص اسلامی نیشنلزم ہے۔^{۴۰} یہ ہے وہ جذبہ بین الاصلاحیت جو پین اسلامزم کہلاتا ہے اور جس کے بانی جمال الدین افغانی قرار دیے جاتے ہیں جنہوں نے ۱۸۵۷ء میں مکہ میں ایک انجمن کی بنیاد رکھی تھی جس کا نام ”أم القرئی“ تھا اور جس کا مقصد مسلمانوں میں وحدتِ ملی کا شعور بیدار رکھنا اور انہیں یورپی نظریہ قومیت سے محفوظ رکھنا، نیز ان کی آزادی و حریت میں مددگار ہونا تھا۔ یہ ”پین اسلامزم“ بقول سمتھ تو حیدی جذبہ ہے اور حق یہ ہے کہ اتحادِ عالم اسلام جذبے ہی کی

وحدت کا نام ہے۔^{۴۲} لکخواہ یہ بات سمجھ صاحب نے کسی بھی جذبے کے تحت کہی ہو مسلم اقوام کے تصور ملت کی ترجمانی ضرورت کرتی ہے، بقول حضرت علامہ:

ملت ما را اساسِ دیگر است این اساس اندر دلِ ما مضمحل است^{۴۳}
مزید وضاحت کرتے ہوئے کہتے ہیں:

چپست دیں برخاستن از روئے خاک تا ز خود آگاہ گردد جانِ پاک!
می ننگد آنکہ گفت اللہ ہو در حدودِ این نظامِ چار سو!^{۴۴}
غیروں کو سمجھ صاحب سمیت تاحال یہ احساس ہے کہ مسلمان بدستور مسلمان ہے، اس کا عقیدہ ڈول نہیں سکا مگر ہر درد مند صاحب نظر مسلمان کی طرح علامہ اقبال کو یہ خوف بہر حال اور ہر دم لاحق رہتا تھا کہ یورپی تعلیمات کے زیر اثر مسلمانوں کی نگاہ کے زاویے کہیں بدل نہ جائیں۔ وہ دیکھ رہے تھے کہ غلامی و محکومی کی بدولت ایک گروہ کی نظر میں جستجو اور دلوں میں ذوق طلب کا ولولہ کم ہوتا جا رہا ہے۔ ایک گروہ یورپی استعمار کے خلاف علاقائی قومیت کے جذبے کو ہتھیار بنانے پر تزلزل رہا ہے۔ برصغیر پاک و ہند میں انگریزی استعمار کا مقابلہ کرنے کی خاطر ایک گروہ متحدہ قومیت کے نعرے سے متاثر ہو رہا ہے۔ چنانچہ انھوں نے فریاد کیا:

بڑھ کے خیبر سے ہے یہ معرکہ دین و وطن
اس زمانے میں کوئی حیدر کرار بھی ہے^{۴۵}

علامہ تورنگ و نسل کی تمیز اور وطنیت کے جدید رجحان کو بت پرستی قرار دیتے اور آدم کشی جانتے تھے۔ اس وحشی نظریے کا بھلا اسلام سے کیا واسطہ، اسلام کا مفہوم تو اخوت اور مقصود وحدت آدم ہے:

فکرِ انساں بُت پرستے بُت گرے ہر زمان در جستجوے پیکرے
باز طرح آزری انداخت است تازہ در پروردگارے ساخت است
کاید از خونِ رنختن اندر طرب نام اورنگ است وہم ملک و نسب
آدمیت کشتہ شد چوں گوسفند پیش پائے این بتِ نار چند^{۴۶}
وطنیت کے اس زہر ناک تصور کو اردو میں بایں الفاظ بیان کیا ہے:

اقوامِ جہاں میں ہے رقابت تو اسی سے تسخیر ہے مقصود تجارت تو اسی سے
خالی ہے صداقت سے سیاست تو اسی سے کمزور کا گھر ہوتا ہے غارت تو اسی سے

اقوام میں مخلوق خدا بنتی ہے اس سے قومیت اسلام کی جڑ کھتی ہے اس سے کھتے اس تصور قومیت کو جو وطن، نسل اور رنگ کے امتیاز پر استوار ہے، علامہ اقبال ”بت نار جنند“ قرار دے رہے ہیں۔ یہی وہ مشرکانہ اور مادہ پرستانہ تصور تھا جس کا سہارا لے کر برصغیر پاک و ہند میں غیر مسلم اکثریت کے سربراہ اور قائدین چاہتے تھے کہ مسلمانوں کو ہندوؤں میں مدغم کر لیں، چنانچہ علامہ کو اس خطرے کے پیش نظر ہرم چونکار ہنا پڑا۔ یورپ کا پیدہ کردہ یہ فتنہ یوں تو سارے عالم اسلام کے لیے ضرر رساں تھا مگر اس برعظیم کے کروڑوں مسلمانوں کے لیے جو غیر مسلموں کی حاوی اکثریت میں محصور تھے، اور بھی زیادہ خطرناک تھا۔ وہ غیر مسلم اکثریت بھی کون سی، ہندو قوم کی اکثریت جو تنگ نظری اور تنگ دلی میں دنیا بھر کی اقوام میں نرالی قوم ہے، جو خود قوم کی کسی بھی تعریف پر پوری نہیں اُترتی، ذاتوں اور طبقوں میں یوں بٹی ہوئی ہے کہ بقول ہیگل: ”گروہوں کی بھیڑ بھاڑ تو ہے، قوم نہیں۔“^{۲۸}

علامہ اقبال کے نزدیک یہ فتنہ انتہائی اندوہناک اور مہیب تھا۔ اگر مسلمانوں کو بروقت متنبہ نہ کیا جاتا اور اس شدید اور قریبی خطرہ عظیم سے بخوبی آگاہ نہ کیا جاتا تو اس امر کا خوفناک امکان موجود تھا کہ مسلمان اپنے طبعی جذبہ حریت پسندی کے باعث ہندو قوم کے دوش بدوش بلکہ آگے آگے انگریزی استعمار سے لڑتے لڑتے متحدہ قومیت کے نعرے کا زہر بھی بے خبری میں نوش کر جاتے۔ کانگریسی قیادت نے بڑی ہوشیاری اور فنکاری سے حب وطن اور متحدہ قومیت کی تبلیغ شروع کر دی تھی تاکہ ایک طرف انگریز کو مسلمانوں کی مدد سے نیچا دکھایا جائے اور دوسری طرف اس نظریے کے زیر اثر مسلمان معاشرے کی جوئے خوش آب کو بھی ہندو اکثریت کے ایک ریگ زار میں دفن کر دیا جائے۔

حضرت علامہ کو یہ خدشہ تھا کہ نوجوان تعلیم یافتہ مسلمان جس کے سامنے یورپی سیاسی اور تمدنی اصطلاحیں ہیں، جو قوم کو بھی نیشن کہتا ہے اور ملت کو بھی، کانگریس کے پراپیگنڈے کا جلدی شکار ہو سکتا ہے۔ شاہین بچے کو صحبت زانگ کے اثرِ بد سے بچانا ضروری تھا، اس لیے کہ نوجوان میں کانگریس کا موقف اثر کرنے لگ گیا تھا۔ مگر ان کی حیرت کی حد نہ رہی جب اچانک انھوں نے مولانا حسین احمد مدنی کا یہ بیان سنا کہ ”قومیں وطن سے بنتی ہیں“۔ اسی لیے تو گھبرا کر اور پریشان ہو کر یہ شعر کہے تھے۔

عجم ہنوز نداند رموزِ دیں ورنہ
سرد بر سرِ منبر کہ ملت از وطن است
زدیوبند حسین احمد ایں چہ بواجعی است!
چہ بے خبر ز مقامِ محمدِ عربی است

بہ مصطفیٰ برساں خویش را کہ دیں ہمہ اوست
اگر بہ او نرسیدی تمام بولہی است! ۲۹

پہلا شعر حضرت حافظ کے شعر ذیل کی تحریف ہے:

حسنٌ ز بصرہ، بلالٌ از حبش، صہیبٌ از روم
ز خاک مکہ ابو جہل، ایں چہ بواجعیست

پہلے مصرعے کی جگہ اپنا مصرعہ لگایا اور دوسرے مصرعے کو بدل کر مکہ کی جگہ دیوبند اور ابو جہل کی جگہ مولانا کو رکھ دیا۔ علامہ کی تخیلِ احساس اسی سے ظاہر ہے..... ظاہر ہے کہ حضرت علامہ کی سمجھ ہی میں نہ آسکتا تھا کہ برصغیر کا اتنا بڑا دینی اور اوہاں سے یہ آواز آئے؟

اقبال کے حضور سید نذیر نیازی صاحب کی مرتب کردہ وہ ڈائری ہے جس میں حضرت علامہ کی وفات سے دو تین ماہ قبل کے مکالمات و حالات درج ہیں۔ ظاہر ہے کہ ان دنوں حضرت علامہ کی صحت بڑی خراب تھی، کئی امراض بیک وقت حملہ آور تھے، بے چینی تھی اور کرب، مگر اس کتاب کا مطالعہ کرنے سے احساس ہوتا ہے کہ مولانا حسین احمد مدنی کے اس موقف کے باعث جو اذیت پہنچی وہ جسمانی بیماریوں کی پیدا کردہ اذیت سے بہت زیادہ تھی۔ فلسطین میں یہودیوں کے آباد کیے جانے اور وہاں یہودی وطن کی تشکیل کا مسئلہ بھی خون پی رہا تھا، پنجاب میں یونیٹوں کی کارروائیاں بھی تکلیف دہ تھیں، یونیٹوں کے معاون ”مخلص منافق“ بھی پریشانی کا باعث تھے، یورپ کی مادہ پرستانہ اور استعماری ہوس اور وحشی تصور قومیت کا قدرتی تقاضا بن کر ایک بہت بڑی خونریز اور خونخوار جنگ کی پرچھائیاں اُفق پر نظر آرہی تھیں مگر ان ساری آفتوں میں سب سے قریبی آفت جس نے علامہ کی رگ جاں کو زخمی کر دیا تھا وہ مولانا محمد حسین کا یہ موقف تھا جس نے ”بنائے ملت“ ہی کو ضرب لگا دی تھی۔ گزشتہ صفحات میں ”ملت“ کے تصور سے علامہ کی وابستگی کی جو تفسیر درج کی گئی ہے اور قومیت کے جدید تصور سے علامہ کی شدید نفرت کا جو ذکر رقم کیا گیا ہے اس کی روشنی میں بخوبی اندازہ کیا جاسکتا ہے کہ ایک بہت بڑے عالم دین اور سیاسی قائد کے اس نئے موقف نے ان کے دل پر

کتنا گہرا زخم لگایا ہوگا۔ چنانچہ صفحوں کے صفحے اس دردناک صورتِ حال پر کی جانے والی گفتگو سے ہر نظر آتے ہیں۔ مثلاً ۱۹ فروری (وفات سے دو ماہ قبل) کی ڈائری میں مسطور ہے کہ حضرت علامہ نے فرمایا ”یہ جو ارشاد ہے: ﴿كُنْتُمْ خَيْرَ أُمَّةٍ أُخْرِجَتْ لِلنَّاسِ﴾ (ترجمہ: تم بہترین امت ہو جسے پوری نوع انسان کے لیے پیدا کیا گیا ہے) تو ثابت ہوا کہ اُمت کی بنا وطن کی بجائے عقیدے پر ہے اور عقیدے کا تقاضا تھا کہ حضور رسالت مآب مکہ معظمہ سے مدینہ منورہ ہجرت فرمائیں۔ آیت بالا سے ظاہر ہے کہ ”الناس“ کا لفظ آیا ہے یعنی ساری اولادِ آدم، آلِ ابراہیم نہیں، قریش نہیں۔ اسی طرح ۲۰ فروری کی ڈائری کے یہ الفاظ ملاحظہ کیجیے، نیازی صاحب لکھتے ہیں:

ادھر حضرت علامہ کے اضطراب اور امت کے لیے دلسوزی کی یہ کیفیت کہ سوتے جاگتے بس یہی ایک خیال کہ اس مرحلے پر جب مسلمانوں کی موت و حیات کا سوال درپیش ہے، جب مسلمان غیر منظم اور غیر متحد ہیں، جب کفر والحاد کا سیلاب تیزی سے بڑھ رہا ہے، مخالف قوتیں ان کے خلاف صف آرا ہیں اور وہ خود دین سے بے بہرہ، اگر کہیں علماء نے بھی سیاست کی وہ تعبیر قبول کر لی جس کی بنیاد میت پر ہے اور جس سے انجام کار (مسلمانوں کے) جداگانہ قومی وجود کو نفی ہو جائے گی تو کیا ہوگا اور پھر جداگانہ قومیت کے حق کی بنا پر حضرت علامہ نے برصغیر پاک و ہند میں مسلمانوں کی جس علیحدہ ریاست کا مطالبہ کر رکھا تھا اس کا کیا بنے گا۔

گویا تادمِ آخر جو غم لاحق تھا اور جو خدشہ درپیش تھا وہ یہ تھا کہ ”ملت“ کا کیا بنے گا۔ خدا نخواستہ کہیں ملت اقوام میں تحلیل تو نہ ہو جائے گی۔

ہنوز اس چرخِ نیلی کج خرام است ہنوز اس کارواںِ دور از مقام است
 زکارِ بے نظامِ او چہ گویم تومی دانی کہ ملت بے امام است ۱۵

حق تو یہ ہے کہ علامہ کی زندگی کا بہت سا حصہ اسی اضطراب میں بسر ہو گیا کہ ملت کو کس طرح متحد کیا جائے، ملت کو کس طرح غلامی سے نجات دلائی جائے، ملت کس طرح اپنے پاؤں پر دوبارہ کھڑی ہو، کس طرح اپنا مقام پہنچانے اور دنیا میں خدا کے آخری آئین کو نافذ کر کے نوعِ انسانی کے لیے دنیا کو جنتِ عدن کا صحیح بدل بنا دے تاکہ آدم کا احساسِ غربت ختم ہو۔ اسی بیتابی اور اسی کش مکش میں جان جاں آفریں کو سونپ دی۔ قطعاً ذیل میں یہ ساری کیفیت بطور اختصار اور بطریقِ احسن بیان ہو گئی ہے۔

حضورِ ملت بیضا تپیدم نوائے دلگدازے آفریدم
ادب گوید سخن را مختصر گوے تپیدم، آفریدم، آرمیدم! ۵۲

لیکن سوال پیدا ہوتا ہے کہ آیا حضرت علامہ کا تصورِ ملت کبھی آگے چل کر سیاسی اتحاد کی صورت بھی اختیار کر سکتا ہے یا سمجھ صاحب کے بقول چونکہ ”یہ اتحاد محض جذبے ہی کا اتحاد ہے“، لہذا جذبے ہی کا اتحاد ہے گا۔ بات یہ ہے کہ سمجھ صاحب کا مفہوم خواہ کچھ ہی ہو اتحاد تو درحقیقت جذبے ہی کے اتحاد کا نام ہے، جذبہ موجود ہے تو خوب ہے۔ ویسے ہم دیکھ رہے ہیں کہ مسلم اقوام عملاً بھی ”ملت“ بننے کی کوشش کر رہی ہیں۔ اگر یہ نہیں تو اسلامی ملکوں کے وزرائے خارجہ کے اجتماعات کا کیا مفہوم؟ اسلامی مملکتوں کے سربراہوں کی رباط میں یکجائی، اسی طرح موثر عالمِ اسلام کے موقع پر لاہور میں اکٹھے، صلاح، مشورہ کیا معنی رکھتا ہے؟ پھر جدہ میں اسلامی سیکریٹریٹ کا کیا مطلب ہے؟ اب تو کس برس اتنی سی باقی ہے (جیسا کہ عدی امین صدر یوگنڈا نے کہا ہے) کہ اسلامی ممالک کے سربراہ ایک معین مدت کے لیے آپس میں کسی کو سربراہ تسلیم کر لیا کریں۔ سربراہ باری باری چنا جاتا رہے۔ شاہ فیصل شہید بھی اسی راہ پر گامزن تھے۔ یہ آزاد اور دلخواہ اتحاد کوئی دور کی منزل نہیں۔ اور پھر یہ اسلامی کنفیڈریسی جو جغرافیائی، نسلی، لسانی اور لونی امتیازات اور تفرقات سے بالا اور مبرا ہوگی، وحدتِ آدم کی طرف بہت بڑا قدم ثابت ہوگی..... یہ عالی شان آفاقی نظریہ دینِ اسلام ہی پیش کر سکتا ہے..... باقی سارے ازمِ مشرقِ خاک بازی ہیں اور آدم کی حیوان سازی، پھر کوئی وجہ نہیں کہ باطل نظریات ایک روز جھڑ نہ جائیں اور حق غالب نہ آئے اور اسلام کی ہمہ جہتی، مساوات اور عدالت کا دور دورہ نہ ہو..... وہ مساوات و عدالت جو قرآن و سنت کی روشنی میں خلافتِ راشدہ نے قدیم کرنے کی بھرپور اور کامیاب کوشش کی تھی..... ان شاء اللہ یہ ہو کر رہے گا، اور اسی لیے ہو کر رہے گا کہ بقول علامہ:

جہانگیری بخاکِ ما سرشتند امامت در جبینِ ما نوشتند
درونِ خویشِ بنگر آں جہاں را کہ تشمش در دلِ فاروقِ کشتند ۵۳

حوالہ جات و حواشی

- ۱- بانگِ درا، ص ۲۳۸/۲۳۸۔
- ۲- اسرار و رموز، ص ۱۱۴/۱۱۴۔
- ۳- ایضاً، ص ۹۳/۹۳۔
- ۴- ایضاً، ص ۱۱۴/۱۱۴۔
- ۵- اسرار و رموز، ص ۱۱۵/۱۱۵۔
- ۶- ایضاً۔
- ۷- ایضاً۔
- ۸- اقبال کے حضور، ص ۱۵۔
- ۹- اسرار و رموز، ص ۹۳/۹۳۔
- ۱۰- اقبال کے حضور، ص ۱۵۱۔
- ۱۱- اسرار و رموز، ص ۱۶۲/۱۶۲۔
- ۱۲- ایضاً، ص ۱۶۳/۱۶۳۔
- ۱۳- اسرار و رموز، ص ۹۲/۹۲۔
- ۱۴- ایضاً، ص ۱۲۵/۱۲۵۔
- ۱۵- ایضاً، ص ۱۳۳/۱۳۳۔
- ۱۶- *Meanings of Pakistan*, F.K Durrani, published by Sh. Ashraf, Lahore, p. 72۔
- ۱۷- اسرار و رموز، ص ۹۳/۹۳۔
- ۱۸- *The Reconstruction of Religions Thought in Islam*, p. 141۔
- ۱۹- قرآن کریم، سورۃ ۵۷، آیت ۴۔
- ۲۰- *Islam in the World*, p. 396۔
- ۲۱- *Muslim Institutions*, p. 199۔
- ۲۲- *Muslim Institutions*, p. 159۔
- ۲۳- جاوید نامہ، ص ۸۰/۷۸۔
- ۲۴- *Islam in Modern History*, (First Edition, Paperback), p. 37۔
- ۲۵- اسرار و رموز، ص ۹۲/۹۲۔
- ۲۶- ایضاً، ص ۹۳/۹۳۔

- ۲۷- *Mubammedanism* (Second Edition: 1961, London).
- ۲۸- ضربِ کلیم، ص ۵۲۰، ۵۱۹، ۵۸، ۵۷۔
- ۲۹- *Islam in the World*, p. 391.
- ۳۰- بالِ جبیریل، ص ۸۲/۳۷۷۔
- ۳۱- ارمغانِ حجاز، ص ۱۰۴/۹۸۶۔
- ۳۲- اسرار و رموز، ص ۱۳۵/۱۳۵۔
- ۳۳- بانگِ دراء، ص ۱۶۰/۱۶۰۔
- ۳۴- مگر ہم نے پاکستان میں جسے اسلامی اخوت کا مظہر بنانا مقصود تھا، صوبوں ہی کے ضمن میں نہیں ضلعوں کے معاملے میں بھی ڈومی سائل قائم کر رکھا ہے اور اس طرح ہم ایک حصار کے اندر کی صفوں میں بھی انتشار پیدا کر رہے ہیں۔ ”لنکریاں شکستہ صف“ والی بات ہے۔
- ۳۵- *Islam in Modern History*, p. 30.
- ۳۶- جیسا کہ مشرقی پاکستان کی مسلم آبادی کا حصہ گمراہ ہوا۔
- ۳۷- پیامِ مشرق، ص ۵۲/۲۲۲۔
- ۳۸- *Muslim Institutions*, p. 5.
- ۳۹- اقبال کے حضور، ص ۱۵۰۔
- ۴۰- *Islam in Modern History*, p. 75.
- ۴۱- *Islam in Modern History*, p. 85.
- ۴۲- *Islam in Modern History*, p. 88.
- ۴۳- اسرار و رموز، ص ۹۳/۹۳۔
- ۴۴- جاوید نامہ، ص ۶۵۱، ۶۵۰، ۶۳/۶۲۔
- ۴۵- بالِ جبیریل، ص ۶۳/۳۵۶۔
- ۴۶- اسرار و رموز، ص ۱۴۰/۱۴۰۔
- ۴۷- بانگِ دراء، ص ۱۶۱، ۱۶۰، ۱۶۰/۱۶۰۔
- ۴۸- *Philosophy of History*, p. 168.
- ۴۹- ارمغانِ حجاز (اُردو)، ص ۴۹/۶۹۱۔
- ۵۰- قرآنِ کریم، سورۃ ۳، آیت ۱۱۰۔
- ۵۱- ارمغانِ حجاز، ص ۳۲/۹۱۴۔
- ۵۲- ایضاً، ص ۵۵/۹۳۔
- ۵۳- ارمغانِ حجاز، ص ۸۰/۹۶۲۔

تن بے روح سے بیزار ہے حق
خدائے زندہ، زندوں کا خدا ہے

علامہ اقبال اور مرگِ مجازی

مصر کے مشہور شاعر احمد شوقی نے کہا تھا:

الناس صنفان موتی فی حیاتہم و اخرون بطن الارض احیاء
لوگ دو قسم کے ہیں، ایک قسم اُن کی جو جیتے جی مرے پڑے ہیں اور دوسرے وہ جو قبر میں بھی
زندہ ہیں۔

مرگِ مجازی سے اپنی مراد پہلی موت ہے اور مجازی آنجہانی یہی لوگ ہیں جو سانس تو لے رہے ہیں لیکن ان کا شمار زندوں میں نہیں..... چلتی پھرتی لاشیں..... وہ نامسعود وجود جن کو قبروں نے قبول کرنے سے انکار کر دیا ہو اور جتوئے قبور میں ادھر سے ادھر اور ادھر سے ادھر سے ادھر سے ادھر سے مارے پھرتے ہوں، ایسے لوگوں کی حیات کو حیات کون کہے گا، ان کی حیات ایک مرگِ مسلسل ہے، اس اعتبار سے ان کی حیات کو اگر کوئی حیات کہنے پر مصر ہو تو وہ حیاتِ مجازی ہی کہلائے گی، حیات جسے حقیقت سے کوئی واسطہ نہ ہو، ایسی بے معنی زندگی کے مالک وہ افراد ہیں جن کی رو میں مُجمد اور قلب افسردہ ہیں، مقصد ناپید ہے اور عزم نابود، نیکی اور بدی کے شعور سے محروم بلکہ آدمیت کے احساس ہی سے عاری۔

ایسے افراد جس معاشرے میں جتنے زیادہ ہوں گے وہ معاشرہ اتنا ہی مردہ اور بے ذوق ہوگا۔ ظاہر ہے کہ معاشرہ افراد کی زندگی سے زندہ اور افراد کی مرگ سے مردہ کہلاتا ہے، زندگی ذمہ داری کا نام ہے اور ذمہ داری کا احساس خود آگاہی کے بغیر ممکن نہیں۔ جب کوئی فرد یہی نہ جانتا ہو کہ وہ کیا ہے اور کائنات میں اس کا مقام کیا ہے تو اسے یہ کیونکر پتہ چلے کہ اس کے فرائض کیا ہیں اور پھر جب تک یہ راز نہ کھلے کہ فرائض کیا ہیں تو یہ کیونکر واضح ہو کہ حقوق کس حقیقت کا نام ہے۔

لیکن خود آگاہی مقامِ آدمیت سے آگاہی کا دوسرا نام ہے، اور یہ بڑا کٹھن مرحلہ ہے۔ آدمی خاک سے نمودار ہوا اور سینکڑوں گونا گوں عناصر نے اس کے جسدِ عنصری کی پرورش اور

تکوین میں حصہ لیا۔ وہ ایک جاندار قطرہ آب سے شروع ہوا اور پلا بڑھا۔ اگر اس کی تربیت نہ ہو تو وہ تمام عمر ایک چلتا پھرتا ملبہ بنا رہتا ہے، اس کی روح بیدار نہیں ہوتی۔ اگر اس کی تربیت ہو تو جب بھی جسم کا ملبہ اُسے چین نہیں لینے دیتا۔ مادی دنیا سے برآمد ہونے والا اور مادی عناصر سے خوراک حاصل کرنے والا وجود اپنے مادی مصدر کی جانب کھینچتا رہتا ہے۔ اگر وہ عزم و ارادہ سے کام لے کر روح بیدار نہ رکھے تو اس کے وجود کا ملبہ مادی ملبے کی طرف واپس چلا جاتا ہے۔ گویا وہ بحیثیت انسان رحلت کر جاتا ہے اور ایک دوپایہ باقی رہ جاتا ہے۔ علامہ اقبال کہتے ہیں:

دلے پُوں صحبتِ گل می پذیرد ہاندم لذتِ خواہش بگیرد
شود بیدار چوں ’من‘ آفریند چو ’من‘ محکوم تن گردد گردد بمیرد

مطلب یہ ہے کہ دل جب مٹی کا مصاحب بنتا ہے تو اسی دم اسے لذتِ خواب آن لیتی ہے، جب وہ اپنے اندر ”میں“ (خودی) پیدا کر لیتا ہے تو جاگ پڑتا ہے۔ مگر پھر جب اس ”میں“ پر تن مسلط ہو جائے تو وہ وفات پا جاتا ہے۔ یہ وفات مجازی وفات ہے، وہ بظاہر زندہ ہی ہوتا ہے۔ قرآن کریم کے بارے میں خداوند تعالیٰ کا ارشاد ہے: ﴿ان هو الا ذکر و قران مبين لينذر من كان حيا و يحق القول على الكافرين﴾^۱ ”قرآن تو پڑھی جانے والی واضح کتاب ہے تاکہ وہ اس کو ڈرائے جو زندہ ہے اور ان کے حق میں اتمامِ حجت کر دے جو منکر ہیں۔“ یعنی قرآن تنبیہ تو کرتا ہے مگر انہیں جو زندہ ہیں، مردوں سے تو خطاب نہیں جاتا۔ اس طرح اگر اگر ایک گروہ مردوں کا ٹھہرا، دوسرا گروہ ان کا جو منکر ہیں، وہ جو ہوش و حواس تو رکھتے ہیں، جانتے بھی ہیں کہ قرآن کا ارشاد کیا ہے مگر اپنی ہوس، تمکنت اور حیوانیت کو ترک کرنے پر آمادہ نہیں ہوتے۔ ان کے حق میں قرآن اتمامِ حجت کر دیتا ہے۔ پھر جب وہ لوگ پکڑے جائیں تو یہ نہیں کہہ سکتے کہ ہمیں قبل از وقت متنبہ نہیں کیا گیا۔ قرآن کریم نے نبی اکرم ﷺ سے خطاب کر کے کہا ﴿وما انت بمسمع من في القبور ان انت الا نذير﴾^۲ یعنی آپ ان کو تو کچھ نہ سنا سکیں گے جو قبروں میں ہیں۔ آپ کا کام تو ڈرانا ہے اور بس۔ واضح ہوا کہ رسول اللہ ﷺ کا کام تنبیہ کرنا ہے، خطرے سے آگاہ فرمانا ہے، پاداشِ عمل سے ڈرانا اور گمراہی اور انکارِ خدا کے عواقب ذہن نشین کرنا ہے، اس سے زیادہ ان کی ذمہ داری نہیں۔ کوئی مانے یا نہ مانے۔ ہاں مگر یہ تو ظاہر ہے کہ جو زندہ ہوں گے وہ سن لیں گے، جن کے دل بیدار اور روحیں ہوش

میں ہوں گی وہ حقیقت کو پالیں گے، جن کے دلوں پر پردہ پڑا ہوگا ان کی مثال اہلِ قیور کی سی ہے۔
ایک عرب شاعر کہتا ہے:

لقد اسمعت لو نادیت حياً
ولکن لا حیاة لمن تنادی!
قرآنی مفہوم کے مطابق: ”ان کی آنکھیں تو ہیں مگر وہ دیکھتے نہیں، ان کے کان تو ہیں مگر وہ سنتے نہیں، ان کے دل تو ہیں مگر وہ بات کو سمجھتے نہیں، وہ حیوان بن کر رہ گئے ہیں بلکہ وہ تو حیوانوں سے بھی گئے گزرے ہیں۔“ یہاں بھی وہ مفہوم کہ بحیثیت انسان ان کی رحلت ہو چکی، ایسے افراد اور ایسے معاشروں کو خدا اپنی رحمت کے سائے سے محروم کر دیتا ہے اور انہیں پیدائشِ عمل کی گھڑی کے نازل ہونے تک ان کے حال پر چھوڑ دیا جاتا ہے۔ خدائے زندہ کامروں سے کیا کام:

ترا تن روح سے نا آشنا ہے
عجب کیا آہ تیری نارسا ہے
تن بے روح سے بیزار ہے حق
خدائے زندہ زندوں کا خدا ہے
اسی مضمون کو انہوں نے شعر ذیل میں دہرایا ہے:

نگاہِ عشقِ دلِ زندہ کی تلاش میں ہے!
شکارِ مردہ سزاوارِ شاہباز نہیں ہے
بہر طور یہ امر بالکل عیاں ہے کہ قوم یا معاشرہ کوئی ایسی شے نہیں جو ہوا میں معلق ہو، وہ زندہ و بیدار افراد کا ٹھوس مجموعہ ہے اور اُن کی بدنی اور روحانی، مادی اور فکری، ذہنی اور عقلی کاوشوں کے توافق کا نام ہے۔ لہذا فرد کا قومی مصالِح کے لیے بیدار، باشعور اور باحوصلہ ہونا لازم ہے۔ بڑے افراد پیدا ہی بڑے نہ ہوئے تھے، ان کے کاموں نے اور ان کی محنت نے انہیں بتدریج بڑا بنایا، جوں جوں افراد سے بڑے کامِ عمل میں آئیں اُن کے کرنے والے بھی بڑے ہوتے چلے جاتے ہیں اور جس قوم میں کارہائے نمایاں سرانجام دینے والے افراد موجود ہوں وہ قوم دوسری اقوام کے مقابل سر بلند ہو جاتی ہے اور اس کا احترام زندہ قوموں کی بزم میں ایک اہم قوم کی حیثیت سے ہونے لگتا ہے۔ علامہ اقبال نے بجا فرمایا تھا:

افراد کے ہاتھوں میں اقوام کی تقدیر
ہر فرد ہے ملت کے مقدر کا ستارہ
جس طرح افراد کو غفلت یا مرگِ مجازی سے پالا پڑتا ہے، اسی طرح اقوام بھی متاثر ہوتی ہیں۔ مسلم معاشرے نے بھی ایسے انقلابات بارہا دیکھے ہیں۔ سوچنے والے اذہان اور دردمند دل کے مالک افراد اپنی اپنی جگہ کام کرتے رہے۔ مسلمان مایوس نہیں ہوتا تاہم اگر وہ مرحلہ

خدا نخواستہ آجائے جب افراد معاشرہ یہ سوچنے لگیں کہ ہم کیا کر چکے ہیں اور پھر خود ہی جواب بھی دے دیں کہ ہم تو کچھ بھی نہیں کر سکتے، تو جان لیجیے کہ بُرے دن آن لگے اور اب قوم کا اللہ ہی حافظ ہے۔ ”ہم تو کچھ بھی نہیں کر سکتے“ کا مرحلہ اس وقت آتا ہے جب بے نظمی اور بے عنوانی عام ہو جائے، اُوپر سے لے کر نیچے تک افراد معاشرہ کی اکثریت محض اپنی ذاتی غرض و ہوس اور فقط اپنی تن پروری کی خاطر کارفرما ہو۔ سیاست، تجارت، ملازمت، زراعت، غرض جملہ شعبے آپادھاپی کے صید زبوں بن کر رہ جائیں۔ پھر دیکھا دیکھی بدی کے میدان میں مسابقت آن پڑے۔ کون زیادہ اہل ہے کا اصول پیش نظر نہیں رہتا، اس کے برعکس فخر اس پر ہونے لگتا ہے کہ نا اہل تر کون ہے، کون دوسروں سے زیادہ بدکار ہے، کون دوسروں سے زیادہ دنیوی ٹھاٹھ باٹھ قائم رکھ سکتا ہے، کون زیادہ ظالم پرور ہے اور رہزن دوست، کون زیادہ رند ہے اور خدائی خوار۔ غرض اقدار معکوس ہو کر رہ جاتی ہیں اور مثبت اقدار کے مالک افراد بے آسرا دکھائی دینے لگتے ہیں، اور ان کے حقوق غصب ہونے لگتے ہیں۔ بے آسرا کی کوئی فریاد نہیں سنتا۔ حضرت عبدالقادر بیدل نے کیا خوب کہا ہے:

جائے کہ زہ کند کما نہائے امتیاز منظور این وآں نہ شدن ہم نشانہ ایست

ظاہر ہے کہ جب افراد کے اپنے مزاج میں ضبط باقی نہ رہے تو پھر ضابطے کہاں کے؟ ایسے معاشرے کے افراد کو مجموعی اعتبار سے آدمیوں کا معاشرہ نہیں کہا جاسکتا، وہ سوسائٹی محض و وحوشستان ہوتی ہے اور اس سوسائٹی سے تعلق رکھنے والے افراد کو آدمی کے بجائے محض Biological Organism کہنا صحیح قرار پاتا ہے۔ ہوس کی زندگی اور تن کی پوجا کا اور نتیجہ ہو بھی کیا جاسکتا ہے؟

دل کی آزادی شہنشاہی، شکم سامان موت

فیصلہ تیرا ترے ہاتھوں میں ہے دل یا شکم؟

آپادھاپی کی اس فضا میں حق بات کسی کی سمجھ میں آتی ہی نہیں۔ ایسی حالت خواہ کسی بھی قوم میں رونما ہو، پریشان کن ہوتی ہے اور سوچنے والے افراد احساسِ اذیت کے جہنم میں لگتے ہیں۔ اس لیے وہ لوگ ایسے معاشرے میں بیگانے اور پردیسی ہو کر رہ جاتے ہیں۔ ایسی آپادھاپی کی زندگی کو علامہ اقبال نے کھلے بندوں موت قرار دیا ہے۔

از جہاں در خود رمیدن مردن است!

تن بخویش اندر کشیدن مردن است

برتر از فکر تو آمد این سخن زانکہ جان تست محکوم بدن اہل
 کیفیت یہ ہو تو علم اور علمی اسناد بھی مد نہیں کرتیں، اس لیے کہ بے نظم اور منتشر شخصیت کا علم سے
 کچھ نہیں سنورتا۔ یہ کہنا غلط ہے کوئی اونچی علمی ڈگری کا مالک دوسروں کے حقوق غصب نہیں
 کر سکتا یا معاملات میں بددیانت نہیں ہو سکتا یا یہ کہ عیاشی اور اوباشی کے کوچوں کی سیر نہیں کر سکتا
 یا یہ کہ وہ بڑی کرسی یا وسیع شان و شوکت کی خاطر قومی مفاد کو دغا نہیں دے سکتا۔ سقراط نے کہا تھا
 کہ لوگ شر سے آگاہ نہیں، اگر وہ جانتے شکر کیا ہے تو اس کا ارتکاب نہ کرتے، یہ محض مفروضہ
 ہے، کتنے افراد ہیں جو آگاہ ہیں کہ شر کیا ہے اور خیر کیا ہے مگر ان کی ایسی تربیت نہیں ہو پائی جو
 انھیں حیوانی عواطف اور وحشی جذبات کو لگام دینے کی اہلیت و اہمیت عطا کرتی۔ لہذا ان کی
 دانش، ان کی بے لگام خواہش کے آگے بے بس ہو کر رہ جاتی ہے۔

البتہ عام حیوانوں کے مقابل اہل علم حیوانیت اور بے راہ روی کا ایک خاصا یہ ہے کہ وہ
 دوسروں کو گمراہ کرنے کے معاملے میں زیادہ تر موثر اور نتیجہ خیز ثابت ہو سکتی ہے۔ سوسائٹی میں
 علم و تجربہ کو بہر حال ایک اعتبار حاصل ہوتا ہے لہذا اہل علم و تجربہ کی غلط روی سوسائٹی کے عام
 افراد کو لاشعوری طور پر بدی سے قریب لے آتی ہے۔ ان اہل وقار کے رویے کے بدولت اور
 مثال کے باعث ان کا بدی سے بدکننا ختم ہو جاتا ہے۔ اور پھر گویا بدی یا شرفیشن کی صورت
 اختیار کر لیتی ہے۔ اور بقول مولانا حالی ”سانچے میں ڈھل جاتی ہے“ اور اس طرح قوم یا
 معاشرے کے شجر حیات کی جڑوں کو دیمک لگ جاتی ہے۔

چنانچہ سوسائٹی میں جو آدمی جتنے بھی اونچے مقام اعتبار پر فائز ہو اسے اتنا ہی زیادہ ذمہ دار
 ہونا چاہیے، اور اسے اتنا ہی بہتر مثال پیش کرنی چاہیے۔ اس لیے کہ اولاد آدمی کی بھاری اکثریت
 محض نقال ہوتی ہے اور علم و فکر کی سطح پر بھی یہ فطرت نقالی ان کی جان نہیں چھوڑتی۔ اور وہ سوچے
 سمجھے بغیر اور تجزیہ و تنقید کے جوہر سے کام لیے بغیر دوسروں کے نقش قدم پر چلتے رہتے ہیں، گویا
 ان کی اپنی بصیرت مرچکی۔ علامہ اقبال اس کیفیت کے خلاف احتجاج کرتے ہیں اور کہتے ہیں:

اگر تقلید بودے شیوہ خوب پیسیر ہم رہ اجداد رفتہ

ذرا غور کریں تو یہ نقالی درحقیقت ذہنی غلامی ہے اور یہ سیاسی غلامی سے بدتر ہے۔ سیاسی
 غلامی ذہن اور بدن دونوں کو مقید رکھتی ہے اور اس طرح غلام قوم کے افراد بالعموم احساس کمتری

میں مبتلا ہو جاتے ہیں۔ وہ حاکم اور غالب گروہ کے اطوار اختیار کرنے لگتے ہیں اور چشم امتیاز و انہیں کر پاتے۔ اُن سے بہ لطائف الحیل بھی اور جبراً بھی تقلید کرائی جاتی ہے اور تقلید کرنے والوں کی حوصلہ افزائی عمل میں آتی ہے۔ زاغوں کو ”آزیری عنذلیب“ بنا دیا جاتا ہے۔ ظاہر ہے کہ ایسوں کی دانش قابلِ اعتماد نہیں ہوتی۔ بقول حضرت علامہ:

بھروسا کر نہیں سکتے غلاموں کی بصیرت پر
کہ دنیا میں فقط مردانِ حُر کی آنکھ ہے بینا!

یہ غلامانہ زاویہ نظر وہ بد بلا ہے کہ ظاہری زنجیرِ غلامی ٹوٹ جانے پر بھی ایفون کی طرح رگ و ریشہ کو نکما اور کاہل بنائے رکھتی ہے۔ یہ غلام سوچنے کی ذمہ داری حاکموں پر ڈال دیتے ہیں اور اس طرح سہولت میں رہتے ہیں، پھر جو فیصلہ اُوپر والوں کا وہی فیصلہ ان کا۔ حکم بجالانا اور پیٹ بھرنا، گویا زندگی اس سے آگے کچھ نہیں۔

از غلامی مردِ حق زنا ر بند از غلامی گوہر شِنا ارجمند
کور ذوق و نیش را دانستہ نوش مردہ بے مرگ و نغش خود بدوش
آبروے زندگی در باختہ چوں خراں باکاہ و جو در ساختہ!!

پیٹ بھرنا اور حیوانی سطح پر غیر ذمہ دارانہ زندگی بسر کرنے کا خواہاں رہنا مردہ ذہانتوں کا شیوہ ہے۔ چنانچہ علمی و فکری سطح پر چند مقولوں اور اصولوں کا فیشن بن جانا بڑا ہی زہرناک امر ثابت ہوتا ہے۔ علامہ اقبال اس کھوکھلی مگر بظاہر بڑی خوبصورت اقتباس پسندی اور حوالہ پرستی کے ماہرین کی کورانہ تقلید سے بڑی تونج کے ساتھ منع کرتے ہیں:

کر بلبل و طاؤس کی تقلید سے توبہ بلبل فقط آواز ہے، طاؤس فقط رنگ!ؑ

نام نہاد ”روشن خیال“ لوگ یا ”نک چڑھے“ دانشور کچھ غلط اقدار کو اور مہمل افکار کو اپنے پُر فریب الفاظ میں لپیٹ کر اور وسعتِ مطالعہ کی دھونس کے ساتھ سوسائٹی میں چلا دیتے ہیں، ان کے پاس مثبت محض خواب ہے اور منفی ٹھوس حقیقت۔ نتیجہ یہ ہوتا ہے کہ فیشن کے ساتھ وابستہ ہونے کی خاطر دانشور کہلانے کے شوق میں نمائشی افراد اپنی دانش سے رخصت اور تعطیل طلب کر لیتے ہیں۔ یہ انسان کی فطرت ہے۔ اگر وہ تربیت سے محروم رہے تو انکسار کا جوہر نشوونما نہیں پاسکتا ہے۔ انکسار کے بغیر روح مردہ رہتی ہے اور روح جتنی مردہ ہو جسم اتنا ہی تنہا

ہے، چنانچہ نمائش اور ریا اور ڈینگ مردہ روحوں کا شیوہ ہے۔ یہ کوئی تازہ انکشاف نہیں، یہ قدیم حقیقت ہے اور ہر حقیقت قدیم ہے۔ کسی نے خوب کہا ہے:

All truth is old only error is original.

چنانچہ یہ فیشن گزیدگی اور ”روشن خیالوں“ کی اندھلی تقلید بھی کوئی تازہ بدبختی نہیں، یہ بھی ہمیشہ انسان کے ساتھ رہی ہے اور اسے اس کی اصل زندگی اور اصل حیثیت سے محروم کر کے مصنوعی زندگی اور مصنوعی حیثیت عطا کرتی رہی ہے۔ مثلاً عہد بنی عباس کے ایک شاعر نے اپنے ایک دوست کو مخاطب کیا۔

یا بن سعید یا ابا جعفر اظہرت دیناً غیر ما تخفی!

لست بزندق ولکنما! احببت ان تعرف بالظرف!

معنی ہے اے ابو جعفر ابن سعید تم جس دین کا اظہار کر رہے ہو وہ اس سے مختلف ہے جس کو تم چھپا رہے ہو۔ میں جانتا ہوں کہ تم دہریے نہیں ہو مگر تم چاہتے ہو کہ اپنے آپ کو دہریہ ظاہر کر کے لبرل (Liberal) اور روشن خیال کہلو اسکو۔ واضح ہوا کہ یہ علم خودی کو بیدار کرنے کے بجائے خودی کے قتل کا ارتکاب کرتا ہے۔ یہ علم ”اپنی نظر سے دیکھنا“ نہیں سکھاتا۔

دیکھتے تو زمانے کو اگر اپنی نظر سے افلاک منور ہوں ترے نور سحر سے! ۱۳

ایسی دانش، نمائشی اور فرمائشی دانش اور کھوکھلی بہیمی شخصیتوں کے کھوکھلے جملوں اور ”حوالوں“ کی کورانہ تقلید افراد ہی کو نہیں پوری کی پوری اقوام کو موت سے ہمکنار کر دیتی ہے۔ چنانچہ علامہ اقبال فریاد کرتے ہیں کہ جب تم بے تربیت علم کی زہرناکی کو خود اپنی آنکھوں سے دیکھ رہے ہو تو پھر مجھ سے کیا پوچھتے ہو؟

چومی بینی کہ راہزن کارواں کشت چہ پرسی کاروانے را چہاں کشت

مباش ایمن ازاں علمے کہ خوانی کہ ازوے روح قومی توآن کشت ۱۴

جس طرح جسم کو بعض غذائیں موافق آتی ہیں، بعض غذائیں موافق نہیں آتیں، بعض تو جسم کی موت کا سبب بن جاتی ہیں، اسی طرح بعض خوراکیں قلب کو موافق نہیں آتیں اور ان میں بعض ایسی بھی ہوتی ہیں جو آخر کار اس کی موت کا سبب بن جاتی ہیں۔ قلب کے لیے اچھی غذا وہ باتیں ہیں جو روشنی، ولولہ، امید، مقاومت، استقلال، صبر، صداقت، استغنا وغیرہ کے اوصاف پیدا کریں اور ہمہ نوع بلندیوں کی راہ دکھائیں۔ غلط دواؤں کی طرح غلط افکار بھی قتل

کر ڈالتے ہیں۔ چنانچہ نظریات اور آرا کا انتخاب کرتے وقت بھی ہوشیار رہنا چاہیے۔ کون سی آرا قومی زندگی کے عمومی مزاج کے لیے مفید ہیں اور کون سی مُضر۔ ایک بزرگ دوست کے بقول ذہن کی کھڑکیاں کھلی ذہنی چاہئیں مگر جب دھواں، غبار اور بدبو قسم کی کوئی شے تشریف لانے لگے تو انہیں بھی بند کر دینا چاہیے۔ اسی طرح افکار کے دھوئیں، غبار اور بدبوئیں بھی ذہن کی کھڑکیوں کی راہ سے جملہ دل میں داخل ہوتی ہیں۔ لہذا ذہن کی کھڑکیوں کے بارے میں بھی احتیاط لازم ہے۔ پھر جس طرح انفرادی زندگی میں اس امر کا خیال ضروری ہے، اسی طرح اجتماعی زندگی میں بھی ضروری ہے۔ قوم کا بھی ایک ظاہری وجود ہوتا ہے اور ایک باطنی، اس کا اجتماعی رویہ اور مزاج بتاتا ہے کہ اس کا اجتماعی بطون اور ضمیر کس حال میں ہے۔ اگر کسی قوم کا کوئی متعین مثبت مزاج نہیں تو جان لینا چاہیے کہ اس قوم کا جسد دل سے خالی ہے، مطلب ہے کہ اس قوم کی کوئی مشترکہ پسند و ناپسند نہیں، متحدہ مقاصد نہیں، جہد لبقا کے لیے متفقہ لائحہ عمل نہیں۔ غرض وہ قوم جس کی کوئی شناخت ہی نہ ہو وہ دل سے خالی قوم ہے، جس طرح دل سے خالی جسم مردہ، اسی طرح دل سے خالی قوم مردہ۔

زندگانی سوختن با ساختن در گلے تخم دے انداختن اہل!

جب اس طرح نقالی ایک عام روش بن جائے تو پھر اس کا مقابلہ بڑے گردے کا کام ہے۔ اس لیے کہ روش عام کے خلاف چلنے والے شخص کو دیوانہ سمجھا جانے لگتا ہے۔ فارسی زبان کا مقولہ ہے کہ ہنر ور در بے ہنراں خر۔ اسی طرح ایک صاحب نظر بہت سے کوتاہ بینوں میں پھنس کر بتلائے عذاب ہو جاتا ہے اور بقول کسے ”روح راصحبت نا جنس عذابست الیم“۔ بہر حال سوسائٹی کے بگاڑ کا احساس کر لینے والا وہ شخص جو اصلاح کا ارادہ بھی رکھتا ہو، بے پناہ صعوبتوں سے دوچار ہوتا ہے۔ اس لیے ایسے شخص کی کوئی زبان ہی نہیں سمجھتا جیسا کہ شیخ علی حزیں نے کہا تھا:

کس زبان مرانمی فہمد بہ عزیزاں چہ التماس کنم

چنانچہ عام طور پر یہ ہوتا ہے کہ بظاہر بڑے عالی ہمت لوگ مقابلے کی تاب نہ لا کر گردن ڈال دیتے ہیں۔ ایسے عالم میں علم، شعور، دانش اور ذہانت کے ساتھ ساتھ جرأتِ مجنونانہ کی شدید ضرورت ہوتی ہے ورنہ بگڑی ہوئی سوسائٹی کا دباؤ وہی کچھ کرنے پر مجبور کر دیتا ہے جو کچھ دوسرے کر رہے ہوں، اس لیے کہ وہ سوچتا ہے کہ میں اکیلا کیا کر لوں گا، اپنے نظریات سے اتنی محبت کہ دیوانگی خطاب پائے، دل کی زندگی کی علامت ہے اور اسی کے باعث ایک ٹھوس

شخصیت وجود میں آتی ہے۔ سوسائٹی کا شکنجہ بڑا سخت ہوتا ہے مگر اس کے بغیر عزم و ایمان کی آزمائش کیونکر ہو؟ علامہ اقبال فرماتے ہیں:

عقل دادی، ہم جنونے دہ مرا رہ بجزب اندرونے دہ مرا
علم در اندیشہ می گیرد مقام عشق را کاشانہ قلب لا ینام
علم تا از عشق برخوردار نیست جز تماشا خانہ افکار نیست!

جیسا کہ ابھی بیان ہوا ایسی سوسائٹی میں جس کو انسانی معاشرے کے بجائے ”وحوشستان“ کہنا زیادہ صحیح ہو درس انسانیت دینا، تلقین انصاف کرنا، اور تبلیغ ایمان و امانت کی خاطر سرگرم عمل رہنا بڑی ہی اوگھٹ گھاٹی ہے اور محض ایک شخص کی کاوش و ہمت سے اصلاح احوال کی صورت عموماً متصور نہیں ہوتی۔ لیکن اہل یقین افراد اپنے معاشرے کی تن مردہ میں از سر نو جان پھونکنے کی خاطر نتائج سے بے پرواہ جُت جاتے ہیں۔ ان افراد کو مسؤلیت کا احساس ایک مستی سی اور نشہ ساعطا کر دیتا ہے۔ حیوانی سطح پر رہنے والے اور انسانیت کی رُو سے مردہ افراد ان پر بہنتے ہیں، انھیں دیوانہ کہتے ہیں۔ یہ الگ بات ہے کہ دو پایوں کا کسی کے بارے میں فتوائے دیوانگی ہی اس کے آدمی ہونے کی سب سے بڑی دلیل ہے۔ اصول و ایمان سے مضبوط وابستگی رکھنے والے لوگ ہی صحیح معنوں میں جانتے ہیں کہ کون سی موت زندگی ہے اور کون سی زندگی موت۔

کھول کے کیا بیان کروں سر مقامِ مرگ و عشق

عشق ہے مرگِ باشرف، مرگ، حیات بے شرف! حلا

دیوانے جب راہِ خدمت پر گامزن ہوتے ہیں تو اللہ سے پیشگی ضمانت کامیابی نہیں چاہتے، وہ تو ای بات جانتے ہیں ﴿السمی منی والایتمام من اللہ﴾ (کوشش میری طرف سے، تکمیل خدا کی طرف سے)، ایسے دیوانے یہ بھی خوب جانتے ہیں کہ سوسائٹی کے غلط رجحانات کو بارہا پیغمبر بھی نہ روک سکے، حضرت نوحؑ نے نو سو سال وعظ و نصیحت اور تلقین و تبلیغ کے باوصف کامیابی حاصل نہ کی اور آخر بگڑی ہوئی سوسائٹی جو دل اور روح کے اعتبار سے مردہ ہو چکی تھی، عذابِ الہی کے طوفان کی نذر ہو گئی۔ بنی اسرائیل کے ضمن میں خدائے تعالیٰ نے ایک سے زیادہ بار قرآن میں یاد دلایا ہے کہ انھوں نے انبیاء کے قتل تک کا بھی ارتکاب کیا۔ اس لیے

معاشرے کی عروجی مردہ میں جان دوڑانے کے خواہش مندوں کو اس بات سے بے نیاز اور بے خوف ہو کر میدانِ عمل میں کودنا چاہیے کہ وہ کامیاب ہوتے ہیں یا ناکام۔ ہو سکتا ہے کہ اللہ کے نزدیک خلوص والے شخص کی ظاہری ناکامی کی قیمت زیادہ ہو اور ایک عام دنیا دار کی ”فتوحات“ کی کوئی اہمیت نہ ہو۔ جن لوگوں کا ایمان یہ ہو کہ انھیں اس زندگی کے بعد ایک اور زندگی ملے گی اور وہ زندگی اس موجودہ فانی اور عارضی زندگی کے مقابل دائمی اور باقی رہنے والی زندگی ہوگی، وہ اس دنیا کی ظاہری کامیابی اور ناکامی کو کوئی اہمیت نہیں دیتے۔ ان کے لیے زندگی کا تقاضا مسلسل جدوجہد ہے اور مسلسل جدوجہد کی راہ میں وفات پا جانا عین سرشاری ہے۔ ایسی موت ہی تو مرد کی شان کے شایاں ہے۔

نہ پنداری کہ مرد امتحان مرد نمیرد گرچہ زیرِ آسماں مُرد
تراشایاں چینِ مرگ است ورنہ زہر مرگے کہ خواہی می تو اں مرد!^{۱۸}

مومن کامیاب ہوں تو کہتے ہیں الحمد للہ، ناکام رہیں تو کہتے ہیں الحمد للہ، اس لیے کہ اللہ تو دلوں میں پوشیدہ ارادوں اور نیتوں کو دیکھتا اور اس کے مطابق نوازت ہے۔ حیات بعد الموت کا تصور مردہ سوسائٹی کے دلوں میں ایمان کی طرح راسخ کر دیا جائے تو جواب دہی کا احساس اور محنت کے اجر کا یقین انھیں یاس کی سطح سے بلند کر سکتا ہے اور امید و آرزو کے درجہ بلند پر پہنچا سکتا ہے، اول شرط یہ ہے کہ ایمان کا ولولہ اور خلوصِ خاطر موجود ہو۔ علامہ کہتے ہیں:

مجت کا جنوں باقی نہیں ہے مسلمانوں میں خوں باقی نہیں ہے
صفیں کج، دل پریشاں، سجدہ بے ذوق کہ جذبِ اندروں باقی نہیں ہے^{۱۹}

اسی مضمون کو زیادہ کرب کے ساتھ فارسی میں دہرایا گیا ہے:

پیشِ ما یک عالم فرسودہ ایست ملت اندر خاکِ اُو آسودہ ایست
رفت سوزِ سینہ تاتار و گرد یا مسلمان مُرد یا قرآں بمرد!^{۲۰}

یعنی ازکار رفتہ دنیا ہمارے سامنے ہے، اور اس دنیا میں ملتِ اسلامیہ بھی چین سے سانس لے رہی ہے، حالانکہ مسلمان کا مزاج تو ہر لحظہ نیا انقلاب چاہتا ہے، اس کی ترقی تو کہیں رکتی ہی نہیں، اس لیے کہ اس کے پاس قرآن ہے جو ہر لحظہ ایک نیا جہاں تخلیق کرتا ہے:

بندۂ مومن ز آیاتِ خدا است ہر جہاں اندر بر او چوں قباست!

چوں کہنِ گردِ جہانے در برش می دہد قرآن جہانے دیگرش^{۲۱}
 اگر صورت یہ ہے تو پھر مسلمان جہانِ مردہ میں کس طرح زندہ رہ سکتا ہے، اس کا مطلب
 یہ ہے کہ مسلمان جہاں کہیں بھی ہے مردہ ہے..... خواہ وہ ترک ہے، خواہ گرد، خواہ کوئی اور.....
 علامہ اقبال تو کہتے ہیں کہ قرآن جزو جاں بنے تو جان میں انقلاب آجاتا ہے اور جب جان
 میں انقلاب آجائے تو دنیا ہی بدل جاتی ہے۔

چوں بجاں در رفت جاں دیگر شود
 چوں چو دیگر شد جہاں دیگر شود^{۲۲}
 میر تقی میر نے کہا تھا:

یہ تو ہم کا کارخانہ ہے یاں وہی ہے جو اعتبار کیا!
 یعنی خارجی دنیا ہمارے اندرونی احساس کا پر تو ہے، اگر اندروں میں عزمِ تسخیر ہے تو
 کائنات کی ہر شے فتحِ مندی کے راستے کی علامت ہے، اگر اندروں میں ہزیمت بسی ہے تو ذرہ
 ذرہ حملہ آور ہونے کو تیار۔ دل میں مسرت ہو تو پھول کا کھلنا خندہ گل اور دل میں دکھ بس رہا ہو تو
 پھول کا جگر چاک۔ ایک نظر خوش ہے کہ اللہ نے کانٹوں کو بھی پھول عطا کر رکھے ہیں اور ایک
 نظر رورہی ہے کہ اللہ نے پھولوں کو بھی کانٹے دے رکھے ہیں۔ اس اعتبار سے خدائے زندہ کی
 بھیجی ہوئی کتابِ زندہ جس قوم کے پاس ہو وہ مردہ دل اور مردہ ضمیر کیونکر ہو سکتی ہے، سارے تو
 ساری کائنات مسخر اور مفتوح نظر آتی ہے۔

اے چو شبنم بر زمیں افتندہ
 در بغل داری کتابِ زندہ^{۲۳}
 لیکن قرآن کا محض پڑھ لینا اور معاملہ ہے اور قرآن کا دل میں اترنا اور مسئلہ ہے۔ خود
 رسول اللہ ﷺ پر بھی جب قرآن اُتارا گیا تو آپ کے قلب پر اُتارا گیا تھا جیسا کہ آیات ذیل
 سے عیاں ہے۔

﴿وَإِنَّهُ لَتَنْزِيلُ رَبِّ الْعَالَمِينَ ۝ نَزَلَ بِهِ الرُّوحُ الْأَمِينُ ۝ عَلَى قَلْبِكَ لِتَكُونَ مِنَ
 الْمُنذِرِينَ ۝ بِلِسَانٍ عَرَبِيٍّ مُبِينٍ﴾^{۲۴} (بے شک یہ رب العالمین کی اتاری ہوئی کتاب ہے۔ اس
 کو روح الامین نے آپ کے قلب میں اُتارا ہے تاکہ آپ بھی ڈرانے والوں میں شامل
 ہو جائیں۔ یہ کتاب بڑی واضح عربی زبان میں اُتاری گئی) گویا وحی کا مقام و مسکن قلب ہے، ذہن یا
 حافظہ نہیں۔ قرآن کا دل میں اترنا دل کی بادشاہی ہے۔ ایسے عالم میں کوئی مردِ مومن کائنات کی کسی

قوت سے وقتی طور پر بھی مرعوب نہیں ہو سکتا، احساسِ کمتری میں مبتلا ہونا تو دور کی بات ہے۔

مقامِ شوق بے صدق و یقین نیست یقین بے صحبتِ روح الامیں نیست

گر از صدق و یقین داری نصیب قدم بے باک نہ کس در کمین نیست! ^{۲۵}

کسی پوشیدہ دشمن کا خوف تو رہا ایک طرف، مومن کا دل زندہ تو راہِ خدا میں خطرات کے بڑھنے سے اور بھی زیادہ سرشار ہوتا ہے، اس لیے کہ ایسی صورتِ حال اس کے دل کو اور بھی زیادہ مومن بنا دیتی ہے۔ خدا پر بھروسہ اور بھی پختہ اور مستحکم ہو جاتا ہے جیسا کہ غزوہٴ احزاب کے زمانے میں ہوا۔ پس منظر یہ ہے کہ ابوسفیان نے مکہ میں قریش اور ان کے حلیفوں کو خوب تیار کیا تاکہ مدینہ منورہ پر یورش کر کے مسلمانوں کی جمعیت کو ہمیشہ ہمیشہ کے لیے پریشان اور قوت کو ملیا میٹ کر کے رکھ دیا جائے۔ نیز یہ کہ ابوسفیان نے اپنی دھاک بٹھانے کی خاطر کچھ آدمی بھی مدینہ شریف بھیج دیے جو قریش اور ان کے حلیفوں کی قوت اور تیاری کا ذکر بڑے مرعوب کن انداز میں کرتے تھے اور مسلمانوں کو ڈراتے تھے کہ تمہارے دشمنوں نے یہ یہ کچھ سامانِ جنگ اکٹھا کر رکھا ہے، تم ان کا مقابلہ نہ کر سکو گے، ان سے ڈرو..... اطاعت کرو، ہتھیار پھینک دو ورنہ مارے جاؤ گے۔ یہ لوگ گویا مدینہ طیبہ میں ابوسفیان کی ”لابی“ بنا رہے تھے جو مسلمانوں کی معنویت (Morale) کو برباد کرنے کے لیے عمل پیرا رہے مگر مسلمانوں پر اس کا الٹا اثر ہوتا تھا۔ ان کا خدا پر ایمان اور بھی بڑھ جاتا تھا اس لیے کہ یہ صورتِ حال انہیں خدا کی پناہ لینے پر اور بھی زیادہ مجبور کرتی تھی۔ ابوسفیان نے سمجھا تھا کہ مسلمان گھبرا کر خدا سے بدگمان ہو جائیں گے۔ اسے احساس نہ تھا کہ مسلمان گھبرائیں تو خدا کی طرف بھاگتے ہیں ﴿الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ إِيمَانًا وَقَالُوا حَسْبُنَا اللَّهُ وَنِعْمَ الْوَكِيلُ﴾ ^{۲۶}..... وہ لوگ بھی تو ہیں کہ جن کو لوگوں نے کہا کہ لوگ (تم سے لڑنے کے لیے) بہت کچھ اکٹھا کر لائے ہیں، لہذا ان سے ڈرو۔ تو اس بات نے ان کا ایمان اور بھی بڑھا دیا اور وہ کہہ اُٹھے کہ ہمیں خدا کافی ہے اور وہ سب سے بہتر معتمد ہے۔

مگر اس کے برعکس کچھ وہ لوگ ہیں جن کا ایمان بے جان ہوتا ہے اور وہ خدا پرست کی حیثیت سے کسی شمار و قطار میں نہیں آتے۔ ایسے لوگوں کے بارے میں قرآن کریم کا ارشاد ہے ﴿وَمِنَ النَّاسِ مَنْ يَعْبُدُ اللَّهَ عَلَىٰ حَرْفٍ فَإِنْ أَصَابَهُ خَيْرٌ نَحِيزًا أطمأنَّ بِهِ وَإِنْ أَصَابَتْهُ فِتْنَةٌ انقلبَ علىٰ وجهه خسر الذُّنْيَا وَالْآخِرَةِ ذَلِكَ هُوَ الْخُسْرَانُ الْمُبِينُ﴾ ^{۲۷} (لوگوں میں وہ

بھی تو ہے جو اللہ کی بندگی کرتا ہے مگر عین کنارے پر، اگر اسے بھلائی میسر رہے تو اللہ کے باب میں مطمئن رہتا ہے اور اگر آزمائش و امتحان کی صورت سے واسطہ پڑ جائے تو پیٹھ دکھا دیتا ہے، اس نے دنیا بھی کھوئی اور آخرت بھی۔ یہ وہ خسارہ ہے جو بڑا واضح ہے۔ (ایسے بے یقین افراد کو از روئے ایمان وجودِ زندہ قرار نہیں دیا جاسکتا۔ اور حضرت علامہ کو دکھ اسی بات کا ہے کہ انھیں اپنے دورِ حیات میں وہ مسلمان نہ ملے جو موت کو زندگی جانیں اور جن سے موت خائف رہے۔ انھوں نے وہ مسلمان دیکھے جو دمِ مرگ تک موت سے لرزتے رہیں، لیکن وہ نہ دیکھے جن سے موت لرزہ بداندام ہو۔

مسلمانے کہ مرگ ازوے بلرزد جہاں گردیدم و او را ندیدم! ۱۸

یہ سانس لینے والی نعشیں وہ لوگ ہیں جن کے دل مر چکے، اُمید نے ساتھ چھوڑ دیا، پاس نے آن لیا اور پاس کے جلو میں طرح طرح کے واہے اور وسوسے چلے آئے، پھر وہ واہے اور وسوسے اس انداز میں خاطر نشیں ہوئے کہ جو شخص ان واہموں اور وسوسوں کو غلط بتائے وہ پسند نہ آئے، وہی پسند آئے جو اس باب میں ہم خیال اور ہم رائے ہو۔ مزاج کی ایک نچ بن جاتی ہے۔ چرسی چرسی ہی کی باتوں سے محظوظ ہوتا ہے، شرابی شرابی ہی کے پاس جاتا ہے، متقی کو متقی ہی کے پاس راحت ملتی ہے، عاشق عاشقوں ہی کی مجلس میں موانست محسوس کرتا ہے۔ یہ بالکل قدرتی بات ہے، یہ مزاجی ہم جنسی بڑی زوردار باہمی کشش کا باعث ہوتی ہے۔ چنانچہ سانس لینے والے مردے اپنے ہی جیسوں کے پاس جاتے ہیں، اس کا علاج یہ ہے کہ ان لوگوں کی مصاحبت اختیار کی جائے جو اصحابِ ایمان ہیں، جن کے اعمال مثبت ہیں، اور وہ پختہ یقین کی دولت سے مالا مال ہیں۔ حضرت شیخ عبدالقادر جیلانی الفتح الرحمانی میں لکھتے ہیں:

انت میت القلب و صحبتك ايضاً لموتى القلوب عليك بالاحياء والبدلاء، انت قبر تاتى قبراً مثلك۔ ميت تاتى ميتاً مثلك۔ انت زمن يقودك زمن مثلك۔ اعنى يقودك اعنى مثلك۔ اصحب الممنين الموقنين الصالحين و اصبر على كلامهم و اقبله و اعمل به وقد افلحت۔

تو مردہ دل ہے چنانچہ تیری صحبت بھی مردہ دلوں کے ساتھ ہے۔ تجھے چاہیے کہ ان کا دامن گیر ہو جو زندہ ہیں، جو نجیب اور جو نجیبوں کے خلف ہیں۔ تو تو قبر ہے اور اپنی ہی جیسی قبر کے پاس

آتا ہے۔ تو تو مردہ ہے اور اپنے ہی جیسے مردے کے پاس آتا ہے۔ تو تو لاغر ہے اور تیری قیادت تیرے ہی جیسے لاغر ہاتھوں میں ہے۔ تو تو اندھا ہے اور تیری رہبری تیرے ہی جیسا اندھا کر رہا ہے۔ اہل ایمان، اہل ایقان اور صالحین کی مجلس اختیار کر۔ ان کی بات حوصلے سے سُن، اسے قبول کر اور اس کے مطابق عمل پیرا ہو، پھر جان لے کہ تُو نے فلاح پائی۔
حضرت علامہ فرماتے ہیں:

دلِ مردہ دل نہیں ہے، اسے زندہ کر دوبارہ

کہ یہی ہے اُمتوں کے مرضِ کہن کا چارہ^{۲۹}

دل میں شبہات اور خوفِ زات تو ہمت کا ورود ایمان و محبت کی آگ کے بجھ جانے سے ہوتا ہے۔ اس کی مثال یہ ہے یہ چولہا ٹھنڈا ہو جائے تو چیونٹیاں اور کیڑے مکوڑے وہاں سیر کرنے کے لیے تشریف لے آتے ہیں لیکن ذرا آگ جلائی جائے تو بھاگ اُٹھتے ہیں۔ یہی حال دلِ مردہ کا ہے۔ اس کا علاج محبت کی تپش اور ایمان کا سوز ہے اور بقول حضرت علامہ:

وہی دیرینہ بیماری! وہی ناکحکمی دل کی!

علاج اس کا وہی آبِ نشاطِ انگیز ہے ساقی!^{۳۰}

اور یہی مضمون ساقی نامہ میں دہرایا گیا ہے:

شرابِ کہن پھر پلا ساقیا وہی جامِ گردش میں لا ساقیا

مجھے عشق کے پر لگا کر اڑا مری خاکِ جگنو بنا کر اڑا

ہری شاخِ ملت ترے نم سے ہے نفس اس بدن میں ترے دم سے ہے

تڑپنے پھڑکنے کی توفیق دے! دل مرتضیٰ سوزِ صدیق دے

جگر سے وہی تیر پھر پار کر! تمنا کو سینوں میں بیدار کر!^{۳۱}

ظاہر ہے کہ مے سے مراد ایمان کی وہ منزل ہے جسے عشق کہتے ہیں۔ نواب مصطفیٰ خاں

شیفٹہ نے کہا تھا:

قدح سے دل ہے مراد مے سے عشقِ غرض

میں وہ نہیں کہ نہ سمجھوں زبانِ بادہ فروش

علامہ اقبال کے یہاں ساقی سے اکثر اوقات حضور اکرم ﷺ کی ذات مراد ہوتی ہے اور

”دل مرتضیٰ سوز صدیق“ اور کس کی توجہ سے حاصل ہوگا۔ وہ کیفیت تو عشقِ رسول ﷺ کا ایک

مرتبہ ہے۔ ایک حدیث ہے ”لا ایمان لمن لا محبة له“ (جس کے دل میں محبت نہیں وہ ایمان سے محروم ہے۔) اور محبت آپ ہی کی محبت ہے۔ اسی محبت کی کمی ہمارے دلوں کی ناچکی ہے اور اسی محبت کی سرشاری دل کی ہر بیماری کا مداوا ہے۔ خوف، خدشہ، عناصر کی غلامی وغیرہ ہر بلا سے نجات اور ہر آزمائش میں فتح و نصرت اسی محبت کی بدولت حاصل ہوتی ہے۔

شوق ترا اگر نہ ہو میری نماز کا امام
میرا قیام بھی حجاب! میرا سجود بھی حجاب!
تیری نگاہ ناز سے دونوں مراد پا گئے
عقل، غیاب و جستجو! عشق، حضور و اضطراب! ۳۲

اسی عالم سرشاری میں علامہ یہ بھی اعلان کرتے ہیں کہ:

طبع مسلم از محبت قاہر است مسلم از عاشق نباشد کافر است ۳۳

مسلمان مسلمان کی حیثیت سے زندہ ہے یا مردہ اس کی نشانی یہی ہے کہ وہ خدا اور رسول ﷺ کی محبت میں دنیا و مافیہا سے منہ موڑتا ہے یا نہیں۔ جسے محبت بلند نظری عطا نہیں کرتی وہ زمین کا ہو کر رہ جاتا ہے اور یہ مسلمان کا شیوہ نہیں۔ قرآن کا فیصلہ دو ٹوک ہے، اس کی کوئی تاویل قابل قبول نہیں ہو سکے گی۔

﴿يَا أَيُّهَا الَّذِينَ آمَنُوا لَا تَتَّخِذُوا آبَاءَكُمْ وَإِخْوَانَكُمْ أَوْلِيَاءَ إِنِ اسْتَحَبُّوا الْكُفْرَ عَلَى الْإِيمَانِ وَمَنْ يَتَوَلَّهُمْ فَوَلَّيَكَ هُمْ الظَّالِمُونَ﴾ قُلْ إِن كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ نَّافَتْرَفْتُمُوهَا وَتِجَارَةٌ تَخْشَوْنَ كَسَادَهَا وَمَسْكِنٌ تَرْضَوْنَهَا أَحَبُّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرِهِ وَاللَّهُ لَا يَهْدِي الْقَوْمَ الْفَاسِقِينَ﴾ ۳۴

اے رسول! ان سے کہہ دیجیے کہ اگر تمہیں تمہارے والدین، فرزند، بھائی، بیویاں، اعزہ، کمائی ہوئی دولت، تجارت، جس میں مندرے کا خوف لاحق ہے اور رہائشی عمارت جن کو دیکھ دیکھ کر خوش ہوتے ہو اللہ سے، اللہ کے رسول سے اور اللہ کی راہ میں جہاد کرنے سے عزیز تر ہیں تو پھر چوکس رہیے تا آنکہ اللہ اپنا فیصلہ صادر کر دے۔ اللہ نافرمان اور بدعنوان لوگوں کو سیدھی راہ نہیں دکھاتا۔ سیدھی سی بات ہے کہ اگر عشق ہے تو اس پر ہر شے نثار، پر تو کسی شے کو ترجیح نہیں دی جاسکتی ہے۔ محبوب وہی ہے جسے ترجیح حاصل ہے۔ پھر اگر اللہ اور اللہ کے رسول ﷺ اور

اللہ کی راہ میں ہر شے قربان کر دینے کا جذبہ موجود نہیں تو پتہ چل گیا کہ محبت دنیا سے ہے اور دنیا کی فنا پذیر حالتوں سے ہے۔ ماسوا اللہ وہ ہر شے ہے جو محبت کا مرکز بن جائے، وہ گویا ایک جھوٹا خدا ہے، پھر اور کافر کی کیا ہوتی ہے..... بقول حضرت علامہ:

بتوں سے تجھ کو امیدیں، خدا سے نومیدی
مجھے بتا تو سہی اور کافر کی کیا ہے! ۳۵

ایک عرب شاعر کہتا ہے:

لو كَانَ حَبْكُ صَادِقًا لَا طَعْنَهُ
ان المحب لمن يحب مطيعٌ
یعنی اگر تیری محبت صادق ہوتی تو تو مرضی محبوب کے حضور سر تسلیم خم کر دیتا۔ اس لیے کہ محبت وہی ہوتا ہے جو محبوب کا اطاعت گزار ہو..... بقول علامہ:

تابعِ حق دیدش نایدش
خوردش، نوشیدش، خواہیدش ۳۶

اگر یہ نہیں تو پھر دل حق پرست نہیں، وہ بت پرست ہے۔ زبان جو جو دعویٰ کرتی ہے وہ خیالاتِ خام کی ترجمانی ہے۔ زبان کے کلمات کا دل سے کوئی تعلق نہیں۔ دنیا پرست کی نماز بھی شرک اور شرع کی دیگر پاسداریاں بھی شرک، اس لیے کہ فیصلہ تو دل پر منحصر ہے اور دلوں کے بھید وہی جانتا ہے جو دلوں کا خالق ہے۔ خدا تو ہماری قربانیوں کے پیچھے جو خلوص نیت کا فرما ہوتا ہے اسے دیکھتا ہے، یہاں تک کہ نبی کریم ﷺ کا ارشاد ہے: ”رب تال للقران و القران يلعنه“ (کتنے ہیں قرآن کی تلاوت کرنے والے جن پر قرآن لعنت بھیج رہا ہوتا ہے۔)، اس لیے کہ قرآن کے مطالعہ میں تو محض زبان مصروف ہوتی ہے، قرآن کے احکام پر دل آمادہ نہیں ہوتا اور طبیعت کا ربنہ نہیں ہوتی۔ دل اور طبیعت کا رجحان بدستور خلاف قرآن اعمال اور اعمال کی طرف رہتا ہے۔ دنیوی تمنائیں اور مادی ہوا و ہوس حسین بتوں کی طرح دل میں آباد رہتی ہیں جن پر ایمان کو قربان کر دیا جاتا ہے۔ حضرت علامہ کے الفاظ میں یوں کہہ لیجیے:

عقل و دل و نگاہ کا مرشدِ اولیں ہے عشق
عشق نہ ہو تو شرع و دین بتلدہٗ تصوراتِ ۳۷

جیسا کہ اوپر کہیں بیان ہوا، آدمیوں کی اکثریت تجزیاتی دانش سے عاری ہوتی ہے اور اس کے لیے اصول و ضوابط کے ساتھ لگاؤ پیدا کرنا آسان نہیں ہوتا، لہذا ان کے لیے آسان راہ نقالی

ہے اور تقلید نیچے..... گھروں میں بڑوں کو دیکھتے ہیں، اس لیے سوسائٹی میں جو جتنا بڑا ہو اُسے اتنا ہی زیادہ محتاط رہنا چاہیے کیونکہ اس کے عمل سے اس کا حلقہٴ اثر مثال اور نمونہ حاصل کرتا ہے۔ چنانچہ جب وہ لوگ جو درجہ بدرجہ دوسروں کے لیے نمونہ بن سکتے ہیں یا جن سے سوسائٹی کے افراد کو زیادہ سے زیادہ واسطہ رہتا ہے اچھے اعمال سے قطع تعلق کر لیں اور غلط راہوں پر چل دیں تو پوری قوم بے راہ رو ہو جاتی ہے۔ اس لیے کہ روشن اور مثبت معیار پیش نظر نہیں رہتے، اصول رحلت کر جاتے ہیں اور دل مر جاتے ہیں، لوگ زندہ لاشوں کے سوا کچھ نہیں رہ جاتے۔ ہر سوسائٹی میں درجہ بدرجہ اربابِ حکم و انتظام کا کردار بڑا کام کرتا ہے۔ اسی طرح اہل علم کا طبقہ جسے موجودہ دور میں Intelligentsia کہا جاتا ہے، جو سوسائٹی کی ان پڑھا اکثریت کے لیے طرز عمل اور سلوک کا معیار قائم کرتے ہیں اور کچھ وہ جو یوں تو دنیا کی ہر سوسائٹی میں موجود رہے ہیں مگر مسلم ملت میں انھیں اہم مقام حاصل رہا ہے، میرا مطلب ہے صوفیہ اور درویش، جو مسلمانوں کی روحانی تربیت کو اپنا فریضہ جانتے تھے اور دنیا سے بے نیاز ہو کر درسِ اخلاق و انسانیت دیتے تھے۔ ایسے لوگ اب بھی ہیں مگر کم ہیں، اور جو ہیں ان میں خالص سونا اور بھی نایاب، بہر حال مسلم معاشرے کی انھوں نے بے حساب خدمت کی، اگر اُمت کو بادشاہوں اور دوسرے حاکموں کی غلط مثال پریشان کرتی تھی تو یہ لوگ اپنی پاکیزہ سیرت اور مستغنی روش اور ہمدردی و دلجوئی کی مثال سے حوصلہ بندھاتے تھے۔ ایسے لوگ اُمت کو ہر دور اور ہر مقام پر میسر رہے جن کی بدولت امت کا اخلاق ڈھانچہ ایک ہزار سال سے زائد عرصے تک مربوط رہا۔ لیکن اگر خدا نخواستہ حکام، اہل علم اور اہل فقر یعنی وہ سب اہم طبقے جن کو سوسائٹی کے وجود کے لیے ریڑھ کی ہڈی کا کام دینا ہے یکساں شکارِ خرابی ہوں تو پھر باقی کیا رہا اور پھر وہ سوسائٹی زندہ انسانوں کی سوسائٹی کیسے کہلائے۔

حضرت ابو بکر و راق جو بڑے مشہور صوفی اور دیگر اکابر صوفیہ کی طرح بڑے جید عالم اور فاضل بزرگ تھے، کہتے ہیں کہ لوگ تین قسم کے ہیں، ایک امراء (حکام)، دوم علماء، سوم فقراء۔ جب امراء بگڑ جائیں تو رعیت کی معاش اور کمائی بگڑ جاتی ہے، جب علماء بگڑ جائیں تو عبادات اور شریعت کے طریق بگڑ جاتے ہیں اور جب فقراء بگڑ جائیں تو لوگوں کی عادات خراب ہو جاتی ہیں۔ امراء کا بگاڑ ظلم کے باعث صورت پذیر ہوتا ہے، علماء کو طمع خراب اور فقرا کو ریا اور نمود و

نمائش برباد کر دیتی ہے..... پھر اگر مسلمانوں کے کسی معاشرے میں حکام، علما اور فقرا تینوں طبقے بگڑ جائیں تو اس معاشرے میں زندگی کہاں باقی رہی؟ قرآن اولادِ آدم کے لیے کامل منشورِ خلافت ہے اور ظاہر ہے کہ وہ کسی خاص قوم اور نسل اور وطن کے لیے نہیں۔ اگر ایک جمعیت جو حاملِ قرآن ہونے کی مدعی ہو قرآن کے حقوق ادا نہ کرے گی تو خداوند متعال کسی اور جمعیت کو یہ موقع عطا کر دیں گے کہ وہ خداوندی منشور کو نافذ کرے اور اس کی روشنی میں دنیائے آدم کی بہبود و ترقی کا اہتمام کرے۔ اس لیے کہ قرآن کریم کو باقی اور محفوظ رکھنے کی ذمہ داری خدا نے اپنے ذمے لے رکھی ہے۔ ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾^{۳۸} قرآن کی محافظت کا مطلب یہی نہیں کہ قرآن لوگوں کو زبانی حفظ ہو، قرآن کی محافظت کا معنی ہے اس کے احکام و قضایا اور امر و نواہی کا نفاذ اور اس کے نفاذ کا تحفظ۔ جو قوم اس فرض کی ادائیگی سے کوتاہی کرے گی وہ قیامت کو سزا بھگتے گی، قیامت کو رسولِ خدا ﷺ بخمورِ خدا شکایت کریں گے ﴿وَقَالَ الرَّسُولُ يَا رَبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا﴾^{۳۹} رسول اللہ ﷺ کہیں گے ”اے میرے رب! میری قوم نے قرآن سے منہ موڑ لیا تھا۔“

اور پھر واضح ہے کہ کتاب جو زندہ آئین، زندہ دستور، زندہ اخلاق اور زندہ انسانیت ہے مردوں کے پاس تو نہیں چھوڑی جاسکتی۔ چنانچہ مردوں کو ہٹا دیا جائے گا یا یہ کہ ان سے قرآن لے لیا جائے گا اور انھیں دیا جائے گا جو مردہ نہ ہوں اور اُس کتاب زندہ سے زندگی اندوز رہیں۔ ﴿وَإِن تَوَلَّوْا يَسْتَبَدِلْ قَوْمًا غَيْرَكُمْ ثُمَّ لَا يَكُونُوا أَمْثَالَكُمْ﴾^{۴۰}

اس مضمون کو حضرت علامہ نے بھی بڑی دردمندی کے ساتھ اشعارِ ذیل میں بیان کیا ہے جن کا مفہوم یہ ہے کہ ہماری قوم میں قرآن پڑھا تو جاتا ہے مگر قرآن کے ساتھ قلبی لگاؤ نہ پڑھنے والوں کو ہے نہ پڑھانے والوں کو۔ اگر یہ بات ہے تو جان لینا چاہیے کہ اللہ ہم جیسی ناکارہ قوم اور بے اثر قوم سے یہ نعمت لے لے گا۔ ایسی ہزاروں قومیں موجود ہیں جو قرآن کے مطابق عمل پیرا ہونے کا عہد کر لیں گی۔ ذکرِ حق اس یا اُس دور یا امت کے ساتھ وابستہ نہیں، نہ اس نہ اُس جگہ سے اس کا تعلق ہے۔ لہذا خدا قرآن کو ہم سے لے کر کسی بھی دوسری اہل قوم کو دے سکتا ہے۔ علامہ کہتے ہیں اس وقت مسلمان محض ظن و گمان اور تقلید کو رانہ پر چل رہا ہے اور میں اس خیال سے لرز کر رہا جاتا ہوں کہ مبادا کسی روز اللہ مسلمان کو اپنے عشق کے سوز سے محروم کر دیں اور

یہ عنایت کسی اور دل کے دل میں ودیعت ہو جائے۔ وہ دن بے پناہ محرومی کا دن ہوگا۔

مَحْفَلِ ما بے مے و بے ساقی است	سازِ قرآن را نوا ہا باقی است
زخمہٗ ما بے اثر افتد اگر	آسماں دارد ہزاراں زخمہ ور
ذکرِ حق از امتاں آمد غنی	از زمان و از مکاں آمد غنی!
ذکرِ حق از ذکرِ ہر ذاکر جداست	احتیاجِ روم و شام او را کجاست
حق اگر از پیشِ ما برداروش	پیشِ قومے دیگرے بگزاروش
از مسلمان دیدہ ام تقلید و ظن	ہر زماں جانم بلرزد در بدن!
ترسم از روزے کہ محرومش کنند	آتشِ خود بر دلِ دیگر زند! آگ

خدا نہ کرے کہ ایسا ہو۔ خدا نہ کرے کہ قرآن ہم سے کہے ”اے اُمتِ مسلمہ کے مُردہ معاشرہ،

میں اُن کے پاس چلا جو زندہ ہیں اور زندگی کے قدر دان۔ اب تم میرے اہل نہیں رہے۔“

☆☆☆☆

حوالہ جات و حواشی

- ۱- ارمغانِ حجاز، ص ۱۰۰۴/۱۲۲۔
- ۲- قرآنِ کریم، سورۃ ۳۶، آیت ۷۰، ۶۹۔
- ۳- قرآنِ کریم، سورۃ ۳۵، آیت ۲۲۔
- ۴- بالِ جبیریل، ص ۳۸۲/۹۰۔
- ۵- ایضاً، ص ۳۳۰/۳۸۔
- ۶- ارمغانِ حجاز، ص ۶۵۷/۱۵۔
- ۷- بالِ جبیریل، ص ۳۲۵/۳۳۔
- ۸- جاوید نامہ، ص ۶۹۰/۱۰۲۔
- ۹- پیامِ مشرق، ص ۳۹۲/۲۲۲۔
- ۱۰- بالِ جبیریل، ص ۳۱۶/۲۴۔
- ۱۱- زبورِ عجم، ص ۵۷۲/۱۸۰۔
- ۱۲- بالِ جبیریل، ص ۳۶۸/۷۶۔
- ۱۳- ضربِ کلیم، ص ۵۸۴/۱۲۲۔
- ۱۴- ارمغانِ حجاز، ص ۹۸۳/۱۰۱۔

- ۱۵- جاوید نامہ، ص ۶۵۳/۶۵-
 ۱۶- جاوید نامہ، ص ۵۹۸، ۵۹۷/۱۰، ۹-
 ۱۷- بالِ جبریل، ص ۳۳۱/۳۹-
 ۱۸- ارمغانِ حجاز، ص ۹۹۶/۱۱۳-
 ۱۹- بالِ جبریل، ص ۳۷۷/۸۵-
 ۲۰- جاوید نامہ، ص ۶۶۳/۷۵-
 ۲۱- ایضاً، ص ۶۵۴/۶۶-
 ۲۲- جاوید نامہ، ص ۶۶۹/۸۱-
 ۲۳- اسرار و رموز، ص ۱۶۵/۱۶۵-
 ۲۴- قرآن کریم، سورۃ ۲۶، آیت ۱۹۱-۱۹۵-
 ۲۵- ارمغانِ حجاز، ص ۱۰۲۵/۱۳۳-
 ۲۶- قرآن کریم، سورۃ ۳، آیت ۱۷۳-
 ۲۷- قرآن کریم، سورۃ ۲۲، آیت ۳۳-
 ۲۸- ارمغانِ حجاز، ص ۹۲۲/۴۰-
 ۲۹- ضربِ کلیم، ص ۴۹۸/۳۶-
 ۳۰- بالِ جبریل، ص ۳۰۳/۱۱-
 ۳۱- ایضاً، ص ۴۱۶/۱۲۴-
 ۳۲- بالِ جبریل، ص ۴۰۶، ۴۰۵، ۱۱۴/۱۱۳-
 ۳۳- اسرار و رموز، ص ۶۴/۶۴-
 ۳۴- قرآن کریم، سورۃ ۹، آیت ۲۴-
 ۳۵- بالِ جبریل، ص ۳۴۰/۴۸-
 ۳۶- اسرار و رموز، ص ۶۴/۶۴-
 ۳۷- بالِ جبریل، ص ۴۰۴/۱۱۲-
 ۳۸- قرآن کریم، سورۃ ۱۵، آیت ۹-
 ۳۹- ایضاً، سورۃ ۲۵، آیت ۳۰-
 ۴۰- ایضاً، سورۃ ۴۷، آیت ۳۸-
 ۴۱- جاوید نامہ، ص ۶۷۰، ۶۶۹/۸۲، ۸۱-

نہیں فقر و سلطنت میں کوئی امتیاز ایسا
وہ سپہ کی تیغ بازی یہ نگہ کی تیغ بازی

فقر..... کلام اقبال کی روشنی میں

لغوی معنوں میں فقر سے تنگدستی، غریبی اور مفلسی مراد ہے، لہذا فقیر وہ شخص ٹھہرا جو غریب، تنگ دست اور مفلس ہو۔ قرآن کریم میں کلمات فقر، فقیر، فقرا، بارہا آئے ہیں، مثال کے طور پر:

﴿الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ﴾

رَبِّ إِنِّي لِمَا أَنْزَلْتَ إِلَيَّ مِنْ خَيْرٍ فَقِيرٌ

شیطان تمہیں مفلسی سے ڈراتا ہے اور بڑی بدی (نُحْل، کنجوسی) کا حکم دیتا ہے۔

﴿رَبِّ إِنِّي لِمَا أَنْزَلْتَ إِلَيَّ مِنْ خَيْرٍ فَقِيرٌ﴾

اے میرے پروردگار تو جو نعمت بھی مجھے دے دے میں اس کا محتاج ہوں۔

﴿يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ﴾

اے لوگو تمھی اللہ کے محتاج ہو، اللہ تو بے نیاز ہے جملہ خوبیوں کا مالک ہے۔

اسی طرح بعض ایسے اقوال میں ”فقر“ وارد ہوا ہے جو رسول خدا ﷺ سے منسوب کیے جانے ہیں۔ مثال کے طور پر ”سكاد الفقر ان يكون كفراً“ (فقر کفر سے دور نہیں) اور یہ اس لیے کہ عالم تنگ دستی اور افلاس میں آدمی کے فکری اور عملی طور پر بے راہ رہو جانے کا بڑا قریبی امکان ہے۔ اس کی خود اعتمادی ہی کو دھکا نہیں لگتا بلکہ وہ اپنے اعتقاد کی پٹری سے اتر بھی جاتا ہے۔ میر تقی میر نے کہا تھا:

ترے فراق میں جیسے خیال مفلس کا

گئی ہے فکر پریشاں کہاں کہاں میری

تاہم اس امر کا خیال بھی نہایت ضروری ہے کہ رسول اکرم ﷺ سے ایک اور قول بھی منسوب ہے اور وہ ہے ”الفقر فخری“ (فقر میرے لیے وجہ افتخار ہے) ایک بات تو عیاں ہے کہ آپ ایسے فقر کو اپنا افتخار قرار نہ دے سکتے تھے جس کے ڈانڈے کفر سے مل رہے ہوں۔

چنانچہ اس فقر کا مفہوم یہ ہے کہ آپ نے تمول اور عیش و آسائش کی روشِ حیات کو پسند نہ فرمایا اور اس کے مقابل درویشانہ سادگی کو اپنا اوڑھنا بچھونا بنا لیا۔ یہ آپ کا اپنا انتخاب تھا۔ ظاہر ہے کہ آپ نے کبھی دولت جمع نہ کی، جو کچھ گھر میں ہوا وہ ایثار کی نذر ہوا۔ ایثار کا معنی ہے اپنی ضرورت پر دوسروں کی ضرورت کو ترجیح دینا۔ ہمیں معلوم ہے کہ آپ کی حیات طیبہ کے آخری سالوں میں عرب کے بیشتر اقطاع اسلامی حکومت کا حصہ بن گئے تھے اور غنائم کے علاوہ زکوٰۃ و خراج کی صورت میں ہر طرح کے اموال آپ کے یہاں آرہے تھے مگر آپ جب تک جملہ اموال کو تقسیم نہ فرما دیتے چین نہ لیتے تھے۔ آپ کی صاحبزادی حضرت فاطمہ الزہراء کے ہاتھوں میں چکی پیٹتے پیٹتے چھالے اور گٹے پڑتے رہے مگر آپ اپنی صاحبزادی کی درخواست کے باوصف ایک خادمہ کا بندوبست کر کے نہ دے سکے۔ ہمیں یہ بھی معلوم ہے کہ آپ کی بعثت کے اوائل میں قریش کے اکابر آپ کی خدمت میں حاضر ہوئے تھے اور کہا تھا کہ آپ قریش کے بچوں کے خلاف لب کشائی نہ کریں اور غلاموں کی حوصلہ افزائی نہ فرمائیں۔ وہ اس کے عوض ہر وہ دولت مہیا کرنے کو تیار تھے جو آپ ان سے طلب فرماتے، لیکن آپ نے جواب دیا ”خواہ آپ لوگ میرے ایک ہاتھ میں سورج رکھ دیں اور دوسرے میں چاند، میں اپنے اس مشن کی تکمیل سے باز نہیں رہ سکتا جس کی تکمیل کی خاطر مجھے اللہ نے مبعوث کیا ہے۔“ اس طرح گویا فقر کی دو تسمیں ٹھہریں، ایک وہ جو ناساعد حالات کی عنایت سے آدمی پر بلا کی طرح مسلط ہو جائے اور دوسرا وہ جسے آدمی جملہ اسباب تمول مہیا ہونے کے باوصف خود اپنی خوشی اور رضا کے ساتھ انتخاب کر لے۔ ظاہر ہے کہ جو فقر آدمی کا اپنا انتخاب ہے وہ روح کے لیے، دل و دماغ کے لیے اضطراب یا عذاب نہیں ہو سکتا، وہ تو الٹا ایک قسم کا شعورِ تسخیر عطا کر کے مسرت و فرحت سے لذت یاب کرتا ہے۔ یہی باعث ہے کہ حضرت شیخ عبدالقادر جیلانی غنیۃ الطالبین میں لکھتے ہیں:

فقیر کی شان کے شایاں یہ ہے کہ وہ اپنے فقر سے اتنی ہی محبت کرے جتنی کوئی دولت مند اپنی دولت سے کرتا ہے۔ صاحبِ دولت کی انتہائی کوشش یہ ہوتی ہے کہ اس کی دولت میں کمی واقع نہ ہو، اسی طرح فقیر کے لیے بھی ضروری ہے کہ اپنے فقر کو نقصان اور زوال سے محفوظ رکھے۔^{۱۷}

گویا بزبان حضرت اقبال:

فقر چیست اے بندگانِ آب و گل
یک نگاہِ راہِ ہیں، یک زندہ دل
فقر ذوق و شوق و تسلیم و رضا ست
ما امینیم این متاعِ مصطفیٰ ست ۵

اس دوسرے یعنی اختیاری فقر نے ایک طرح سے اصطلاحی حیثیت اختیار کر لی ہے، لہذا اپنے لغوی معنوں سے ہٹ گیا ہے۔ ایک اور قول رسول خدا ﷺ سے منسوب ہے ”لیس الغنی عن كثرة العرض و لكن الغنی غنی النفس“ (امیری مال و دولت کی کثرت کا نام نہیں، امیری دل کی امیری ہے) اس امر پر حضرت علیؓ کا ارشاد ذیل مزید روشنی ڈالتا ہے: ”ان الله تعالى في خلقه مثوبات فقر و عقوبات فقر فمن علامة الفقر اذا كان مثوبة ان يحسن خلقه يطيع ربه ولا يشكو حاله و يشكر الله على فقره۔ ومن علامة الفقر اذا كان عقوبة ان يسوء خلقه و يعصي ربه۔ و يكثر الشكایة و يتسخط للقاء“ ۶..... خدا اپنی مخلوق کے لیے فقر کو انعام بھی بنا دیتا ہے اور سزا بھی، اس کی انعامی صورت میں آدمی خوش خلق اور خدا ترس ہوتا ہے، وہ اپنی حالت کی شکایت نہیں کرتا۔ اس کے برعکس وہ خدا کا شکر گزار رہتا ہے جس نے اسے فقر سے نوازا۔ مگر دوسری طرف اس کی سزائی صورت میں آدمی بد خلق ہو جاتا ہے، خدا کی نافرمانی کرتا ہے، اپنے احوال کی اکثر شکایت کرتا ہے اور قضا سے برہم رہتا ہے..... چنانچہ وہ فقر جس سے ہم متعرض ہیں وہ علامہ اقبال کے کلام میں وارد ہونے والا اصطلاحی، انتخابی، اختیاری اور انعامی فقر ہے، وہ فقر جو آدمی کے مزاج میں درویشی و بے نیازی کا جوہر ودیعت کر دے اور اسے دنیوی متاع کی حرص و ہوس کے بندھنوں سے آزاد کر کے اللہ کی شان بے نیازی سے نوازے۔ یہ تو ظاہر ہے کہ ایک شخص جسے حالات نے کنگال کر دیا ہو وہ اس شخص سے قطعاً مختلف ہے جس نے خود اپنی مرضی سے تہی دستی قبول کی ہو، باوصف اس کے کہ وہ صاحبِ دولت تھا یا اس کے پاس صاحبِ دولت بن جانے کے امکانات موجود تھے۔ دولت کے ہوتے ہوئے یا حصولِ دولت کی موجودگی کے باوجود اس سے مجتنب رہنے والا،

درحقیقت فانی راحت و عیش کے ہوس ناک پھندے میں پھنسنے سے انکار کرتا ہے لیکن یہ عالم آزادی و بے نیازی آسانی کے ساتھ لائق حصول نہیں۔ یہ منزل فقط اہل عزم و ہمت ہی طے کر سکتے ہیں، چنانچہ علامہ اقبال کہتے ہیں:

ہمت ہو اگر تو ڈھونڈ وہ فقر
جس فقر کی اصل ہے حجازی
اس فقر سے آدمی میں پیدا
اللہ کی شانِ بے نیازی!
یہ فقرِ غیور جس نے پایا
بے تنگ و سناں ہے مرد غازی!
مومن کی اسی میں ہے امیری
اللہ سے مانگ یہ فقیری کئے
ان اشعار کے مطالعے سے واضح ہو جاتا ہے کہ حضرت علامہ نے بھی اس کو لغوی معنوں میں نہیں بلکہ اصطلاحی معنوں میں استعمال کیا ہے۔

فارسی میں فقر کا مترادف درویشی ہے اور فقیر کا درویش۔ حضرت داتا گنج بخش علی الجویریؒ کشف المحجوب میں حضرت جنید بغدادیؒ کا ایک قول نقل کرتے ہیں: ”یا معشر الفقراء انکم تعرفون بالله و تکرمون اللہ“۔ اور پھر اس کا ترجمہ فارسی میں اس طرح فرماتے ہیں (اور یہ خیال رہے کہ کشف المحجوب تصوف کے موضوع پر فارسی زبان میں لکھی جانے والی پہلی کتاب ہے) ”اے شاہک درویشاںد شہارا بخداوند شناسند و از برائے خدا کرامت کنند۔“

لیکن ہمیں آگاہ رہنا چاہیے کہ علامہ اقبال کے نظریات کوئی یک بیک پختہ نہ ہو گئے تھے۔ ان میں ایک نمایاں تدریج پائی جاتی ہے۔ وہ کبھی ہندی متحدہ قومیت کے قائل تھے مگر بعد ازاں مسلم قومیت بلکہ ملت کے گیت گانے لگے، یہی عالم نظریہ عشق کا ہے۔ ان کے یہاں ابتدا میں عام مروج سہولت پسند عشق کے جلوے نظر آتے ہیں۔ چنانچہ انھوں نے حالی اور اکبر الہ آبادی کے ہوتے ہوئے داغ کو اُستاد بنا لیا۔ عشق کا ایک مقدس بارگاہ بن جانا تو بہت بعد کی بات ہے، اور وہ، وہ مقام تھا جہاں انھوں نے پکارا:

عشق خدا کا رسول، عشق خدا کا کلام!ؑ

اسی طرح اور کئی مسائل ہیں مثلاً خودی، تقدیر وغیرہ۔ عرض کرنے کا مقصد یہ تھا کہ علامہ اقبال کے افکار انھیں بنے بتائے نہیں ملے، اگر بنے بنائے ملتے تو آغازِ کار ہی سے ہمیں معین اصطلاحات اور مقرر مفہیم میسر آجاتے، مگر ایسا نہیں ہوا۔ ان کے افکار ایک قوی الاصل شجر کی

طرح رفتہ رفتہ پروان چڑھے، انھوں نے غور و فکر کے ساتھ زندگی بسر کی، دن عالمِ اضطراب میں بسر کیے اور راتیں بے قرار میں گزاریں۔ فکری اضطراب اور قلبی بے قراری، اس کیفیت کو وہ خود، سوز و سازِ رومی اور بیچ و تابِ رازی قرار دیتے ہیں۔ یہی عالم فقر کا ہے، چنانچہ شروع میں فقر بھی ان کے یہاں اپنے معمولی معنوں میں وارد ہوا، اس ضمن میں واضح معنوی تبدیلی ہمیں بانگِ درا کے تیسرے حصے کی ایک نظم میں شاید پہلی بار ملتی ہے۔ اس نظم کا عنوان ہے ”خطاب بہ جوانانِ اسلام“۔ اس نظم کا شعر ذیل تبدیلی کی نشان دہی کرتا ہے۔

سماں الفقرِ فخری کا رہا شانِ امارت میں!

”بآب و رنگ و خال و خط چہ حاجتِ روئے زیبارا،“

بانگِ درا کے بعد فقر اور اس کے مشتقات کا استعمال بڑھ جاتا ہے۔ ضربِ کلیم اور ارمغانِ حجاز میں جو ان کی زندگی کے آخری حصے کی تخلیق ہیں، فقر کا اصطلاحی استعمال نسبتاً بہت زیادہ اور عام صوفیہ و درویش کی طرح وہ بھی اپنے آپ کو ”فقیر“ کہنے لگتے ہیں۔

سرود رفتہ باز آید کہ ناید نسیمے از حجاز آید کہ ناید؟

سر آمد روزگارِ این فقیرے دگر دانائے راز آید کہ ناید؟

ہم نے دیکھا ہے کہ علامہ اقبال نے اصلی فقر کے حصول پر جسے وہ فقرِ حجازی قرار دیتے ہیں، اکساتے وقت ایک شرط عاید کی ہے اور وہ ہے ”ہمت ہے اگر“۔ وہ جانتے ہیں کہ یہ مقصود سہل الحصول نہیں، دل و دماغ کو اور ذہن و ضمیر کو بے لگام جہلتوں کے دباؤ سے آزاد رکھنا یا یہ کہ جہلتوں پر قادر ہو کر اپنی ذات پر حکمرانی کرنا، پسند و ناپسند کو اپنی تربیت یافتہ مرضی کے تابع رکھنا بڑا ہی مشکل کام ہے اور فقط اہل عزم و ہمت ہی سے بن پڑتا ہے۔

فقرِ قرآں احتسابِ ہست و بود

نے رباب و مستی و رقص و سرور

فقرِ مومن چیست؟ تسخیرِ جہات

بندہ از تاثیرِ اُو مولا صفات

فقرِ کافر خلوتِ دشت و در است

فقرِ مومن لرزہ بحر و بر است!

چنانچہ یہ امر واضح رہنا لازم ہے کہ فقر ترک دنیا یا رہبانیت کا نام نہیں۔ رسول خدا ﷺ تارک الدنیا نہ تھے۔ آپ کچھ مدت غور و تامل کی خاطر خلوت نشین ضرور رہے یا یوں کہیے کہ رہا کرتے تھے مگر وہ مطالعہ ذات کا مرحلہ تھا۔ غور و تامل اور محض کنارہ کشی میں بڑا فرق ہے۔ علامہ اقبال کہتے ہیں:

در شبستانِ حرا خلوت گزید
قوم و آئین و حکومت آفرید^{۱۳}

یہی عالم فقرائے اسلام کا ہے۔ ان کی خلوت گزینی بھی موقت ہوتی تھی۔ حضور اکرم ﷺ کا ارشاد ہے: ”تفقه ثم اعتزل“^{۱۴} (خوب علم حاصل کر اور پھر خلوت میں چلا جا) وہ فقرائے اسلام جو حضرات الصوفیہ کہلائے اسی اصول پر کاربند تھے اور جب یہ حضرات تنہائی میں مطالعہ ذات اور تزکیہ نفس کا مرحلہ طے کر لیتے تھے تو مجسم ہدایت بن کر برآمد ہوتے تھے۔ حضرت غوث الاعظم شیخ عبدالقادر جیلانیؒ کا قول ہے ”حققوا الاسلام حتی تصلوا الی الایمان ثم حققوا الایمان حتی تصلوا الی الایقان، فحینئذ ترون ما لم تروہ من قبل الیقین، یریکم الاشیاء کما ہی علی صورتها، بصیر الخیر معاینہ“^{۱۵}

تم اسلام کو سچ مچ کا اسلام بناؤ تاکہ ایمان تک رسائی حاصل کر سکو، پھر ایمان کو سچ مچ کا ایمان بناؤ تاکہ یقین تک رسائی حاصل کر سکو، اس عالم میں تم وہ کچھ دیکھو گے جو کچھ یقین سے قبل نہ دیکھا تھا۔ یقین تمہیں صورتِ اشیا اس طرح دکھائے گا جس طرح کہ وہ اشیا ہیں۔ یوں اطلاعی بات آنکھوں دیکھی بات بن جائے گی۔

قرآن کریم میں آتا ہے:

﴿قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ وَإِنْ تُطِيعُوا اللَّهَ وَرَسُولَهُ لَا يَلِتْكُمْ مِنْ أَعْمَالِكُمْ شَيْئًا إِنَّ اللَّهَ غَفُورٌ رَحِيمٌ﴾

عرب بادیہ نشین کہتے ہیں کہ ہم ایمان لائے، اے رسول ان سے کہہ دیجیے کہ تم ایمان نہیں لائے۔ البتہ تمہیں یہ کہنا چاہیے کہ تم نے اسلام قبول کیا ہے اس لیے کہ ایمان تو ابھی تمہارے میں داخل ہی نہیں ہوا۔^{۱۶}

عوارف المعارف میں آیا ہے:

پھر عزلت و خلوت میں بھی فرق بیان کیا جاتا ہے۔ عزلت بھی ہے تو خلوت ہی مگر خلوت بسیط معنوں میں ہے، عزلت محدود معنوں میں ہے۔ خلوت غیروں سے ہے، عزلت اپنے نفس سے

اور ہر اس چیز سے جو نفس کی جانب بلائے اور خدا سے غافل کر دے۔ کلاً
کہنے کا مقصد یہ تھا کہ فقراءِ اسلام نے جو اپنے اپنے دور کے چوٹی کے علما اور فقہاء میں
سے تھے، خلوت و عزلت بھی اختیار کی تو تکمیلِ تعلیم کے لیے اور حضور اکرم ﷺ کے اتباع میں۔
وہ خلوت و عزلت کا مرحلہ طے کر کے آتے تو گویا کنڈن بن کر اور اپنے اسلام کو ایمان اور ایمان
کو ایقان بنا کر لے آتے تھے تاکہ پورے یقین کے ساتھ اہل دنیا کو دین سکھا سکیں اور آداب و
مقامِ انسانیت سے آگاہ کر سکیں۔

حضرت جنیدؒ نے احمد بن حواریؒ کے حوالے سے فرمایا (اور وہ احمد بن حواریؒ کا بڑا ہی
احترام کرتے تھے) من عمل بلا اتباع رسول اللہ فعلہ باطل^{۱۸} جس نے بے اتباع
رسول کوئی عمل کیا وہ عمل بے اساس ہے۔ اسی طرح حضرت بایزید بسطامی کا قول ہے ”لو
نظرتم الی رجل اعطی من الکرامات۔ حتی یرتقی فی الہواء فلا تغتروا بہ حتی
تنظروا کیف تجدونہ عند الامر والنہی و حفظ الحدود لاداب الشریعة“^{۱۹}
خواہ کوئی شخص صاحبِ کرامات ہی کیوں نہ نظر آئے یوں کہ بلند یوں میں پرواز کرنے پر قادر ہو،
تم دھوکا مت کھانا۔ پہلے یہ دیکھو کہ اس کا عمل اوامر و نواہی کے ضمن میں کیا ہے، وہ حدود کا لحاظ
کرتا ہے یا نہیں، شریعت کا احترام کرتا ہے یا نہیں۔
اسلام کے جملہ مشاہیر فقراء بڑے وسیع علم و مطالعہ کے مالک رہے ہیں۔ حضرت داتا گنج
بخشؒ ان کے بارے میں لکھتے ہیں:

طریقہ تصوف را اصلیت قوی و فرعی مشر و جملہ مشائخ ایشان از اہل علم بودہ اند و جملہ مریداں را
بر آموختن علم باعث بودہ اند۔^{۲۰}

(طریقہ تصوف کی جڑ مضبوط ہے اور شاخ پھل دار، اہل تصوف کے جملہ مشائخ اہل علم میں
سے تھے اور وہ اپنے ارادت مندوں کے علم حاصل کرنے کا باعث تھے۔)

یعنی وہ لوگ عالم تھے، اور اولادِ آدم کے لیے اُستاد اور مرشد و مصلح کی حیثیت رکھتے تھے۔
اس اعتبار سے وہ بڑے ہی مصروف لوگ تھے، وہ خانقاہوں میں بند رہیں نہ تھے، ان کی خانقاہیں
مدرسے تھے، تربیت گاہیں تھیں۔ اسلام میں محض تارک الدنیا لوگ بھی گزرے ہوں گے مگر وہ لوگ
واجب الاتباع نہ تھے اور نہ ہیں اور وہ مشاہیر شیوخ میں شاذ شاذ ہی گئے گئے ہیں۔ فقراءِ اسلام

حضور اکرم ﷺ کے اس ارشادِ معروف سے آگاہ تھے ”لا رهبانية في الاسلام“۔

حضرت مجدد الف ثانی نے شیخ عبدالہادی کے بارے میں سنا کہ خلوت گزریں ہونے کا ارادہ ہے تو انھیں ایک خط میں مخاطب کیا:

آپ نے گوشہ نشینی کی خواہش ظاہر کی تھی۔ بے شک گوشہ نشینی صدیقین کی آرزو ہے، آپ کو مبارک ہو۔ آپ عزلت و گوشہ نشینی اختیار کریں لیکن مسلمانوں کے حقوق کی رعایت (گمبھانی) ہاتھ سے نہ جانے دیں۔^{۲۱}

اس اعتبار سے دیکھیں تو فقراہلِ اسلام کی اجتماعی زندگی کے لیے ریڑھ کی ہڈی کا کام دیتے رہے۔ انھوں نے اُمتِ مسلمہ کے اعتقاد کو بحال رکھا اور اعتقاد پر اعتماد کو مستحکم رکھا۔ انھوں نے دین و شریعت کے بارے میں خلافِ دین و شریعت امور کی تائید کبھی نہ کی، لہذا کجا اسلامی فقراور کجا راہبی۔ حضرت علامہ کہتے ہیں:

کچھ اور چیز ہے شاید تیری مسلمانی
تری نگاہ میں ہے ایک فقر و رہبانی
سکوں پرستی راہب سے فقر ہے بیزار
فقیر کا ہے سفینہ ہمیشہ طوفانی
یہ فقر مردِ مسلمان نے کھو دیا جب سے
رہی نہ دولتِ سلمائی و سلیمائی!^{۲۲}

آخری سطر میں حضرت سلمانؓ فارسی اور حضرت سلیمانؓ کا ذکر ہے۔ حضرت سلمانؓ فارسی رسول خدا ﷺ کے مقرب میں سے تھے۔ ان کا شمار اصحابِ صفہؓ میں بھی ہوتا ہے۔ حضرت سلیمانؓ خدا کے پیغمبر تھے۔ حضرت سلمانؓ درویش تھے اور حضرت سلیمانؓ بادشاہ تھے، آدمیوں پر ہی نہیں جنوں اور پریوں پر بھی فرمانروائی فرماتے تھے، دنیا کے وسیع خزانے ان کے قبضہٴ تصرف میں تھے..... لیکن علامہ اقبال نے دولتِ سلمائی اور سلیمائی کے زوال کو نتیجہ قرار دیا ہے زوالِ فقر کا۔ گویا فقر کی کسوٹی پر کسین تو سلیمانی اور سلمائی میں کوئی تضاد نہیں کیونکہ بنیادی طور پر اہلِ فقر کے یہاں دل و نگاہ کی ہوس اور بھوک کا نام افلاس ہے۔ کسی بزرگ کا قول ہے:

”مفلس آں نیست زاد ندارد، مفلس آنست کہ مراد ندارد۔“ خواہ دولت کے انبار ہی میسر ہوں

اور کچھ بھی متاع و مایہ دنیوی حاصل نہ ہو اس سے کوئی فرق نہیں پڑتا، بادشاہی دل کی بادشاہی ہے۔ حضرت علامہ کہتے ہیں:

آں مسلمانان کہ میری کردہ اند در شہنشاہی فقیری کردہ اند
در امارت فقر را افزوده اند ہچو سلمان در مدائن بودہ اند
حکمرانے بود و سامانے نداشت دست او جز تیغ و قرآنے نداشت^{۲۳}
اس سلمانی و سلیمانی رابطے اور رشتے کو حضرت داتا گنج بخشؒ نے کشف المحجوب ہی سے حاصل کیا ہو۔ داتا صاحب لکھتے ہیں:

از انچه ایوبؑ را در شدت صبرش گفت ’نعم العبد‘ و سلیمانؑ را در استقامت ملکش گفت ’نعم العبد‘
چوں رضائے رحمن حاصل شد فقرِ سلمانؑ را چوں غنائِ سلیمانؑ گردانید۔^{۲۴}

خدا نے حضرت ایوب کو ان کی انتہائی بے بسی کے عالم میں ’نعم العبد‘ قرار دیا اور حضرت سلیمان کو ان کی انتہائی شوکت و اقتدار کے باوجود ’نعم العبد‘ کہا، جب خدا کی رضائے کامل میسر ہو تو پھر حضرت سلمان کی غربت اور حضرت سلیمان کی امیری میں کوئی فرق نہیں رہتا۔
قرآن میں اہل ایمان کے واضح خصائل میں سے ایک خصلت یہ بیان کی گئی ہے:

﴿يُؤْتُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ﴾^{۲۵}

یعنی وہ دوسروں کی ضرورت کو اپنی ضرورت پر ترجیح دیتے ہیں خواہ ان کی اپنی ضرورت کتنی ہی شدید کیوں نہ ہو۔

حضرت ابوالحسین نوریؒ کا قول ہے:

”نعت الفقير السكون عند العدم و البذل و الايثار عن الوجود“۔^{۲۶}

(فقیر کی صفت یہ ہے کہ اس کے کچھ نہ ہو تو قانع رہے اور کچھ ہو تو بذل یعنی خرچ کرے اور ایثار سے کام لے۔)

ایثار کا لغوی معنی ہے ترجیح دینا، اصطلاحی مفہوم بیان ہو چکا ہے کہ دوسروں کی ضرورت کو اپنی ضرورت پر ترجیح دینا، اور یہ واقعی قربانی کے مترادف ہے۔ چنانچہ رفتہ رفتہ فارسی اور اردو بلکہ خود عربی میں ’ایثار‘ قربانی کا مفہوم ادا کرنے لگا۔

شیخ شہاب الدین سہوردی عوارف المعارف میں بذل اور ایثار کا فرق اس طرح

واضح کرتے ہیں:

بذل۔ اول آنکہ در مقابلہ بذل دیگر اُفتد و آنرا مکافات خیر خوانند، دوم آنکہ برسبیل ابتدا و افتتاح بود با توقع مکافات و آنرا متاخره خوانند و ایں ہر دو قسم مرتبہ عوام است، سوم آنکہ برسبیل ابتدا بود، بے توقع مکافات و آنرا ایشار خوانند و ایں قسم مرتبہ خواص است۔^{۲۷}

بذل کا معنی ہے اول کسی سابقہ احسان کے بدلے خرچ کرنا، اسے مکافات خیر کہتے ہیں۔ دوم آئندہ کی کسی بھلائی کی توقع میں خرچ کرنا۔ اسے متاخرہ کہتے ہیں اور یہ (دونوں طریق) عام آدمیوں کا شیوہ ہیں۔ تیسری صورت ایشار ہے اور پہل کرنا ہے، ضروری ہے کہ جواباً کوئی توقع وابستہ نہ کی جائے، یہ خواص کا طریق ہے۔

لیکن یہ خوئے ایشار کیونکر پیدا ہو؟ فقرا کا خیال ہے کہ بے شق الہی یہ رویہ نمودار نہیں ہوتا۔ جب آدمی خود کو اللہ کا فقیر نہ جانے، دنیا کی حرص و ہوس سے نجات نہیں پاسکتا۔ حضرت قشیری کہتے ہیں:

افتقار الی اللہ یعنی اللہ کا فقیر ہو جانے کی کمترین علامت یہ ہے کہ اگر کسی شخص کے قبضے میں پوری کائنات ہو اور وہ اسے دوسروں کی خاطر ایک ہی دن میں صرف کر دینی پڑے تو کر دے۔ اس وقت اگر اسے ذرا سا بھی خیال آئے کہ کم از کم ایک دن کا آذوقہ رکھ لینا چاہیے تھا تو گویا اسے فقر عطا نہیں ہوا۔^{۲۸}

حضرت بایزید فرماتے ہیں کہ مجھے جس طرح بلخ کے ایک نوجوان نے لاجواب کیا ایسا کبھی کسی نے نہ کیا تھا۔ وہ حج پر نکلا، ہم لوگوں سے بھی ملا اور مجھ سے پوچھنے لگا ”اے بایزید! آپ کے یہاں زہد کی انتہا کیا ہے؟“ میں نے کہا ”جب مل جاتا ہے کھا لیتے ہیں، کچھ نہ ملے تو صبر سے کام لیتے ہیں۔“ وہ بولا ”ہمارے بلخ کے کتے بھی تو اسی طرح کرتے ہیں۔“ چنانچہ میں نے پوچھا ”آپ کے یہاں زہد کی نہایت کیا ہے؟“ بولا ”کچھ نہ ملے تو شکر کرتے ہیں، کچھ مل جائے تو ایشار کرتے ہیں۔“^{۲۹}

اس فقیری میں امیری اور امیری میں فقیری کے نظریے کی محکم اساس یہ اعتقاد ہے کہ درحقیقت آدمی کسی شے کا بھی مالک نہیں، جو کچھ ہے خدا کا ہے اور آدمی کی جملہ متاع محض اللہ کی امانت ہے جو اسی کے حکم کے مطابق لوٹائی جانے والی ہے اور یہ احکام قرآن میں بالوضاحت

بیان کر دیے گئے ہیں جہاں کہا گیا ہے کہ تمہاری دولت اور کمائی پر جملہ اہل حاجت کے حقوق ہیں۔ وہ اہل حاجت غریب ہیں، مسافر ہیں، یتیمی و مساکین ہیں، قریبی تنگ دست اعزہ ہیں، وہ لوگ جو بظاہر کھاتے پیتے دکھائی دیتے ہیں اس لیے کہ رویہ بے نیازوں کا سار کھتے ہیں مگر اندر سے بیچارے بالکل فلاش ہوتے ہیں، علیٰ ہذا۔

شیخ شہاب الدین سہروردی صوفیہ میں پائے جانے والے، بلکہ تصوف کی لازمی شرط، فقر کے بارے میں رقمطراز ہیں:

فقر ایساں صفت ذاتی بود کہ بوجود اسباب و عدم آں متغیر نشود، اگر تقدیر مملکت عالم جملہ در حوزہ تصرف ایساں و ہد پنچاں خود را از تملک آں بری دانند۔ و اہل معنی در فضیلت فقر بر غنا و غنا بر فقر سخن رانند، و مذہب صحیح آست کہ با مہند یاں و متوسطال فقر از غنا فاضل تر، و نسبت با مہنتاں ہر دو متساوی، چہ صورت غنا، معنی فقر و حقیقت آں، از ایساں سلب نتواند کرد، چنانکہ عبداللہ بن جلا گفتہ است ”الفقراں لا یكون لك فاذا لا یكون لك من حیث لم یکن لك لم تکن له“۔^{۳۰}

فقران (صوفیہ) کی صفت ذاتی بن جاتی ہے، ان کے پاس متاع دنیوی میں سے کچھ ہو یا نہ ہو مگر اس صفت میں کوئی تغیر رونما نہیں ہوتا۔ دنیا بھر کے خزان ان کی تحویل و تصرف میں دے دیے جائیں جب بھی وہ شعور ملکیت سے آزاد رہیں گے۔ اہل نظر نے دولت کو غربت اور غربت کو دولت پر ترجیح دی ہے، اس لیے کہ ان کی نگاہوں میں دونوں یکساں ہیں۔ تاہم مبتدی اور متوسط لوگوں کے لیے ضروری ہے کہ فقر کو دولت پر ترجیح دیں اس لیے کہ فقط انھی لوگوں کے لیے جن کو فقر میں درجہ کمال حاصل ہو چکا ہے دولت اور فقر میں فرق نہیں رہتا، چنانچہ بڑے تمول کے عالم میں بھی وہ مایہ فقر سے محروم نہیں ہوتے۔ عبداللہ بن جلا کہتے ہیں: ”فقر یہ ہے کہ تو کسی شے کا بھی مالک نہیں اور جب تو کسی شے کا مالک نہیں تو پھر کوئی شے تیری بھی مالک نہیں۔“

یہی باعث ہے کہ ان کے نزدیک لائق احترام وہی لوگ تھے جو اللہ سے ڈرتے تھے، پاکباز تھے، صاحبِ ایثار تھے۔ وہ کسی شخص کو اس کی دولت کے باعث لائق احترام نہ جانتے تھے۔ حضرت قشیری حدیث نقل کرتے ہیں: ”من تواضع لغنی لاجل غناہ ذہب ثلثا دینہ“ پھر اس حدیث کی وضاحت کے طور پر حضرت علی دقاق کے کلمات درج کیے ہیں:

اور یہ اس لیے کہ انسان نام ہے زبان، دل اور نفس کا۔ جب وہ اپنی زبان اور نفس سے اس (امیر آدمی) کے سامنے تواضع (اور اظہارِ عجز) کرتا ہے تو اس کا دو تہائی دین جاتا رہتا ہے اور اگر دل سے

(جبھی) اس کی فضیلت کو مانتا ہے جس طرح زبان اور نفس سے تو پھر اس کا سارا دین چلا جاتا ہے۔^{۳۱}

جبھی تو حضرت علامہ فرماتے ہیں:

حکمتِ دیں دل نوازی ہاے فقر قوتِ دیں بے نیازی ہاے فقر^{۳۲}

علامہ اقبال کے کلام کا مطالعہ ہمیں یہ باور کر لینے کا حوصلہ دلاتا ہے کہ وہ ان خدا مست خادمانِ خلق کے افکار و احوال سے بخوبی آگاہ تھے۔ یہ خدا مست خادمانِ خلق جو دل کے پاک، نیت کے بے لوث اور ارادے کے پکے تھے، جو ملتِ مسلمہ کے عوام کا قبلہ و بارگاہ تھے اور امت کی قوت و اتحاد کے لیے ریڑھ کی ہڈی کا کام دیتے، یہی وہ لوگ ہیں جن کی اہلِ اسلام کے دلوں پر حکومت تھی اور اس لیے تھی کہ وہ آزاد مرد تھے۔ امت کی نگاہوں میں ان کے احترام کا عالم یہ تھا کہ جو بادشاہ شیوخ کی بارگاہ پر حاضر ہوتا لوگوں کی نظروں میں اس کی عزت بڑھ جاتی تھی۔ اس کے برعکس شیوخ میں سے جو بادشاہوں، وزیروں اور حاکموں کا خوشامدی ہوتا یا ان کی بارگاہوں میں آنے جانے کا شائق ہوتا، اس کی عزت گھٹ جاتی تھی۔ حضرت علامہ نے کہا ہے:

چوں بہ کمال می رسد فقر دلیلِ خسروی است

مسندِ کعباد را در تہِ بوریا طلب!^{۳۳}

یہی مضمون اس قطعے میں بھی ہے:

خلافت، فقر باتاج و سریر است

زہے دولت کہ پایان ناپذیر است

جواں بختا! مدہ از دست این فقر

کہ بے او پادشاہی زود میر است!^{۳۴}

بالِ جبیریل کی نظم ”مسجد قرطبہ“ کے یہ شعر بھی اسی مضمون کے حامل ہیں:

آہ وہ مردانِ حق! وہ عربی شہسوار

حاملِ ”خلقِ عظیم“، صاحبِ صدق و یقیں

جن کی حکومت سے ہے فاش یہ رمزِ غریب

سلطنتِ اہلِ دل، فقر ہے شاہی نہیں!^{۳۵}

جیسا کہ پہلے عرض ہوا ”فقر“ کی منزل تک پہنچنا ہر ایک کے بس کی بات نہیں، مگر امت کو بے لوث اہل عزم و ہمت اور اصحاب علم و بصیرت کی بہر حال شدید ضرورت ہے جو دوسروں کے لیے روشن مثال ہوں اور انسان کو مادی ہوس اور طمع کے بندھنوں سے کسی قدر آزاد رہنے کے سلسلے میں مدد دیں اور حق یہ ہے کہ امت کو ایسے افراد درجنوں بلکہ سینکڑوں اور ہزاروں میسر آئے اور ہر ملک میں میسر آئے۔ ان میں اعلیٰ درجے کے ادیب، شاعر، فقیہ اور محدث و مفسر شامل رہے اور ان کے اوصافِ حمیدہ سے تذکرے بھرے پڑے ہیں۔

مگر دلوں پر حکومت کرنے کی خاطر قول و فعل میں ہم آہنگی لازم ہے۔ آج کے دور کی سب سے بڑی بد قسمتی یہی ہے کہ ”اخلاق“، فکر و تامل کا مضمون بن کر رہ گیا ہے، کردار و عمل سے اس کا واسطہ باقی نہیں رہا۔ نیکی اور بدی محض فلسفیانہ بحث ہے اور نیکی کی تلقین کرنے والے نیت اور قلب کی نیکی سے گریزاں ہیں۔ اول تو کھلم کھلا اپنے قول و فعل کی دھجیاں اڑاتے ہیں ورنہ کم از کم ”پرائیویٹ زندگی“ کو ضرور اپنے وعظ کی حدود سے خارج جانتے ہیں حالانکہ اخلاق و آدمیت زبان کی اور ذہن کی بات نہیں یہ قلب اور جان کی سوغات ہے۔

یہ فقرائے امت ظاہر و باطن ایسا کر لیتے تھے کہ لوگ خود بخود ان کی طرف کھنچتے تھے۔ میں تو تاریخ اسلام کے مطالعے سے اس نتیجے پر پہنچا ہوں کہ امت نے بادشاہوں کی ملازمت ضرور کی ہے، آخر ہر نوع کی انتظامی ضروریات کا پورا ہونا لازم ہے ورنہ ”انارکی“ اور افراتفری پھیلتی ہے، لیکن کسی حاکم کے زیر اقتدار انتظامی یا دیگر امور مملکت میں معاون ہونا اور بات ہے اور اس ہیئت مقتدرہ کا عقیدت مند ہونا دوسرا مسئلہ ہے۔ حق یہ ہے کہ مسلمانوں کو قلبی عقیدت فقرا ہی سے رہی ہے۔ ان کی محبت کا کعبہ فقرا ہی کی بارگاہ رہی ہے۔ اس اعتبار سے دیکھیں تو یہ امت شاہ پسند نہیں، یہ فقر پسند امت ہے مگر وہ اہل فقر ہیں کہاں؟ حضرت علامہ کی فریاد بھی یہی ہے:

نہ ایراں میں رہے باقی، نہ توراں میں رہے باقی
وہ بندے فقر تھا جن کا ہلاک قیصر و کسریٰ^{۳۶}

حضرت ابوبکر و راق ترمذی فرماتے ہیں کہ:

لوگ تین قسم کے ہیں، ایک اُمراء، دوم علما اور سوم فقرا۔ جب امرا بگڑ جائیں تو رعیت کی معاش اور کمائی بگڑ جاتی ہے، جب علما بگڑ جاتے ہیں تو بندگی اور شریعت کے طریقے بگڑ جاتے ہیں اور

جب فقرا بگڑ جائیں تو لوگوں کی عادات خراب ہو جاتی ہیں۔ امر کا بگڑنا ظلم سے ہوتا ہے، علما کا طمع سے اور فقرا کا ریا سے۔^{۳۷}

اور پھر جس سوسائٹی میں اہل حکم، اہل علم اور اہل فکر تینوں بگڑ جائیں؟ ہم دیکھتے ہیں کہ علامہ اقبال بار بار اپنے ہم عصر صوفی و مولا پر طنز و تعریض کرتے ہیں اور اس لیے کرتے ہیں کہ ان میں جرأتِ کردار نہیں، وہ یا محض دنیا دار ہیں یا محض خانقاہ نشین، جس کا مطلب ہے کہ یا وہ فقر کے معنی نہیں جانتے یا اخلاص سے محروم ہیں۔ نتیجہ یہ ہوا کہ امتِ روحانی اور اخلاقی رہبری سے محروم ہو گئی اور پھر ژولیدہ فکر اور کوتاہ نظر ہو کر رہ گئی۔ چنانچہ انھوں نے کہا:

شیر مردوں سے ہوا پیشہ تحقیق تھی
رہ گئے صوفی و ملا کے غلام اے ساقی!^{۳۸}

حضرت عبدالقادر بن عبداللہ السہروردی فرماتے ہیں: ”من لا ینفعک لحظہ لا ینفعک لفظہ“^{۳۹} (تجھے جس کی نگاہ کوئی فائدہ نہ دے اس کے لفظ بھی کوئی فائدہ نہ دیں گے)۔ مگر نگاہ میں مقناطیست تو قلب کی صفائی ہی سے آتی ہے، مستثنیٰ صورتوں کا معاملہ جدا ہے، اکتسابِ جذب، حسنِ عمل کا محتاج ہے اور حسنِ عمل آنکھوں میں بجلی بن کر چمکتا ہے۔

نہیں فقر و سلطنت میں کوئی امتیاز ایسا
یہ سپہ کی تیغ بازی، وہ نگہ کی تیغ بازی!^{۴۰}
فقط نگاہ سے ہوتا ہے فیصلہ دل کا
نہ ہو نگاہ میں شوخی تو دلبری کیا ہے!^{۴۱}

تاریخِ اسلام ہمارے سامنے ہے، بلکہ جغرافیہ بھی، ہم دیکھتے ہیں کہ ان علاقوں کے مسلمانوں کی تعداد جہاں مسلمان کبھی فاتحانہ یورش کر کے داخل نہیں ہوئے (مثلاً انڈونیشیا، ہندوچینی، فلپائن، ملیشیا اور افریقہ کے بہت سے ممالک) ان علاقوں کے مسلمانوں سے کم نہیں جہاں مسلمان فاتحانہ داخل ہوئے اور بالقوہ حکمران رہے۔ آرنلڈ، ترمنگھم اور ہیٹی وغیرہ بہت سے مغربی علما و اہل تحقیق کو اعتراف ہے کہ ان غیر مفتوحہ و غیر محروسہ مسلم علاقوں میں اسلام محض اہل فقر کے باعث اور اہل تجارت کی بدولت پھیلا۔ دراویش کا فقر بھی دلوں کو کھینچتا رہا اور تاجروں کا فقر بھی۔ تاجروں کا فقر اس طرح کہ وہ ایثار سے کام لیتے تھے، حرص اور بدمعاملگی سے مبرا تھے، باامانت تھے۔

خاکی و نوری نہاد، بندۂ مولا صفات
 ہر دو جہاں سے غنی، اس کا دل بے نیاز^{۴۲}
 لب لباب یہ کہ فقرا یک مزاج کا نام ہے اور وہ مزاج سرتا سر دل بے نیاز و غنی کی بخشش تھا:
 آں فقیر کہ بے تیغی صد کشورِ دل گیرد
 از شوکتِ دارا بہ، از فر فریدوں بہ^{۴۳}
 ☆☆☆☆

حوالہ جات و حواشی

- ۱- قرآن کریم، سورۃ ۲، آیت ۲۶۸۔
- ۲- ایضاً، سورۃ ۲۸، آیت ۲۴۔
- ۳- ایضاً، سورۃ ۳۵، آیت ۱۵۔
- ۴- غنیۃ الطالبین (اُردو ترجمہ)، مترجم: عبدالدائم جلالی، مدنی کتاب خانہ، لاہور، ص ۵۴۴۔
- ۵- کلیات اقبال، صفحہ ۳۷۲، اقبال اکادمی پاکستان، لاہور
- ۶- عوارف المعارف، ابوالنجیب عبدالقادر عبداللہ السہروردی، بیروت، ص ۱۶۱۔
- ۷- ضربِ کلیم، ص ۵۵۱، ۵۵۰/۵۵۰، ۸۸۔
- ۸- کشف المحجوب، احمد ربانی اڈیشن، لاہور، ص ۲۸۔
- ۹- بالِ جبیریل، ص ۳۸۶/۹۴۔
- ۱۰- بانگِ درا، ص ۱۸۰/۱۸۰۔
- ۱۱- ارمغانِ حجاز، ص ۸۹۴/۱۲۔
- ۱۲- پس چہ باید کرد، ص ۸۱۸/۲۲۔
- ۱۳- اسرارِ خودی، ص ۱۹/۱۹۔
- ۱۴- شیخ عبدالقادر جیلانی؛ الفتح الربانی و الفیض الرحمانی (القاہرہ، مطبع المصطفیٰ البابی)، ص ۱۰۸۔
- ۱۵- ایضاً، ص ۱۵۸۔
- ۱۶- قرآن کریم، سورۃ ۴۹، آیت ۱۴۔
- ۱۷- عوارف المعارف، عبدالقادر بن عبداللہ السہروردی، ص ۳۲۴-۳۲۵۔
- ۱۸- التعرف، القاہرہ، ص ۲۸۔

- ۱۹- ایضاً ص ۲۹ (حاشیہ)۔
- ۲۰- کشف المحجوب، احمد ربانی اڈیشن، ص ۱۰۔
- ۲۱- مکتوبات امام ربانی، اُردو ترجمہ دفتر اول، نولکشور گیس پرنٹنگ پریس، لاہور، ص ۴۹۶۔
- ۲۲- ضربِ کلیم، ۵۱۳، ۵۱۲، ۵۱، ۵۰۔
- ۲۳- پیامِ مشرق، ص ۲۰/۹۰۔
- ۲۴- کشف المحجوب، احمد ربانی اڈیشن، ص ۲۵۔
- ۲۵- قرآن کریم، سورۃ ۵۹، آیت ۹۔
- ۲۶- التعریف، القاہرہ، ص ۹۶، کشف المحجوب، ص ۲۷۔
- ۲۷- مصباح الہدایت فارسی ترجمہ عوارف المعارف، شہاب الدین سہروردی نول کشور، ص ۲۷۳۔
- ۲۸- رسالہ قشیریہ، اُردو ترجمہ ڈاکٹر پیر محمد حسن، ص ۴۱۹۔
- ۲۹- عوارف المعارف، عبدالقاہر بن عبداللہ السہروردی، بیروت، ص ۲۴۸۔
- ۳۰- مصباح الہدایت فارسی ترجمہ عوارف المعارف، سہروردی (شیخ شہاب الدین)، نول کشور، ص ۲۹۷۔
- ۳۱- رسالہ قشیریہ، اُردو ترجمہ، ص ۴۲۱۔
- ۳۲- پس چہ باید کرد، ص ۲۱/۸۱۷۔
- ۳۳- زیورِ عجم، ص ۱۱۵/۵۰۷۔
- ۳۴- ارمغانِ حجاز، ص ۷۹/۹۶۱۔
- ۳۵- بالِ جبریل، ص ۹۸/۳۹۰۔
- ۳۶- بالِ جبریل، ص ۲۳/۳۱۵۔
- ۳۷- نفحات الانس، اُردو ترجمہ نول کشور گیس پرنٹنگ پریس، لاہور، ص ۱۴۰۔
- ۳۸- بالِ جبریل، ص ۱۲/۳۰۴۔
- ۳۹- عوارف المعارف، عبدالقاہر بن عبداللہ السہروردی، ص ۱۴۰۔
- ۴۰- بالِ جبریل، ص ۱۷/۳۰۹۔
- ۴۱- ایضاً، ص ۴۸/۳۴۰۔
- ۴۲- بالِ جبریل، ص ۹۷/۳۸۹۔
- ۴۳- زیورِ عجم، ص ۲۳/۴۱۵۔

قرآن کریم میں ملت کا مفہوم از علامہ اقبال

جہاں تک میں دیکھ سکا ہوں قرآن حکیم میں جہاں جہاں اتباع و شرکت کی دعوت ہے وہاں صرف لفظ ملت یا امت وارد ہوا ہے۔ کسی خاص قوم کے اتباع یا اس میں شرکت کی دعوت نہیں۔ مثلاً ارشاد ہوتا ہے:

﴿وَمَنْ أَحْسَنُ دِينًا مِمَّنْ أَسْلَمَ وَجْهَهُ لِلَّهِ وَهُوَ مُحْسِنٌ وَاتَّبَعَ مِلَّةَ إِبْرَاهِيمَ حَنِيفًا وَاتَّخَذَ اللَّهُ إِبْرَاهِيمَ خَلِيلًا﴾

اور یہ اتباع و اطاعت کی دعوت اس لیے ہے کہ ملت نام ہے ایک دین کا، ایک شرع و منہاج کا۔

قوم چونکہ کوئی شرع و دین نہیں ہے اس لیے اس کی طرف دعوت اور اس سے تمسک کی ترغیب عبث تھی۔ کوئی گروہ ہو، خواہ وہ قبیلہ کا ہو، نسل کا ہو، ڈاکوؤں کا ہو، جغرافیائی اعتبار سے ایک ملک یا وطن والوں کا ہو، وہ محض گروہ ہے رجال کا، انسانوں کا۔ وحی الہی یا نبی کے نقطہ خیال سے ابھی وہ گروہ ہدایت یافتہ نہیں ہوتا اگر وہ وحی یا نبی اس گروہ میں آئے، تو وہ اس کا پہلا مخاطب ہوتا ہے، اس لیے اس کی طرف منسوب بھی ہوتا ہے۔ قوم نوح، قوم موسیٰ، قوم لوط، لیکن اگر اسی گروہ کا مقتدا کوئی بادشاہ ہو یا سردار ہو، تو وہ اس کی طرف بھی منسوب ہوگا۔ مثلاً قوم عاد، قوم فرعون۔ اگر ایک ملک میں دو گروہ اکٹھے ہو جائیں اور اگر وہ متضاد قسم کے رہنماؤں کے گروہ ہوں، تو وہ دونوں سے منسوب ہو سکتے ہیں۔ مثلاً جہاں قوم موسیٰ تھی، وہاں قوم فرعون بھی تھی ﴿وَ قَالَ الْمَلَأُ مِنْ قَوْمِ فِرْعَوْنَ اتَّذَرُ مُوسَىٰ وَ قَوْمَهُ﴾۔

لیکن ہر مقام پر جہاں قوم کہا گیا وہاں وہ گروہ مخاطب تھا جو ابھی ہدایت یافتہ اور غیر

ہدایت یافتہ سب افراد پر مشتمل تھا۔ جو افراد پیغمبر کی متابعت میں آتے گئے، تو حید تسلیم کرتے گئے، وہ پیغمبر کی ملت میں آگئے، ان کے دین میں آگئے یا واضح تر معنوں میں مسلم ہو گئے۔ یاد رہے کہ دین اور ملت کفار کی بھی ہوتی ہے۔ ﴿إِنِّي تَرَكْتُ مِلَّةَ قَوْمٍ لَا يُؤْمِنُونَ بِاللَّهِ﴾ ہر ایک قوم کی ایک ملت یا اس کا منہاج تو ہو سکتا ہے لیکن ملت کی قوم کہیں نہیں آیا۔ اس کا مفہوم یہ ہے کہ خدا نے قرآن میں ایسے افراد کو جو مختلف اقوام اور ملل سے نکل کر ملتِ ابراہیمی میں داخل ہو گئے ان کو داخل ہونے کے بعد لفظ قوم سے تعبیر نہیں کیا بلکہ اُمت کے لفظ سے۔

بنی نوع آدم کی تقسیم

ان گزارشات سے میرا مقصد یہ ہے کہ جہاں تک میں دیکھ سکا ہوں قرآن کریم میں مسلمانوں کے لیے اُمت کے سوا اور کوئی لفظ نہیں آیا۔ اگر کہیں آیا ہو تو ارشاد فرمائیے، قوم رجال کی جماعت کا نام ہے اور یہ جماعت باعتبار قبیلہ، نسل، رنگ، زبا، وطن اور اخلاق ہزار جگہ اور ہزار رنگ میں پیدا ہو سکتی ہے لیکن ملت سب جماعتوں کو تراش کو ایک نیا اور مشترک گروہ بنائے گی۔ گویا ملت یا اُمت جاذب ہے اقوام کی، خود ان میں جذب نہیں ہو سکتی۔

عہدِ حاضر کے ہندوستان کے علما کو حالاتِ زمانہ نے وہ باتیں کرنے اور دین کی ایسی تاویلیں کرنے پر مجبور کر دیا ہے جو قرآن یا نبی اُمی کا منشا ہرگز نہ ہو سکتی تھی۔ کون نہیں جانتا کہ حضرت ابراہیمؑ سب سے پہلے پیغمبر تھے جن کی وحی میں قوموں، نسلوں اور وطنوں کو بالائے طاق رکھا گیا۔ بنی نوع آدم کی صرف ایک تقسیم کی گئی۔ موحد و مشرک اس وقت سے لے کر دو ہی ملتیں دنیا میں ہیں، تیسری کوئی ملت نہیں۔ کعبۃ اللہ کے محافظ آج دعوتِ ابراہیمی اور دعوتِ اسمعیلی سے غافل ہو گئے۔ قوم اور ملت کی ردا اوڑھنے والوں کو اس ملت کے بانیوں کی وہ دعایاں نہ آئی جو اللہ کے گھر کی بنیاد رکھتے وقت ان دونوں پیغمبروں نے کی: ﴿وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ ۝ رَبَّنَا وَاجْعَلْنَا مُسْلِمِينَ لَكَ وَمِنْ ذُرِّيَّتِنَا أُمَّةً مُسْلِمَةً لَّكَ﴾

الکفرة ملة واحدة

کیا خدا کی بارگاہ سے اُمتِ مسلمہ کا نام رکھوانے کے بعد بھی یہ گنجائش باقی تھی کہ آپ کی

ہیئتِ اجتماعی کا کوئی حصہ کسی عربی، ایرانی، افغانی، انگریزی، مصری یا ہندی قومیت میں جذب ہو سکتا ہے۔ اُمتِ مسلمہ کے مقابل میں تو صرف ایک ہی اُمت ہے اور الکفرۃ ملة واحدة کی ہے۔ اُمتِ جس دینِ فطرت کی حامل ہے اس کا نام دینِ قیم ہے۔ دینِ قیم کے الفاظ میں ایک عجیب و غریب لطیفہ مخفی ہے اور وہ یہ کہ صرف دین ہی مقوم ہے اس گروہ کے امور معاشی اور معاوی کا جو اپنی انفرادی اور اجتماعی زندگی اس کے نظام کے سپرد کر دے۔ بالفاظِ دیگر یہ کہ قرآن کی رُو سے حقیقی، تمدنی یا سیاسی معنوں میں قوم، دینِ اسلام سے ہی تقویم پاتی ہے، یہی وجہ ہے کہ قرآن صاف صاف اس حقیقت کا اعلان کرتا ہے کہ کوئی دستور العمل جو غیر اسلام ہونا مقبول و مردود ہے۔ ایک اور لطیف نکتہ بھی مسلمانوں کے لیے قابلِ غور ہے کہ اگر ”وطنیت“ کا جذبہ ایسا ہی اہم اور قابلِ قدر تھا، جو رسول اللہ ﷺ کے بعض اقارب اور ہم نسلوں اور ہم قوموں کو آپ سے پر خاش کیوں ہوئی، کیوں نہ رسول کریم ﷺ نے اسلام کو محض ایک ہمہ گیر معمولی ملت سمجھ کر بلحاظ قوم یا قومیت ابو جہل اور ابولہب کو اپنا بنائے رکھا اور ان کی دلجوئی کرتے رہے۔ بلکہ کیوں نہ عرب کے سیاسی امور میں اُن کے ساتھ قومیت و طنی قایم رکھی۔ اگر اسلام سے مطلق آزادی مراد تھی، تو آزادی کا نصب العین تو قریش مکہ کا بھی تھا مگر افسوس کہ آپ اس نکتہ پر غور نہیں فرماتے کہ پیغمبرِ خدا کے نزدیک اسلام دینِ قیم، اُمتِ مسلمہ کی آزادی مقصود تھی۔ ان کو چھوڑ دیا، ان کو کسی دوسری ہیئتِ اجتماعیہ کے تابع رکھ کر کوئی اور آزادی چاہنا بے معنی تھا۔ ابو جہل اور ابولہب اُمتِ مسلمہ کو ہی آزادی سے پھلتا پھولتا نہیں دیکھ سکتے تھے کہ بطورِ مدافعت ان سے نزاع درپیش آئی۔ محمدؐ (فدائہ اُمی ایہی) کی قوم آپ کی بعثت سے پہلے قوم تھی، اور آزاد تھی، لیکن جب محمد ﷺ کی اُمت بننے لگی تو اب قوم کی حیثیت ثانوی رہ گئی۔ جو لوگ رسول اللہ ﷺ کی متابعت میں آگئے۔ وہ خواہ ان کی قوم سے تھے یا دیگر اقوام سے، وہ سب اُمتِ مسلمہ یا ملتِ محمدیہ بن گئے۔ پہلے وہ ملک و نسب کے گرفتار تھے، اب ملک و نسب ان کا گرفتار ہو گیا۔

کسے کہ بچہ زد ملک و نسب را نہ داند نکتہٴ دینِ عرب را
اگر قوم از وطن بودے محمدؐ نہ دادے دعوتِ دینِ بولہب را

اشاریہ

اشخاص	الوجہیل: ۱۲۰، ۱۲۰، ۱۸۷
آرنلڈ: ۱۸۲	الوجہلیفہ: ۱۲۰
آذر: ۷۴	ابوسعید ابوالخیر، شیخ: ۲۱
ابراہیم، حضرت، خلیل: ۷۳ تا ۸۳، ۸۶،	ابوسفیان: ۱۵۸
۱۸۶، ۱۴۱، ۸۷	ابوطالب کلیم: ۳۰، ۳۷
ابراہیم بن فاطمہ، حضرت: ۷۸، ۹۱	ابوعبیدہؓ: ۱۲۰، ۱۲۰
ابن بطوطہ: ۱۲۹، ۱۳۲	ابولہب (بولہب): ۱۲۰، ۱۸۷
ابن تومرت: ۱۳۱	ابونصر فارابی: ۱۰۶، ۱۱۰
ابن جبیر: ۱۲۹	اتریا، بی-ایل، پروفیسر، B.L., Atreya
ابن طفیل: ۱۳۱	Prof.: ۱۰۲
ابن قیم، امام: ۹۴	احمد بن حواری: ۱۷۵
ابن ماجہ: ۱۳۱	احمد شوقی: ۱۴۷
ابن مسکویہ: ۵۸، ۶۷	اسلم-ایم: ۹۴
ابوالحسن نوری، حضرت: ۷۷	اسلمعیلؓ: ۴۰، ۷۵، ۸۷
ابوبکر صدیقؓ، حضرت: ۲۱	اصحاب صفہ: ۷۶
ابوبکر وراق، حضرت: ۱۶۳، ۱۸۱	افلاطون: ۹۶
ابوجعفر بن سعید، حضرت: ۱۵۳	اقبال، علامہ، ڈاکٹر: تقریباً ہر صفحہ پر
	اکبر، شہنشاہ: ۳۸

- اکبر، (الہ آبادی)، حضرت: ۱۷۲، ۲۰
- اللیرونی، ابوالریحان: ۱۱۷
- الظنون (صاحب کشف): ۳۷
- اوڈیس:
- ایلیٹ سمٹھ، جی۔ای۔۹۳
- ایوب، حضرت: ۱۷۷
- بایزید بسطامی: ۱۷۵، ۱۷۸
- بٹلر:
- براڈسی۔ڈی: ۹۵
- بریٹڈ، جے۔اے (Breasted J.H.): ۹۳
- بسماک، (بروک بانڈ لمیٹڈ): ۱۰، ۱۳، ۱۳۳
- بلال حبشی: ۱۲۰، ۱۲۱، ۱۴۰
- بنسلے:
- بنو امیہ: ۱۲۴
- بنو عباس: ۱۲۴
- بنی اسرائیل: ۱۵۵
- بو الحسن: ۱۰۸
- بوعلی سینا: ۲۱
- بہار، ملک الشعراء: ۱۲۳
- بھٹہ، مظفر احمد (بروک بانڈ لمیٹڈ): ۱۰۱
- پارنیاں: ۱۱۴
- پرائس: ۱۱۴
- پورٹر ڈبلیو، ای (Porter W.E.): ۴۰
- پیر محمد احسن، ڈاکٹر: ۱۸۴
- ترتنگم: ۱۸۲
- ٹیگور: ۱۲۳
- جامی، مولانا: ۷۸
- جبریل امین (روح الامین): ۱۱، ۱۱۱، ۱۲۹
- بزاح: ۱۲۰
- جعفریز، ایم۔وی۔سی (Jaffreys M.V.C.):
- ۴۷، ۴۳
- جمال الدین افغانی: ۱۳۷
- جنید بغدادی، حضرت: ۳۷، ۱۷۲، ۱۷۵
- جہانگیر (شہنشاہ): ۳۸، ۹۷، ۱۴۲
- حافظ (شیرازی)، حضرت: ۵۶، ۱۴۰
- حالی، مولانا: ۱۵۱، ۱۷۲
- حسن (امام): ۱۴۰
- حسن بصری، حضرت: ۳۷
- حسین احمد مدنی، مولانا: ۱۳۹، ۱۴۰
- حکم بن سعید بن العاص: ۱۲۰
- حیدر کرڑار: ۱۳۸
- ہسواڈ (Hesoid): ۴۳، ۹۷
- خسرو: ۹۲
- داتا گنج بخش، حضرت (علی بھویری): ۷۳، ۷۷
- ۱۷۲، ۱۷۵، ۱۷۷
- دارا: ۱۸۳
- داغ: ۱۷۲
- دانیال: ۹، ۱۳

- سنوتی: ۱۳۷
- سوامی تیرتھ: ۷۷
- سینر: ۱۳۳
- سین، این-بی (Sen, N.B.): ۸۷
- شا، ڈسمونڈ (Shaw, Desmond): ۹۵
- شلی (شلی نعمانی، علامہ): ۱۵
- شکلر اچاریہ: ۹۴
- شہاب الدین سہروردی، حضرت: ۷۷، ۷۴، ۷۳
- ۱۸۴، ۱۷۹، ۱۷۷
- شیکسپیر: ۱۰۳
- شاہ فیصل شہید: ۱۳۲
- صالح السامرائی: ۱۳۲
- صفدر محمود، ڈاکٹر: ۹
- صلاح الدین: ۱۳۲
- صہیب رومی: ۱۲۰
- طارق، اظہر جاوید: ۹
- طنجہ: ۱۳۲
- عالمگیر، تیموری: ۱۳۲
- عباس بن عبدالمطلب: ۱۲۰
- عبدالرحمن (ابن حضرت ابوبکر صدیق): ۱۲۱
- عبدالشکور، شیخ: ۹
- عبدالقادر بیدل، حضرت: ۱۵۰
- عبدالقادر جیلانی (محمی الدین عبدالقادر جیلانی)، شیخ: ۲۳، ۳۷، ۱۵۹، ۱۷۰، ۱۷۴، ۱۸۳
- درانی، ایف-کے (Durrani, F.K.): ۱۲۳
- ڈورانٹ، ول (Durant, Will): ۴۳
- ڈیوی، (Dewy): ۳۹
- ذوق: ۹۲
- رادھا کرشنن، ڈاکٹر: ۹۴
- رازی، محمد صادق: ۴۷
- رامانوج: ۹۴
- رحمن، ایس-اے، ڈاکٹر (ڈاکٹر ایس اے رحمن): ۱۰
- رسول اکرم حضرت محمد ﷺ: ۱۲۱، ۱۲۸، ۱۵۷
- ۱۸۷، ۱۷۵، ۱۶۹، ۱۶۲
- رشید رضا: ۱۳۷
- رؤف: ۹
- رومی (روم، مولانا جلال الدین): ۱۷۳
- زکی علی، ڈاکٹر (ترکی): ۱۲۴، ۱۲۷
- زینب، حضرت: ۱۲۰
- سی فس: ۹۷
- سعدی، شیخ: ۱۲۹: ۱۳۱
- سقراط: ۶۰، ۹۶، ۱۵۱
- سلمان فارسی، حضرت: ۱۲۰، ۱۲۱
- سلمان عثمانی: ۱۳۲
- سلیمان، حضرت: ۶۶، ۱۷۷
- سمتھ، ڈبلیو-سی (Smith W.C.): ۴۸، ۱۲۵
- ۱۳۲، ۱۳۷، ۱۳۸، ۱۴۲

فضل حسین، سر: ۹۹	عبدالقاہر بن عبداللہ السہروردی: ۶۴، ۴۸،
قزوینی: ۶۵	۱۸۴، ۱۸۳، ۱۸۲، ۷۰
قشیری، حضرت: ۱۷۸، ۱۷۹	عبدالکریم الخطیب، الاستاذ: ۶۰
قیصر و کسریٰ: ۱۸۱	عبدالوہاب عزام: ۱۲۳
کاشانی: ۱۳۷	عبداللہ انصاری، شیخ الاسلام: ۷۸
کانٹ: ۱۰۳	عبداللہ بن جراح: ۱۷۹
کلیم: دیکھیے حضرت موسیٰ	عبدالہادی، شیخ: ۱۷۶
کلے (محمد علی): ۱۳۲	عبیدہ بن سعید بن العاص: ۱۲۰
کیقباذ: ۹۲، ۱۸۰	عتبہ بن ربیعہ: ۱۲۰
گب (ہملٹن، سر): ۱۲۶	عدی امین: ۱۲۲
لاسکی (پروفیسر): ۱۱۴	عرشی، محمد حسین: ۱۰۵
لیلیٰ: ۸۳	عقیل: ۱۲۰
لی کمیٹے (Le Compté): ۲۷، ۲۷	علاء الدین خلجی، سلطان: ۳۸
لینن: ۲۹	علی کرم اللہ وجہہ، حضرت: ۱۲۰، ۱۷۱
مامون (الرشید، خلیفہ): ۳۸	علی حزیں، شیخ: ۱۵۴
متوکل (خلیفہ): ۳۸	علی دقاق، حضرت: ۱۷۹
مجدد الف ثانی، شیخ سرہندی، حضرت: ۳۷، ۱۷۶	عمر (فاروقؓ)، حضرت: ۱۲۰
محمد اسد: ۱۳۴	عیسیٰ مسیحؑ، حضرت: ۷۷
محمد اسد طلحہ، ڈاکٹر: ۳۸، ۴۸	غالب، (مرزا): ۷۷، ۴۵، ۴۵، ۷۴، ۹۱، ۱۲۴،
محمد اکرم، رانا: ۱۰	۱۵۲، ۱۴۲
محمد بیق اسم:	غزالی، امام: ۱۰۲، ۱۰۷، ۱۰۸، ۱۳۱
محمد تغلق سلطان: ۳۸، ۱۳۲	فاطمۃ الزہرا (بنت رسول اللہ ﷺ)،
محمد خورشید عاصم: ۹	حضرت: ۱۷۰
محمد سہیل عمر: ۹	فریدون: ۱۸۳

نوح، علیہ السلام، حضرت: ۱۵۵، ۱۸۵
 نہرو، جواہر لال: ۱۱۸
 نیپولین: ۱۳۳
 نیرو: ۱۰۳
 واشنگٹن (صدر امریکہ): ۱۰۳
 ولی اللہ، شاہ (شاہ ولی اللہ): ۱۰۲، ۱۰۸، ۱۳۷
 ہل (پروفیسر): ۱۱۴
 ہومر: ۴۳، ۹۷
 ہسٹل: ۱۱۴، ۱۳۹
 ہٹی (پروفیسر):
 یوسف بن تاشقین: ۱۳۲

☆☆☆☆

مقامات - ادارے

ادارہ اقوام (اقوام متحدہ U.N.O جمعیت
 اقوام): ۱۲۷، ۱۲۸
 احزاب، غزوہ: ۱۵۸
 اری ٹیریا: ۱۲۷
 اسرائیلی نسل: ۱۱۵
 افریقہ: ۱۱۵، ۱۲۴، ۱۲۷، ۱۳۱، ۱۸۲
 افغانستان: ۱۲۲
 المغرب: ۱۳۱

محمد صدیق شبلی، ڈاکٹر: ۹
 محمد عاکف: ۱۲۳
 محمد عبداللہ، شیخ:
 محمد منور، پروفیسر (مصنف): ۱۰، ۱۴، ۱۶، ۱۷
 محمود عقاد: ۷۰، ۱۰۶، ۱۱۰
 محمود غزنوی (سلطان): ۱۳۰، ۱۳۲
 محمود نظامی: ۱۱۰
 مصطفیٰ الکیک: ۶۰، ۹۵
 مصطفیٰ خاں شیفتہ، نواب: ۱۶۰
 معری ابوالعلا: ۶۱، ۶۲
 منصور حلاج: ۷۷
 مورس گاڈفرے ممبیز (Maurice Gaudfrey)

۱۲۴: Mumbnes)

موسیٰ (کلیم)، حضرت: ۳۶، ۱۸۵
 منظور عباسی: ۱۱۰
 مہدی سوڈانی: ۱۳۷
 میر تقی میر: ۱۵۷، ۱۶۹
 مینی پس (Mennipus)
 نذیر نیازی، سید: ۱۳۶، ۱۴۰
 نطشے: ۵۳
 نظام الدین اولیا، خواجہ، حضرت: ۲۱
 نظام الملک: ۳۸
 نظیری: ۹
 نمرود: ۷۹، ۸۷

۱۴۰، ۱۴۱	امریکہ: ۲۶، ۳۴، ۴۱، ۴۴، ۴۹، ۱۱۹، ۱۳۲
پنجاب: ۱۴۰	انڈس (پسین، ہسپانیہ): ۱۲۴، ۱۲۵، ۱۲۸
پین الاسلام: ۱۳۷	۱۳۰، ۱۳۱
تجارتی ادارے (اہل تجارت): ۱۰، ۱۸۲	انڈونیشیا: ۱۳۷، ۱۸۲
ترکستان: ۱۱۵	اٹلی: ۱۱۴، ۱۳۳
ترکی (ٹرکی): ۱۵، ۱۲۳، ۱۳۴، ۱۳۷	ایران: ۱۲۲، ۱۲۳، ۱۳۷
توران: ۱۸۱	ایشیا: ۱۵، ۱۲۲
ٹرانے:	بدر، غزوہ: ۲۰، ۱۲۱
ٹمبکٹو: ۱۲۹	بحر (بحر الکابل، بحر ہند، بحیرہ عرب): ۱۳۱
جدہ: ۱۴۲	بخارا: ۱۲۸
جرمنی: ۱۱۴	برزخ: ۱۰۱، ۱۰۲، ۱۰۳، ۱۰۵، ۱۰۶، ۱۰۷، ۱۰۸
جہان آدم: ۳۱	برطانیہ (انگلستان): ۱۱۴، ۱۳۳
جنیوا: ۲۶، ۱۲۷	بروک بانڈ پاکستان لمیٹڈ: ۱۰، ۱۳
چین: ۱۳۲	بصرہ: ۱۴۰
حبشہ: ۱۲۷، ۱۴۰	بغداد: ۳۸، ۱۳۱
حجاز: ۲، ۱۷۳	بلخ: ۱۷۸
حلقہ ہائے درس (مدرسہ، مکتب، خانقاہ): ۱۳۰	بھارت: ۹۴، ۱۰۹، ۱۲۷
خراسان: ۳۸	بیت اللہ (بیت الحرام، حرم): ۱۱، ۱۱۱، ۱۲۶، ۱۲۹
خلافت (اسلامی سلطنت): ۲۴، ۲۵، ۱۳۵	بیروت: ۴۸، ۷۰، ۷۰، ۱۱۰، ۱۸۳، ۱۸۴
۱۴۲، ۱۸۰	پاکستان: ۱۰، ۱۷، ۱۱۵، ۱۲۳، ۱۲۷، ۱۳۰، ۱۳۴
خلیج بنگال: ۱۳۱	۱۴۴، ۱۸۳
خیبر: ۱۳۸	پاکستان (مغربی، مشرقی): ۱۳۰، ۱۴۴
دمشق: ۱۳۱	پاک و ہند براعظم (برصغیر، برعظیم): ۱۵
دیوبند: ۱۴۰	۵۶، ۱۲۲، ۱۲۳، ۱۳۴، ۱۳۸، ۱۳۹

فرانس: ۱۳۳۳	رائل فلاسوفیکل سوسائٹی گلاسگو (Royal
فرنگ: ۱۲۷، ۳۶، ۳۳	Philosophical Society
فلپائن: ۱۸۲	۹۳: Glogow)
فلسطین: ۱۴۰	رابط: ۱۴۲
قاہرہ: ۱۸۴، ۱۸۳، ۱۰۹	روس: ۱۲۷
قرطبہ: ۱۸۰، ۱۲۵	روم: ۱۶۵
قسنطنطینیہ: ۱۳۰	سدوم بستیاں: ۳۰
کاشغر: ۱۳۱	سمرقند: ۱۲۸
کراچی: ۱۱۰، ۱۳	سنسار چکرم: ۹۴
کشمیر: ۱۳۴	سوڈان: ۱۳۷
کعبہ: ۱۸۶، ۱۸۱، ۱۲۹، ۷۵، ۶۵، ۵۵، ۲۶، ۱۵	سوئٹزر لینڈ: ۱۱۴
کوریا: ۱۱۵	سوئڈن: ۱۱۵
کینیڈا: ۱۱۴	سینا: ۷۷
گلاسگو: ۹۳	شام: ۱۳۷
گنگا دریا: ۷۷	طور، وادی: ۳۶
لاہور: ۱۰، ۲۶، ۹۴، ۱۱۰، ۱۳۰، ۱۳۲، ۱۴۲	عالم (انسانیت، امر، خلق، ارواح): ۲۹، ۳۱
۱۸۴، ۱۸۳	۱۲۸، ۹۵، ۶۵، ۶۳، ۴۵، ۴۳، ۴۲، ۳۹
لائل پور: ۱۳۲	عالم اسلام: ۱۱۳، ۱۲۶، ۱۲۸، ۱۲۹، ۱۳۰، ۱۳۱، ۱۳۲
لندن: ۱۳۶	۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۲
لیبیا: ۱۳۷	نجم: ۳۱، ۴۵، ۴۳، ۴۲، ۴۸، ۱۴۰
مالی، ماریتانیہ: ۱۳۰	عرب: ۳۱، ۱۱۵، ۱۱۹، ۱۲۳، ۱۲۸، ۱۲۹
مدائن: ۱۷۷	۱۳۱، ۱۳۲، ۱۳۷، ۱۴۳، ۱۴۹، ۱۶۱، ۱۶۲
مدینہ: ۱۵۸، ۱۴۱، ۱۴۰	۱۸۷، ۱۷۴، ۱۷۰
مراکش: ۱۵، ۱۳۱، ۱۳۲	فاک لینڈ: ۱۱۵

کتاب و رسائل

ارمغانِ حجاز: ۴۷، ۴۸، ۶۹، ۷۰، ۱۰۹، ۱۱۰،

۱۸۴، ۱۸۳، ۱۷۳، ۱۶۶، ۱۶۵، ۱۴۴

اسرارِ خودی: ۴۶، ۶۱، ۸۷، ۱۸۳

اسرار و رموز: ۶۹، ۷۰، ۱۴۳، ۱۴۴، ۱۶۶

اقبال ریویو (رسالہ): ۱۱۰

اقبال کے حضور: ۱۴۰، ۱۴۳، ۱۴۴

الانسان فی القرآن: ۷۰، ۷۱

التربیۃ والتعلیم فی الاسلام: ۳۸، ۴۸

التعرف: ۱۸۳، ۱۸۴

الفتح الربانی والفیض الرحمانی: ۴۶، ۱۵۹، ۱۸۳

اسلام ان ماڈرن ہسٹری (Islam in Modern

History): ۱۴۳، ۱۴۴

اسلام ان دی ورلڈ (Islam in the World):

انجیل:

انڈین فلاسفی (Indian Philosophy): ۹۴

انسائیکلو پیڈیا برائٹینیکا (Encyclopedia

Britannica): ۹۴

انٹروڈکشن ٹو پیئر اسائیکولوجی (Introduction

to Parapsychology): ۱۰۹

ایجوکیشنل ایشوز ان اے چینجنگ سوسائٹی

(Educational Issues in a

changing Society): ۴۸

مسلم علاقہ: ۱۸۲

مصر: ۴۶، ۷۰، ۹۳، ۹۵، ۱۰۹، ۱۲۳

۱۳۱، ۱۳۲، ۱۳۷، ۱۴۷

ملتان: ۱۲۵

ملیشیا: ۱۸۲

مکہ: ۳۰، ۴۴، ۱۱۶، ۱۲۰، ۱۲۷، ۱۲۸، ۱۳۷

۱۴۰، ۱۴۱، ۱۵۸، ۱۸۷

منگولیا: ۱۳۰

مؤتمر عالم اسلام: ۱۴۲

نیشاپور: ۱۲۸، ۱۳۱

نیل (دریا): ۱۳۱

ہند چینی: ۱۸۲

ہندوستان (متحدہ): ۱۲۲، ۱۳۲، ۱۳۷، ۱۸۶

ہنگری: ۱۱۴

یورپ: ۲۹، ۳۴، ۳۶، ۴۳، ۸۵، ۱۲۵

۱۳۳، ۱۳۴، ۱۳۵، ۱۳۶، ۱۳۹، ۱۴۰

یورپی علوم، اقوام: ۳۶، ۱۲۶، ۱۳۵، ۱۳۶

یمن: ۳۰

یوگنڈا: ۱۴۳

یوگوسلاویہ: ۱۲۳

یونان: ۵۳

☆☆☆☆

ہسٹری آف ممیفیکیشن ان ایجیٹ (History of Mumification in Egypt)

۹۳: of Mumification in Egypt)

ہیملٹ (ڈرامہ): ۱۰۳

ہاؤ ڈو یو لیوون یو ڈائی (How do you live when you die)

۹۵: die)

ہیومن ڈسٹنی (Human Destiny): ۲۷، ۲۷

خلاصہ مشنوی (مولانا روم): ۴۷

دیوان ابوطالب کلیم: ۴۷

ڈائیلاگ آف پلاٹو (Dialogue of Plato)

۱۰۹: Plato)

ڈویلپمنٹ آف ریلیجین اینڈ تھٹ ان (Development of Religion and Thought in Ancient Egypt)

۹۳: Ancient Egypt)

رسالہ قشیریہ (اردو ترجمہ): ۱۸۴

روڈ ٹو مکہ (Road to Mecca): ۱۳۴

زبور عجم: ۴۷، ۴۸، ۱۶۵، ۱۸۴

سینزرائنڈ کرائسٹ (Caesar and Christ): ۲۸

ضرب کلیم: ۳۶، ۴۷، ۶۹، ۷۰، ۸۷، ۸۸

۱۰۴، ۱۱۰، ۱۲۴، ۱۶۵، ۱۶۶، ۱۷۳، ۱۷۴

۱۸۴، ۱۸۳

علامہ اقبال کی فارسی غزل: ۱۰، ۹

عوارف المعارف: ۲۸، ۶۴، ۷۰، ۷۱، ۷۲، ۷۳

۱۸۴، ۱۸۳، ۱۷۷

ایقان اقبال: ۹، ۱۰، ۱۳

بال جبریل: ۲۹، ۳۶، ۴۷، ۴۸، ۶۱، ۶۹

۷۰، ۸۷، ۸۸، ۱۱۰، ۱۲۴، ۱۶۵، ۱۶۶

۱۸۴، ۱۸۳، ۱۸۰

بانگِ درا: ۶۱، ۷۷، ۸۷، ۸۸، ۹۵، ۹۷

۹۸، ۹۹، ۱۰۹، ۱۲۳، ۱۲۴، ۱۷۳، ۱۸۳

بین العالین (دارالمعارف، مصر): ۷۰

پرسنل لیوز ان دی ماڈرن ورلڈ (Personal Values in the Modern World)

۲۸، ۴۷: World)

۲۸، ۴۷: World)

پس چہ باید کرد: ۲۸، ۸۷، ۸۸، ۱۸۳، ۱۸۴

پنجاب الیمینٹ ہندوز (Punjab Eminent Hindu)

۸۷: Hindu)

پیام مشرق: ۴۷، ۴۸، ۱۶۵، ۱۸۴

تشکیل جدید الہیات اسلامیہ: ۴۷، ۵۱، ۵۴

۶۹، ۷۰، ۱۰۹، ۱۱۰

تہافتہ الفلاسفہ: ۱۱۰

تہذیب الاخلاق (دار مکتبہ الحیاة بیروت): ۷۰

تطور الفکر والدین فی مصر القدیمة (دارمکرنک القاہرہ): ۱۰۹

۱۰۹: القاہرہ)

جاوید نامہ: ۳۶، ۴۷، ۴۸، ۶۲، ۷۰، ۷۱، ۷۲

۱۲۴، ۱۶۵، ۱۶۶، ۱۲۳

حدیث: ۱۶، ۶۱، ۷۹

مصباح الہدایت، فارسی ترجمہ عوارف

المعارف: ۱۸۴

مکتوب امام ربانی: ۱۸۴

ملفوظات اقبال: ۱۱۰

موت کے بعد: ۹۴

محمدن ازم (Mohammadenism): ۱۴۴

میزان اقبال: ۹، ۱۶

مین، سیلف اینڈ سوسائٹی (Man, Self and

Society): ۴۸

مینگ آف پاکستان (Meaning of

Pakistan): ۱۴۳

مسلم انسٹی ٹیوشنز (Muslim

Institutions): ۱۴۳، ۱۴۴

نجات الانس: ۷۸، ۱۸۴

ویدانتادی (Vedanta, the): ۹۴

یوکیں سپیک وڈ یور ڈیڈ (You can speak

with your dead): ۹۵

افکار و نظریات

آدم یو: ۱۱۷، ۱۱۸

آدمیت: ۷، ۲۱، ۲۲، ۲۳، ۲۴، ۲۵، ۲۶

۲۷، ۲۸، ۲۹، ۳۱، ۳۳، ۳۴، ۳۵

۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵

غذیۃ الطالین (اردو ترجمہ): ۱۵۰، ۱۸۳

فتح الرحمانی: ۱۵۹، ۱۸۳

فوائد الفواد (فارسی): ۴۶

فیض التقدیر: ۴۶

فلاسیفی آف ہسٹری (Philosophy of

History): ۱۴۴

قرآن: ۱۳، ۱۶، ۲۳، ۳۰، ۳۴، ۴۴، ۴۶، ۴۷

۴۸، ۵۱، ۵۲، ۵۳، ۵۴، ۵۶، ۵۷

۵۹، ۶۶، ۶۸، ۶۹، ۷۵، ۷۷، ۷۹

۸۰، ۸۱، ۸۷، ۸۹، ۱۰۱، ۱۰۴، ۱۰۵

۱۰۶، ۱۰۸، ۱۰۹، ۱۱۰، ۱۱۳، ۱۱۸، ۱۲۱

۱۲۳، ۱۲۷، ۱۴۳، ۱۴۴، ۱۴۸

۱۴۹، ۱۵۵، ۱۵۷، ۱۵۸، ۱۶۱، ۱۶۲

۱۶۳، ۱۶۵، ۱۶۶، ۱۶۹، ۱۷۷، ۱۷۷

۱۷۸، ۱۸۳، ۱۸۴، ۱۸۵، ۱۸۶، ۱۸۷

قضیۃ الاوہیتی:

کتاب الروح: ۹۴

کشف الحجاب: ۷۲، ۷۷، ۱۸۳، ۱۸۴

گلستان سعدی: ۱۳۱

لندن ٹائمز (رسالہ): ۱۳۶

ماللہند: ۱۱۷

مائنڈ اینڈ انس پلینس ان نیچر (Mind and its

Place in Nature): ۹۵

مشنوی، رازی: ۴۷

۱۸۷
 افکار، نظریات: ۹، ۱۳، ۱۶، ۲۲، ۲۸، ۲۹، ۵۷،
 ۸۱، ۸۲، ۸۳، ۸۴، ۱۲۱، ۱۲۶، ۱۳۵، ۱۴۲،
 ۱۵۲، ۱۵۳، ۱۵۴، ۱۵۵، ۱۷۲، ۱۸۰،
 ۲۱۱
 اُمت: ۱۳، ۱۱۳، ۱۱۵، ۱۱۸، ۱۲۰، ۱۲۱، ۱۲۵،
 ۱۲۹، ۱۳۲، ۱۳۳، ۱۳۴، ۱۴۱، ۱۶۳، ۱۶۴،
 ۱۷۶، ۱۸۸، ۱۸۷، ۱۸۸، ۱۸۹، ۱۸۰، ۱۸۱، ۱۸۲،
 ۱۸۹
 انسانیت: ۲۶، ۲۹، ۳۱، ۳۳، ۳۹، ۴۲، ۴۳،
 ۴۵، ۴۵، ۴۸، ۱۱۸، ۱۲۸، ۱۳۶،
 ۱۵۵، ۱۶۳، ۱۶۴، ۱۷۵،
 او اگون: ۱۰۳
 ایشار: ۲۱، ۲۵، ۳۸، ۳۹، ۴۳، ۴۶، ۴۸،
 ۷۰، ۷۱، ۷۲، ۷۳، ۷۴، ۷۵،
 ایقان: ۹، ۱۲۹، ۱۶۰، ۱۷۰، ۱۷۵،
 ایمان: ۳۰، ۴۵، ۵۹، ۶۰، ۷۰، ۷۸، ۸۲،
 ۸۶، ۸۷، ۹۱، ۱۲۶، ۱۲۹، ۱۳۶،
 ۱۵۵، ۱۵۶، ۱۵۸، ۱۵۹، ۱۶۰، ۱۶۱،
 ۱۶۲، ۱۷۰، ۱۷۵، ۱۷۷،
 بدھمت: ۹۳، ۹۴
 بصیرت: ۲۷، ۲۸، ۷۷، ۸۲، ۱۵۱، ۱۵۲، ۱۸۱،
 بقا: ۹۱، ۹۵، ۹۳، ۱۰۳، ۱۳۴،
 پیش لفظ: ۱۰، ۱۵

۵۵، ۵۸، ۶۲، ۶۳، ۶۴، ۶۵، ۶۶،
 ۸۰، ۸۱، ۸۲، ۸۳، ۸۵، ۸۶، ۹۱، ۹۲،
 ۹۵، ۹۶، ۹۸، ۱۰۰، ۱۰۱، ۱۰۲،
 ۱۰۶، ۱۰۹، ۱۱۸، ۱۲۸، ۱۲۹، ۱۳۶،
 ۱۳۸، ۱۴۷، ۱۵۰، ۱۵۱، ۱۵۵، ۱۵۸،
 ۱۶۲، ۱۶۹، ۱۷۰، ۱۷۱، ۱۷۲، ۱۷۶،
 ۱۷۸، ۱۷۹، ۱۸۱،
 آزادی: ۳۳، ۵۳، ۵۵، ۵۹، ۶۳، ۱۲۲،
 ۱۳۵، ۱۳۷، ۱۳۸، ۱۵۰، ۱۷۲، ۱۸۷،
 آگاہی: ۲۲، ۳۲، ۳۶، ۷۹، ۸۳، ۱۲۷،
 ۱۲۸،
 آگہی: ۲۲، ۶۷،
 ابراہیمی نظریہ: ۷۰، ۷۵، ۷۶،
 البلاغ: ۷۴،
 احیاء ملت:
 اخلاق: ۲۱، ۲۸، ۳۷، ۴۱، ۴۲، ۴۳، ۴۶،
 ۵۸، ۱۰۳، ۱۲۸، ۱۳۶، ۱۶۳، ۱۶۴،
 ۱۸۱، ۱۸۶،
 اسلام: ۱۳، ۳۰، ۳۸، ۴۵، ۵۷، ۷۸،
 ۸۱، ۹۳، ۱۰۵، ۱۰۸، ۱۱۳، ۱۱۵، ۱۱۶،
 ۱۱۸، ۱۱۹، ۱۲۰، ۱۲۲، ۱۲۳، ۱۲۵، ۱۲۶،
 ۱۲۷، ۱۲۸، ۱۲۹، ۱۳۰، ۱۳۱، ۱۳۲،
 ۱۳۳، ۱۳۴، ۱۳۵، ۱۳۶، ۱۳۷، ۱۳۸،
 ۱۴۲، ۱۷۰، ۱۷۵، ۱۷۶، ۱۸۰، ۱۸۲،

حیات، حیات بعد الموت: ۱۵، ۱۷، ۲۷، ۳۵،

۶۱، ۶۳، ۸۳، ۹۱، ۹۲، ۹۳، ۹۴، ۹۵،

۹۶، ۹۷، ۹۸، ۹۹، ۱۰۰، ۱۰۱، ۱۰۲،

۱۰۳، ۱۰۴، ۱۰۵، ۱۰۷، ۱۰۸، ۱۱۶،

۱۲۲، ۱۲۶، ۱۳۲، ۱۳۳، ۱۳۱، ۱۴۷،

۱۵۱، ۱۵۵، ۱۵۶، ۱۵۹، ۱۷۰،

خطبہ جمعہ الوداع: ۱۲۳

خودی: ۱۵، ۲۲، ۵۱، ۵۵، ۵۹، ۶۰، ۶۱، ۶۸،

۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۷، ۱۰۸،

۱۱۰، ۱۲۸، ۱۵۳، ۱۷۲،

خبر و شہ: ۲۳، ۳۳، ۴۳، ۵۲، ۵۸، ۵۹، ۶۰،

۱۲۳

دل، قلب: ۱۳، ۱۶، ۱۹، ۲۲، ۲۳، ۲۴، ۲۵،

۲۷، ۳۰، ۳۱، ۳۳، ۳۵، ۳۶،

۴۰، ۴۲، ۴۵، ۴۶، ۵۷، ۶۳، ۷۴،

۷۸، ۸۱، ۸۲، ۸۳، ۸۴، ۸۶، ۹۶،

۱۰۰، ۱۰۹، ۱۱۳، ۱۲۲، ۱۲۸، ۱۳۱، ۱۴۰،

۱۴۲، ۱۴۷، ۱۴۸، ۱۴۹، ۱۵۳، ۱۵۴،

۱۵۴، ۱۵۵، ۱۵۷، ۱۵۸، ۱۶۰،

۱۶۱، ۱۶۲، ۱۶۵، ۱۶۷، ۱۷۰، ۱۷۱، ۱۷۳،

۱۷۶، ۱۷۷، ۱۷۸، ۱۸۰، ۱۸۱، ۱۸۲،

۱۸۳

دھرتی پوجا: ۱۱۶، ۱۱۸، ۱۲۶، ۱۳۷،

ذات: ۲۷، ۳۳، ۳۶، ۴۲، ۴۳، ۵۲، ۵۳،

تخلیق: ۵۳، ۵۸، ۵۹، ۸۳، ۱۵۶، ۱۷۲،

تصور: ۲۸، ۵۱، ۵۲، ۵۳، ۵۴، ۵۷، ۷۶،

۸۵، ۹۲، ۹۳، ۹۴، ۹۶، ۱۰۲، ۱۰۳،

۱۰۵، ۱۰۸، ۱۱۴، ۱۱۶، ۱۱۷، ۱۲۲، ۱۲۸،

۱۲۹، ۱۳۱، ۱۳۸، ۱۴۰، ۱۵۵، ۱۵۶،

تصوف (صوفیہ، اولیا، فقراء، درویش): ۱۶،

۲۱، ۳۳، ۳۷، ۳۸، ۳۹، ۹۲، ۱۳۱،

۱۶۳، ۱۶۴، ۱۶۹، ۱۷۲، ۱۷۳، ۱۷۴،

۱۷۵، ۱۷۶، ۱۷۸، ۱۷۹، ۱۸۱،

تعلیم، تربیت: ۱۷، ۲۱، ۲۳، ۲۶، ۲۷،

۲۸، ۳۲، ۳۳، ۳۶، ۳۷، ۳۸،

۳۹، ۴۰، ۴۲، ۴۳، ۴۴، ۴۸، ۵۶، ۵۷،

۵۹، ۶۰، ۸۲، ۸۳، ۸۶، ۹۸، ۱۰۴،

۱۰۵، ۱۱۹، ۱۲۸، ۱۳۱، ۱۳۵، ۱۳۷،

۱۳۸، ۱۴۸، ۱۵۱، ۱۵۲، ۱۵۳، ۱۶۳،

۱۷۳، ۱۷۵،

تقدیر: ۱۶، ۵۱، ۵۲، ۵۵، ۵۶، ۵۷، ۵۹، ۶۱،

۶۲، ۶۳، ۶۵، ۶۶، ۶۷، ۶۸، ۷۶،

۱۴۹، ۱۷۲، ۱۷۹،

تناخ: ۹۴،

توحید: ۴۵، ۴۶، ۵۵، ۶۰، ۷۸، ۱۲۱، ۱۲۶،

۱۴۷، ۱۴۸، ۱۸۶،

ثقافت اسلامی: ۵۶،

جہلت: ۲۵، ۶۵، ۶۶،

شخصیت: ۱۶، ۲۲، ۲۳، ۲۴، ۲۶، ۳۰، ۳۰، ۳۶، ۴۶،

۵۶، ۶۰، ۶۱، ۷۲، ۸۲، ۸۶، ۱۰۳،

۱۰۷، ۱۵۱، ۱۵۵

شریعت: ۳، ۵، ۶، ۷، ۸، ۱۸،

ضمیر: ۲۵، ۳۳، ۴۲، ۴۵، ۵۲، ۸۳، ۸۶،

۱۲۵، ۱۳۳، ۱۴۵، ۱۵۳،

عرضداشت: ۹، ۱۳،

عشق: ۱۵، ۱۶، ۷۷، ۷۸، ۷۹، ۸۰، ۹۵،

۱۲۶، ۱۲۷، ۱۲۹، ۱۴۹، ۱۵۵، ۱۶۰، ۱۶۱،

۱۸۲، ۱۶۹، ۱۷۲

عقیده: ۵۵، ۹۳، ۹۴، ۱۱۵، ۱۲۱، ۱۲۶، ۱۳۵،

۱۳۸

علم: ۹، ۱۲، ۱۶، ۲۱، ۲۲، ۲۳، ۲۴، ۲۶، ۲۷،

۲۸، ۲۹، ۳۰، ۳۱، ۳۵، ۳۶، ۳۷،

۳۸، ۳۹، ۴۵، ۴۸، ۵۶، ۶۲، ۶۷،

۸۲، ۸۳، ۸۵، ۱۰۱، ۱۰۳، ۱۵۱، ۱۵۳،

۱۵۵، ۱۶۳، ۱۷۲، ۱۷۵، ۱۸۱، ۱۸۲،

عمل: ۱۶، ۲۱، ۲۲، ۲۳، ۲۷، ۲۹، ۳۰، ۳۵،

۳۹، ۴۳، ۵۳، ۵۵، ۵۷، ۵۹، ۶۱،

۶۸، ۷۵، ۷۸، ۸۶، ۹۱، ۱۰۰، ۱۰۱،

۱۰۲، ۱۰۴، ۱۰۷، ۱۲۵، ۱۲۷، ۱۲۸،

۱۳۰، ۱۳۶، ۱۴۸، ۱۴۹، ۱۵۲، ۱۵۴،

۱۵۵، ۱۵۶، ۱۵۸، ۱۵۹، ۱۶۳، ۱۶۴،

۱۷۵، ۱۸۱، ۱۸۲، ۱۸۷

۵۴، ۶۰، ۶۱، ۷۳، ۱۰۱، ۱۰۲، ۱۰۳،

۱۰۸، ۱۱۷، ۱۱۸، ۱۲۱، ۱۲۵، ۱۳۵، ۱۶۰،

۱۷۳، ۱۷۴

روح: ۱۳، ۱۵، ۲۴، ۲۵، ۲۷، ۳۳، ۳۴، ۳۵،

۳۶، ۵۱، ۵۸، ۶۳، ۶۵، ۷۴،

۷۹، ۸۲، ۸۵، ۹۳، ۹۴، ۹۵، ۹۶،

۹۷، ۹۸، ۱۰۰، ۱۰۲، ۱۰۵، ۱۰۷، ۱۰۸،

۱۱۶، ۱۲۰، ۱۲۷، ۱۳۵، ۱۴۵،

۱۴۸، ۱۴۹، ۱۵۲، ۱۵۳، ۱۵۴، ۱۵۵،

۱۵۸، ۱۷۰

ریاست، علیحدہ: ۱۱۴، ۱۱۶،

زندگی: ۱۵، ۲۲، ۲۵، ۲۶، ۲۷، ۲۹، ۳۳،

۳۸، ۳۹، ۴۴، ۴۵، ۵۳، ۵۷، ۶۰،

۶۱، ۶۳، ۷۳، ۷۵، ۸۵، ۹۱، ۹۲، ۹۳، ۹۵،

۹۸، ۱۰۰، ۱۰۲، ۱۰۴، ۱۰۶، ۱۰۸، ۱۱۶،

۱۱۹، ۱۲۱، ۱۲۵، ۱۲۷، ۱۲۸، ۱۵۰، ۱۵۲،

۱۵۳، ۱۵۴، ۱۵۵، ۱۵۶، ۱۵۹، ۱۶۴،

۱۶۵، ۱۷۳، ۱۷۷، ۱۸۱، ۱۸۷

ساقی: ۲۷، ۱۰۷، ۱۶۵، ۱۸۲

سائنس: ۱۶، ۲۸، ۸۴، ۹۴، ۹۵

سوسائٹی، معاشرہ: ۳۹، ۴۲، ۴۴، ۵۵، ۵۶،

۵۸، ۸۵، ۹۳، ۱۱۸، ۱۲۲، ۱۳۲، ۱۴۷،

۱۴۸، ۱۵۰، ۱۵۱، ۱۵۲، ۱۵۴، ۱۵۵،

۱۵۶، ۱۶۳، ۱۶۴، ۱۶۵، ۱۸۲

۱۷۳، ۱۶۲
 کمیونزم (اشتراکیت): ۱۳۶، ۱۰۳، ۵۸:
 لبرلزم: ۱۳۷
 مادیت: ۱۴۱، ۸۲، ۵۸:
 محبت: ۸۲، ۸۱، ۸۰، ۷۹، ۷۸، ۶۴، ۳۸، ۱۰:
 ۱۰۵، ۱۱۶، ۱۲۲، ۱۲۶، ۱۵۴، ۱۵۶، ۱۵۷
 ۱۸۱، ۱۷۰، ۱۶۴، ۱۶۱، ۱۶۰
 مرگ مجازی: ۱۴۷، ۱۴۷، ۱۳۹
 مسلمان، مومن: ۳۶، ۳۵، ۵۶، ۵۷، ۵۹،
 ۱۰۵، ۱۰۶، ۱۱۵، ۱۲۲، ۱۲۳، ۱۲۴، ۱۲۵،
 ۱۲۶، ۱۲۷، ۱۲۸، ۱۲۹، ۱۳۰، ۱۳۱،
 ۱۳۲، ۱۳۳، ۱۳۴، ۱۳۵، ۱۳۶، ۱۳۷،
 ۱۳۸، ۱۴۱، ۱۴۹، ۱۵۰، ۱۵۶، ۱۵۷،
 ۱۵۸، ۱۶۱، ۱۶۴، ۱۷۰، ۱۸۲

☆☆☆☆☆

فقیر، فقیر: ۱۶، ۳۱، ۱۶۳، ۱۶۷، ۱۶۹، ۱۷۰،
 ۱۷۱، ۱۷۲، ۱۷۳، ۱۷۶، ۱۷۷، ۱۷۸،
 ۱۷۹، ۱۸۰، ۱۸۱، ۱۸۲، ۱۸۳
 فقہ اسلامی: ۱۳۶
 فکر: ۱۶، ۳۲، ۳۳، ۳۹، ۴۳، ۴۵، ۵۲،
 ۵۹، ۷۶، ۸۲، ۸۳، ۸۵، ۸۷، ۹۶،
 ۱۲۴، ۱۳۸، ۱۵۱، ۱۶۹، ۱۷۳، ۱۸۱
 ۱۸۲
 فلسفہ: ۱۶، ۳۱، ۳۹، ۵۱، ۹۴، ۹۸، ۹۹،
 ۱۰۰، ۱۰۱، ۱۱۵
 فنا، بقا: ۷۳، ۹۱، ۹۲، ۹۴، ۹۵، ۹۷، ۹۸، ۹۹،
 ۱۰۲، ۱۰۳، ۱۰۴، ۱۰۶، ۱۲۲
 قوم، قومیت: ۲۹، ۵۶، ۷۴، ۷۵، ۸۱، ۸۲،
 ۹۳، ۱۱۳، ۱۱۴، ۱۱۵، ۱۱۶، ۱۱۷، ۱۲۰،
 ۱۲۱، ۱۲۲، ۱۲۵، ۱۲۶، ۱۳۰، ۱۳۲، ۱۳۳،
 ۱۳۵، ۱۳۶، ۱۳۷، ۱۳۸، ۱۳۹، ۱۴۰،
 ۱۴۱، ۱۴۵، ۱۵۱، ۱۵۴، ۱۵۷،
 ۱۶۳، ۱۶۴، ۱۷۲، ۱۷۴، ۱۸۵، ۱۸۶،
 ۱۸۷
 کانگریس (انٹرنیشنل): ۱۳۹
 کردار: ۱۵، ۲۶، ۲۹، ۳۰، ۳۷، ۳۹، ۴۰،
 ۴۳، ۴۴، ۸۲، ۸۶، ۱۶۳، ۱۸۱
 ۱۸۲
 کفر، کافر: ۱۲۰، ۱۴۱، ۱۶۹، ۳۶، ۱۴۸، ۱۶۱